
ஏறக்குறைய பதினைந்து ஆண்டுகளுக்கு முன்‌ கலைமகள்‌ இதழ்களில்‌ 
தொடர்கதையாக வந்த இக்கதையை, நீலகிரி வாழ்‌ மக்களின்‌ வாழ்வை 
முறையாகக்‌ கண்டு ஆராய்ந்த பின்னரே எழுதினேன்‌. 


பன்னிரண்டாண்டுகளுக்கு ஒரு முறை நீலக்குறிஞ்சி பூக்கும்‌ இம்மலைகளில்‌ 
வண்டுகள்‌ அந்தப்‌ பருவத்தில்‌ பாறை இடுக்குகளிலும்‌ மரக்‌ கொம்புகளிலும்‌ 
அடையடையாகத்‌ தேன்‌ வைக்குமாம்‌. இந்நாட்களில்‌ குறிஞ்சி பூக்கும்‌ பருவமே 
தெரியவில்லை. இயற்கை வாழ்வு குலைந்து செயற்கை வாழ்வின்‌ அடித்தள 
முயற்சி போல்‌ பணத்தைக்‌ குறியாகக்‌ கொண்ட "வாழ்வுக்குத்‌ தேவையான 
தேயிலை - காபியே மலைகளில்‌ நீள நெடுக கண்ணுக்கு எட்டிய வரையில்‌ இடம்‌ 
கொண்டன. பச்சைத்‌ தேயிலை மணத்தை நுகர்ந்து கொண்டு அந்தக்‌ குறிஞ்சித்‌ 
தேனின்‌ இனிமையைக்‌ கற்பனையால்‌ கண்டு ஒரு வாழ்வில்‌ நிகழும்‌ 
மாற்றங்களையும்‌ போராட்டங்களையும்‌ சித்தரிக்க முயன்றிருக்கிறேன்‌. நான்‌ 
இந்நவீனத்தை எழுதத்‌ துணிந்த நாட்களில்‌ மனித வாழ்வின்‌ நிலையாய 
ஈரங்களினின்று அகன்று செல்ல வழிவகுக்கும்‌ வாழ்வின்‌ வேறுபாட்டைக்‌ 
குறியாகத்தான்‌ புலப்படுத்த எண்ணினேன்‌. இன்று அந்தக்‌ கருத்து வருந்தத்தக்க 
வகையில்‌ அச்சமூட்டும்‌ உண்மையாகப்‌ பரவியிருக்கிறது. எனினும்‌ மனித 
மனத்தின்‌ இயல்பான ஊற்றுக்‌ கண்கள்‌ அன்பின்‌ அடிநிலையைக்‌ 
கொண்டகென்று நம்பிக்கை கொள்வோம்‌. நல்ல நல்ல செயல்கள்‌ பயனளிக்க ஒரு 
தலைமுறைக்‌ காலம்‌ பொறுத்திருக்கலாம்‌ என்பது ஆன்றோர்‌ வாக்கு. 


இப்புதினத்தை, கலைமகள்‌ காரியாலயத்தார்‌ நூல்‌ வடிவில்‌ கொண்டு வந்த போது, 
பேரன்பு கூர்ந்து டாக்டர்‌ மு.வ. அவர்கள்‌ முன்னுரை எழுதிச்‌ சிறப்பித்தார்கள்‌. 
அச்சிறப்பு, எழுத்துலகில்‌ பேதையாக அடி வைத்திருந்த என்னை, கற்றறிந்த. 
புலவோர்‌ முன்‌ அறிமுகம்‌ செய்து வைக்கும்‌ பெரு வாய்ப்பாக மலர்ந்தது. நான்‌ 
முன்னும்‌ பின்னும்‌ பல புதினங்களைப்‌ புனைந்தாலும்‌, இந்நூலே வரலாற்றுத்துறை 
அறிஞர்‌, ஆராய்ச்சியாளர்‌, மாணவர்‌ போன்றவரிடையே என்னை ஓர்‌ இலக்கிய 
ஆசிரியையாக அறிமுகம்‌ செய்வித்திருக்கிறது. இப்பெருமைக்கும்‌ 
முன்னோடியாக, இந்நூலை ஆர்வமும்‌ ஆவலுமாக ஒரு திறனாய்வாளரின்‌ 
கண்கொண்டு நோக்கி, ஆய்வுரை செய்த டாக்டர்‌. திரு.ந. சஞ்சீவி 
அவர்களுக்கும்‌ நான்‌ என்றென்றும்‌ கடமைப்பட்டுள்ளேன்‌. 


இந்நூலை நான்‌ எழுதுவதற்காக மேற்கொண்ட அல்லல்கள்‌ பலப்பல. புத்தகத்தைக்‌ 
கையில்‌ காண்கையில்‌ அவை அனைத்தும்‌ மறந்து போகும்‌ என்றாலும்‌, 
இக்கதையில்‌ ஒவ்வொரு செய்தியையும்‌ அறிந்து, ஆய்ந்து, புனையும்‌ 
கதைக்கேற்பப்‌ பயன்படுத்திக்‌ கொண்ட நுட்பங்களை வாசகர்‌ ஊணர்ந்திருப்பாரோ 
என்று மனம்‌ தவித்ததுண்டு. 


நான்‌ எழுதி முடித்து, நூல்‌ வெளியாகி நாலைந்து ஆண்டுகளுக்குப்‌ பின்னர்‌, நான்‌ 
கனவிலும்‌ கருதியிராத வகையில்‌ ஒரு பேராசிரியர்‌ இந்நூலைப்‌ படித்து வியந்த 
ஆய்வுரை படித்தார்‌ என்ற செய்தியைக்‌ கேட்டதும்‌ பெரு மகிழ்ச்சி எய்தினேன்‌. 
நான்‌ எவ்வாறு மலை மக்கள்‌ வாழ்வை நுணுக்கமாகச்‌ சிந்தனை செய்து 
கருத்துக்களைப்‌ புலப்படுத்தினேனோ, அவ்வகையில்‌ ஒவ்வொரு கருத்தையும்‌ 
பேராசிரியர்‌ சஞ்சீவி அவர்கள்‌ ஆராயந்திருக்கக்‌ கண்டேன்‌. ஓர்‌ இலக்கியப்‌ 
படைப்பாளிக்கு இதை விட என்ன பெரிய பரிசு தேவை? 


இந்நூலை இப்போது ஆறாம்‌ பதிப்பாக தாகம்‌ பதிப்பகத்தார்‌ கொண்டு 
வருகின்றனர்‌. இத்தருணத்தில்‌, இப்பதிப்புக்கு அன்புடன்‌ அனுமதி அளித்த 
கலைமகள்‌ அதிபருக்கும்‌, இந்‌ நூலுக்குச்‌ சிறப்புகள்‌ சேர்த்த பேராசிரியர்‌ 

திரு. சஞ்சீவி அவர்களுக்கும்‌ என்‌ நன்றியைத்‌ தெரிவித்துக்‌ கொள்கிறேன்‌. கமிழ்‌ 
வாசகர்கள்‌ வழக்கம்‌ போல்‌ இதையும்‌ ஏற்று மகிழ்விப்பார்கள்‌ என்று நம்புகிறேன்‌. 
வணக்கம்‌. 


ராஜம்‌ கிருஷ்ணன்‌. 


L b OUOU பப்பபுப்பூப 


பிள்ளைக்கனி ஒன்றை ஈன்று, பசுமை, யாவும்‌ உடலில்‌ மின்னும்‌ புதிய தாய்மையின்‌ 
நிறைவும்‌ பூரிப்பும்‌ விளங்க அமைதியில்‌ ஒன்றியிருக்கும்‌ ஓர அன்னையைப்‌ போல்‌, 
அந்த மலைப்‌ பிரதேசம்‌ பிற்பகலின்‌ அந்த மோனத்தில்‌ காட்சியளித்தது. 
பன்னிரண்டு ஆண்டுகளுக்கு ஒரு முறை நீலக்குறிஞ்சி மலராடை புனைந்து 
கொள்ளை அழகின்‌ குவியலாய்த்‌ தோன்றும்‌ அந்த மலைப்‌ பிரதேசத்தில்‌ அந்த 
நீலம்‌ பூக்கும்‌ பேராண்டு, வசந்தத்தில்‌ எழில்‌ வடிவாகக்‌ குலுங்கி, வானவனின்‌ 
அன்பைப்‌ பெற்ற மலை மடந்தை, அருள்மாரியில்‌ பசைத்துச்‌ செழித்து 
அன்னையாக நிற்கும்‌ கார்த்திகை மாசக்‌ கடைசி நாட்கள்‌. 


நீலமலையன்னையின்‌ அருமை பெருமைகள்‌, செல்வங்கள்‌ சொல்லில்‌ 
அடங்குபவையோ? வெம்மை நீக்கித்‌ தண்மை தரும்‌ தன்மையினாள்‌; கனிகளும்‌ 
கிழங்குகளும்‌ தானியங்களும்‌ ஒன்றுக்குப்‌ பத்தாகப்‌ பெருக்கித்‌ தரும்‌ 
வன்மையினாள்‌. சந்தனமும்‌ சாம்பிராணியும்‌ கர்ப்பூரமும்‌ மணம்‌ வீசும்‌ 
சோலைகளை உடையவள்‌. அவளிடம்‌ தேனுக்குப்‌ பஞ்சமில்லை. அவள்‌ வளம்‌ 
கொண்டு பாலைப்‌ பொழியும்‌ கால்நடைச்‌ செல்வங்களுக்கும்‌ பஞ்சமில்லை. அண்டி 
வந்தவரை நிற இன பேதம்‌ பாராட்டாமல்‌, காபியும்‌, தேயிலையுமாகக்‌ குலுங்கிக்‌ 
கொழித்து, ஆதரித்துச்‌ செல்வர்களாக்கும்‌ தகைமை ௮வலிடம்‌ ஈண்டு. 


அழகு, எளிமை, ஆற்றல்‌ அனைத்தையும்‌ விளக்கும்‌ இந்த மலையன்னையின்‌ 
மடியையே தாயகமாகக்‌ கொண்டு வாழும்‌ மக்களுக்கு, அவள்‌ சிறப்புகள்‌ 
உடலோடும்‌, உயிரோடும்‌ கலந்திருப்பதில்‌ வியப்பு உண்டோ? 


காரத்கிகை மாதத்தின்‌ இறுதி நாளின்‌ அந்தப்‌ பிற்பகலில்‌, பசுங்கம்பளத்தை 
விரித்தாற்‌ போல்‌ பரந்து கிடந்த மலைச்சரிவில்‌ ஜோகி சாய்ந்திருந்தான்‌. அந்தச்‌ 
சரிவோடு ஒட்டி நீண்டு செல்லும்‌ குன்றில்‌ காணும்‌ குடியிருப்புத்தான்‌ அவனுக்கு 
ofu இடம்‌; அவன்‌ பிறந்த இடம்‌ குடியிருப்பைச்‌ சுற்றி மூன்று பக்கங்களிலும்‌ 
மரகதக்‌ குன்றுகள்‌ சூழ தெற்கில்‌ மட்டும்‌ சோலை சூழ்ந்த கானகங்கள்‌ நீண்டு 
சென்று, வெளி உலகச்‌ சந்தடிகளும்‌ வண்ண வாசனைகளும்‌, போலி 
மினுக்கல்களும்‌ அவ்விடத்தை எட்டி விடாதபடி, மீண்டும்‌ குன்றுகளைச்‌ சுற்றி 


வளைத்துக்‌ காத்து வந்தன. முப்புறமும்‌ மரகதக்‌ குன்றுகள்‌ சூழ, நடுவே 
விளங்கிய அந்தக்‌ குடியிருப்புக்கு, 'மரகதமலை ஹட்டி' என்றே பெயர்‌. (ஹட்டி - 
குடியிருப்பு) 


குன்றின்‌ மேல்‌ ஏறி வீடுகளுக்கு அருகில்‌ சென்று நோக்கினால்‌, மேற்கே மடிப்பு 
மடிப்பாக நீலவானின்‌ வண்ணத்தில்‌ யானை மந்தை போல்‌ குன்றுகளும்‌, 
அவற்றுக்கெல்லாம்‌ சிகரமாக 'தேவர்‌ பெட்டா' என்று அழைக்கப்படும்‌ தேவர்‌. 
சிகரமும்‌ கண்கொள்ளாக்‌ காட்சிகளாகத்‌ திகழும்‌. கீழ்ப்புறமும்‌ பசுங்குன்றுக்கு 
அப்பால்‌ வளைந்து வரும்‌ கானகங்களும்‌, நடுநடுவே வெள்ளை, சிவப்புப்‌ 
புள்ளிபோல்‌ குடியிருப்புகள்‌ சிதறிக்‌ கிடக்கும்‌ மேடு பள்ளங்களும்‌ 
இயற்கையன்னையின்‌ பயங்கரம்‌, கருணை என்னும்‌ இரு தன்மைகளை 
விளக்குவன போல்‌ தோன்றும்‌. 


கீழ்வானில்‌ மலைக்கு அப்பாலிருந்து ஆதவன்‌ எழும்பித்‌ தேவர்‌ சிகரத்துக்குப்‌ பின்‌ 
மறையும்‌ வரையிலும்‌ ஜோகிக்கு வெளியிலுள்ள நாட்களில்‌ வீட்டு நிழலில்‌ தங்க 
விருப்பம்‌ கிடையாது. ஒன்பது வயதுச்‌ சிறுவனாக அவனுடைய ஃலகம்‌ முழுவதும்‌ 
விரிந்து பரந்த புற்சரிவுகளும்‌, குன்றின்‌ கீழ்‌ நெளிந்து நெளிந்து பாம்புபோல்‌ 
செல்லும்‌ அருவியின்‌ கரையும்‌, அந்த ஹட்டியுந்தாம்‌. அவனுக்கு நினைவு தெரிந்த 
நாளிலிருந்து, அவனுடைய நாட்களில்‌ துன்பத்தின்‌ சாயையை அவன்‌ 
காணவில்லை. அதிருப்தி இருந்தால்‌ அல்லவோ துன்பம்‌ தலைகாட்டும்‌? ஜோகிக்கு 
அன்பான அம்மை ஈண்டு; சீலமே உருவெடுத்த அப்பன்‌ உண்டு; ஒத்த தோழர்கள்‌ 
உண்டு. கதை சொல்ல 'ஹெத்தை' (பாட்டி) ஊண்டு. பொழுது இன்பமாய்‌ நகர, 
எருமைகளும்‌ பசுக்களும்‌ மேய்க்கும்‌ பணியும்‌ உண்டு. அவனுக்கு எட்டிய உலகுக்கு 
அப்பால்‌ ஆசை பரந்து போக, தாண்டும்‌ பொருள்‌ ஏது? 

அவனுடைய தோழர்களாக ராமன்‌, பெள்ளி, ரங்கன்‌, கிருஷ்ணன்‌ முதலியோர்‌. 
ஓடிப்‌ பிடித்து விளையாடிக்‌ கொண்டே கீழிறங்கி அருவிக்கு அப்பால்‌ வெகு தூரம்‌ 
சென்று விட்டனர்‌. ஜோகி அந்த ஓட்ட விளையாட்டில்‌ களைத்துத்தான்‌ சரிவில்‌ 
சாய்ந்திருந்தான்‌. அவர்கள்‌ ஹட்டியைச்‌ சேர்ந்த எருமைகளும்‌ பசுக்களும்‌ 
அங்கொன்றும்‌ இங்கொன்றுமாய்‌ நின்ற வண்ணம்‌, மண்டிக்‌ கிடக்கும்‌ புல்லை 
வெடுக்கு வெடுக்கென்று கடித்து இழுக்கும்‌ ஒலி அவன்‌ செவிகளில்‌ விழும்படி, 
தன்‌ காதைப்‌ புற்பரப்போடு வளைத்துக்‌ கேட்டுக்‌ கொண்டிருந்தான்‌. அது 
அவனுக்கு ஒரு விளையாட்டு. 





படுக்‌ - படுக்‌ - இது சீலிப்‌ பசு. டுப்‌ - டுப்‌ - இது மெதுவான மந்த கதி நீலி 
எருமையா? 


எழுந்து உட்கார்ந்து ஜோகி, தன்‌ அநுமானம்‌ சரியா என்று பாரப்பவனைப்‌ போல்‌ 


ஓசை வந்த திசையில்‌ பாரவையைச்‌ செலுத்தினான்‌. 


சீலிப்பசு உட்கார்ந்து அசை போட்டுக்‌ கொண்டிருந்தது. நீலி எருமையைக்‌ 
கண்ணுக்கு எட்டிய தூரம்‌ வரையிலும்‌ காணவில்லை. ராமன்‌ வீட்டு எருமைக்கனறு 


மணி குலுங்க மேலிருந்து கீழே ஓடியது. 


தன்‌ ஊகம்‌ சரியல்ல என்று ஜோகி மறுபடியும்‌ புற்பரப்பில்‌ காதை வளைத்துக்‌ 
கொண்டு படுத்தான்‌. படுக்‌ படுக்கென்ற ஓசை கேட்டுக்‌ கொண்டே இருந்தது. 
அந்த ஓசையில்‌ அலுத்து, நீலவானைப்‌ பார்த்துக்‌ கொண்டு திரும்பிப்‌ படுத்தான்‌. 
கண்களை இடுக்கிக்‌ கொண்டு, நீலவானமும்‌ குனிந்து தன்னையே பார்ப்பது போல்‌ 
எண்ணியவனாய்‌ நினைத்துப்‌ பார்த்தான்‌. 


அந்த நீலவானில்‌ இருக்கும்‌ சூரியனை நேர்க்கண்ணால்‌ பார்க்க முடியாது. 
ஆனால்‌, அந்தச்‌ சூரியன்‌ இல்லாமல்‌ கலகம்‌ இல்லை. அவர்கள்‌ வணங்கும்‌ ஈசனின்‌ 
உயிர்த்‌ தோற்றம்‌ அந்தச்‌ சூரியன்‌. ஜோகியின்‌ கந்தை லிங்கையர்‌, காலையில்‌ 
எழுந்ததும்‌ கிழக்கு நோக்கிப்‌ பொங்கி வரும்‌ செங்கதிரோனையே கும்பிடுவார்‌. 


“ஒளிக்‌ கடவுளே, நீ வாழி. மழையைத்‌ தந்து மண்ணைச்‌ செழிக்க வைக்கும்‌ 
மாவள்ளலே, நீ வாழி. எங்களுக்கு உன்‌ அருளையும்‌ ஆசியையும்‌ நல்குவாய்‌!” என்று 
பிரார்த்தனை கூறிக்‌ கொண்டே, எருமைகளையும்‌ கன்றுகளையும்‌ அவர்‌ அவிழ்த்து 
விடுவார்‌. அவர்‌ வீடு கிரயம்‌: சூரியன்‌ தேவர்‌ சிகரத்துக்கு அப்பால்‌ 
சென்று விடுவான்‌. அப்போது ஜோகியின்‌ அம்மை மாதி வீட்டில்‌ இருளை நீக்க 
ஆமணக்கு நெய்யூற்றித்‌ தீபமாடத்தில்‌ அகல்‌ விளக்கு ஏற்றி வைத்திருப்பாள்‌. 
இரவில்‌ சூரியன்‌ இல்லாத போது, வீட்டில்‌ அவர்களுக்கு அந்தத்‌ தெய்வத்தின்‌ 
சின்னமாக விளங்குவது அந்த விளக்கு. வீட்டில்‌ அவ்விளக்கு இல்லாவிட்டால்‌, 
நிலம்‌ விளையாது, மாடு மடி சுரக்காது என்பதையெல்லாம்‌ ஜோகி அறிவான்‌. 


அவனுக்கு இருளென்றால்‌ அச்சம்‌ அதிகம்‌. காடுகளில்‌ வசிக்கும்‌ குறும்பர்‌ 
இருளில்‌ தான்‌ எவரும்‌ அறியாமல்‌ மந்திர மாயங்கள்‌ செய்வார்கள்‌. நாயாக, 
நரியாக, பூனையாக அவர்கள்‌ வந்து மாயங்கள்‌, தீமைகள்‌ செய்த கதைகளை, 
ஜோகி 'ஹெத்தை' கூறக்‌ கேட்டிருக்கிறான்‌. அது மட்டுமா? சூரியன்‌ இல்லாத 
சமயங்களான இரவுகளில்‌ தான்‌ சி றுத்தையும்‌ கரடியும்‌ பன்றியும்‌ உலவுகின்றன. 
அவர்கள்‌ பயிரைக்‌ கடித்துப்‌ பன்றிகள்‌ பாழ்‌ செய்கின்றன. சூரியன்‌ இருந்தால்‌, 
அவை வருமோ? 


இத்தகைய முடிவில்‌ எண்ணக்கொடி வந்து நின்றதும்‌ ஜோகிக்கு மின்னலென ஒரு 
கீற்றுப்‌ பளிச்சிட்டது. 





வீட்டுக்குள்‌ விளக்கு வைப்பது போல்‌, நீள நெடுக, நிலத்தில்‌, சோலையில்‌, 
கொட்டிலில்‌, ஆயிரமாயிரம்‌ விளக்குகள்‌ வைத்து விட்டால்‌, மலை முழுவதும்‌ 
விளக்குகளாகவே நிறைத்து விட்டால்‌? மரகத மலை முழுவதும்‌, சுற்றிலும்‌ 
விளக்குகள்‌ போட்டு இருவின்றி அகற்றிவிட்டால்‌, பகல்‌ போல ஆகுமோ? இது போல்‌ 
நீலவானம்‌ தெரியுமோ? 


ஜோகி தன்‌ கண்களை மூடிக்‌ கொண்டான்‌. அவன்‌ கற்பனையில்‌ அவன்‌ 
உலகமெல்லாம்‌ அகல்‌ விளக்குகளின்‌ ஒலி படர்ந்தது. ஆனால்‌ வான முழுவதும்‌ 
அந்த ஒளி படருமோ? எட்டுமோ? 


அவன்‌ கற்பனைக்கு அந்தக்‌ காட்சியே எட்டவில்லை. 2யர உயரக்‌ கம்பங்கள்‌ நட்டு, 
விளக்குகளை வைக்கலாம்‌. ஒங்கி வளர்ந்திருக்கும்‌ கானக நெடு மரங்களான 
கர்ப்பூர (யூகலிப்டஸ்‌) மரங்களில்‌ விளக்குகள்‌ பொருத்தலாம்‌. பெரிய பெரிய மண்‌ 
சட்டிகளில்‌ நிறைய எருமை நெய்யோ, ஆமணக்கெண்ணெயோ ஊற்றிப்‌ பெரிய 
கிரிகள்‌ இட்டு மலைகளின்‌ மீதெல்லாம்‌ வைக்கலாம்‌. 


குடங்குடமாய்‌, பானை பானையாய்‌ எண்ணெய்‌ வேண்டும்‌. நெய்‌ வேண்டும்‌. மலை 
முழுவதும்‌ ஆமணக்குச்‌ செடிகளாக நிறைய வேண்டும்‌. எருமைகள்‌ 
கூட்டங்கூட்டமாய்ப்‌ பெருக வேண்டும்‌. அத்தனை எருமைகளையும்‌ காக்க 
எத்தனை வலிமை வேண்டும்‌! 





ஜோகியின்‌ தந்தைக்குக்‌ கைகளில்‌ வலிமை ஈண்டு. அவர்‌ எருமையின்‌ மடியில்‌ கை 
வைப்பதுதான்‌ தெரியும்‌; 'ஹோணே' என்ற மூங்கிற்‌ பாற்குழாயில்‌ 
வெண்ணுரையாய்ப்‌ பால்‌ பொங்கி வரும்‌. பழைய காலத்தில்‌, மாடுகள்‌ கறக்க 
நிறைய வலிமை வரவேண்டுமென்று வலத்தோள்‌ பட்டையில்‌ இரும்பைப்‌ பழுக்கக்‌ 
காய்ச்சிச்‌ சூடு போடுவார்கள்‌ என்று ஜோகியின்‌ பாட்டி கதை சொல்லி அவன்‌ 
கேட்டிருக்கிறான்‌. வலியையும்‌ வேதனையையும்‌ பொறுத்தால்‌ தான்‌ வலிமை 
பெருகுமாம்‌. ஆயிரமாயிரம்‌ எருமைகளை ஒருவர்‌ கறக்க வேண்டுமென்றால்‌, 
அத்தனை பேரும்‌ அத்தனை எருமைகளையும்‌ காக்க வலிமை பெற வேண்டும்‌. 


ஜோகியின்‌ கற்பனைகள்‌ இத்தகைய முறையில்‌ படர்ந்து செல்லுகையில்‌ குறுக்கே 
குறுக்கே சந்தேகங்களும்‌ புகுந்து வெட்டின. அத்தனை எருமைகளும்‌ எங்கே 
மேயும்‌? காடுகள்‌ எல்லாம்‌ பசும்‌ புல்வெவிகளாகவும்‌, ஆமணக்குச்‌ செடிகளாகவும்‌ 
ஆகிவிட்டால்‌, சாமை பயிரிடுவது எங்கே? தானியங்களின்றி எப்படிச்‌ சோறு 
சமைக்க முடியும்‌? கிழங்கு போட வேண்டாமா? வெறும்‌ மோசைக்‌ குடித்து விட்டு 
நாள்‌ முழுவதும்‌ இருக்க முடியுமோ? 


நீண்டு கொண்டு போன கற்பனைக்‌ கதிரின்‌ முடிவு, இவ்விதமான நிறைவேறாத 
கட்டத்தில்‌ வந்து நிற்கவே ஜோகிக்கு ஏமாற்றம்‌ உண்டாயிற்று. யோசனைகளைக்‌ 
கைவிட்டு அவன்‌ நண்பர்களைத்‌ தேடி ஒடுமுன்‌, அவனுடைய நண்பர்களே ஓடி 
வந்தார்கள்‌. 


“நான்‌ தான முதல்‌” என்று ராமன்‌ ஓடி வந்து, மாடு மேய்க்கும்‌ குச்சியாலேயே 
ஜோகியைத்‌ தொட்டான்‌. மற்றவர்களும்‌ இரைக்க இரைக்கக்‌ குன்றின்‌ மேல்‌ 
வந்தனர்‌. 


நண்பர்களைக்‌ கண்டதுமே ஜோகி, “கிருஷ்ணா, சூரியன்‌ இல்லாது போனால்‌ 
என்ன ஆகும்‌?” என்றான்‌. 


கிருஷ்ணன்‌ தினமும்‌ எருமைகள்‌ மேய்க்க வரமாட்டான்‌. மரகத மலை 
ஹட்டியிலேயே செல்வாக்கு மிகுந்த மணியகாரரான கரிய மல்லரின்‌ பெண்‌ 
வயிற்றுப்‌ பேரன்‌ அவன்‌. ஜோகியை விடக்‌ கொஞ்சம்‌ பெரியவன்‌. அந்த 
வட்டகைக்கே புதுமையாக, கீழ்மலை மிஷன்‌ பள்ளிக்கூடத்தில்‌ படிக்கும்‌ பையன்‌ 
அவன்‌. 


கிருஷ்ணன்‌ சிரித்தான்‌. “சூரியன்‌ இல்லாது போனால்‌ இரவு இருட்டு. இது 
தெரியாதா?” 


“ஒரு நாள்‌ இல்லையென்றால்‌? சூரியன்‌ ஒரு நாள்‌ வரவே இல்லை என்று வைத்துக்‌ 
கொள்ளேன்‌!” 


“போரத்துப்‌ படுத்துக்‌ கொண்டு எழுந்திருக்காமல்‌ தூங்குவோம்‌” என்றாள்‌ பெள்ளி. 


அண்டை வீட்டுக்‌ காகையின்‌ மகன்‌ பெள்ளி. அவனும்‌ ஜோகியோடொத்தவன்‌ 
தான்‌. 


“எழுந்திருக்காது போனால்‌, எருமை கறப்பது எப்படி? இரவு நிலத்தில்‌ முறைகாவல்‌ 

காப்பவர்‌ வீடு வருவதெப்படி? சூரியன்‌ இல்லாமற்‌ போனால்‌ ஒன்றுமே நடக்காது. 
'இரிய உடைய ஈசரி'ன்‌ அடையாளம்‌ கண்‌. சூரியன்‌. அவர்‌ கண்ணை மூடிவிட்டால்‌ 
இருட்டாகவே இருக்கும்‌” என்றான்‌ லோகி. (இரிய உடைய ஈசர்‌ - பெரியவராக 
விளங்கும்‌ இறைவன்‌.) 


“ஈசரின்‌ கோயிலிலே எப்பொழுதும்‌ நெய்விளக்கு எரிகிறதே? அவர்‌ கண்ணை 


மூடவே மாட்டார்‌” என்றான்‌ கிருஷ்ணன்‌. 

ரங்கன்‌ இடி இடியென்று சிரித்தான்‌. அவன்‌ ஜோகியின்‌ பெரியப்பன்‌ மாதனின்‌ 
மகன்‌; அங்கிருந்த எல்லோரையும்‌ விட அவன்‌ கொஞ்சம்‌ பெரியவன்‌. 
முரட்டுத்தனமான, முற்போக்கான யோசனைகளை அவன சொல்லுவான்‌. 


“மக்குகளே, இரிய உடைய ஈசர்‌ ஒன்றும்‌ அந்தக்‌ கோயிலில்‌ இல்லை” என்றான்‌. 
“ஐயையோ! அபசாரம்‌! கோயிலிலே ஈசுவரனார்‌ இல்லை என்கிறானே இவன்‌?” 
என்று பெள்ளி கன்னத்தில்‌ போட்டுக்‌ கொண்டான்‌. 

ஜோகி அவன்‌ துணிச்சலைக்‌ கண்டு வாயடைத்து நின்றான்‌. 

“பின்னே ஈசுவரனார்‌ கோயில்‌ எதற்கு இருக்கிற தாம்‌?” என்றான்‌ கிருஷ்ணன்‌. 
“கல்லு, படம்‌ இரண்டுந்தான்‌ அங்கே இருக்கின்றன” என்றான்‌ ரங்கன்‌ திரும்பவும்‌. 
“ங்கள்‌ வீட்டில்‌ எருமை கறக்காது; பயிர்‌ விளையாது” என்றான்‌ பெல்லி. 


“இரிய உடைய ஈசன்‌ கோயிலிலே இருக்கிறார்‌; அவர்‌ கண்‌ சூரியன்‌ என்று 
சொல்லுவது சரியா? சூரியன்‌ கோயிலுக்குள்ளிருந்தா வருகிறான்‌ பின்னே?” 


இந்த வாதம்‌ ஏற்கக்‌ கூடியதாகவே இருந்தது. ஆனால்‌ விளங்குவதாக இல்லை. 


தனக்கு எவரும்‌ எதிர்‌ பேசாமல்‌ இருக்கவே வெற்றி கண்ட ஒரு பெருமிதத்தில்‌ 
ரங்கன்‌, “சூரியன்‌ ஒரு நாள்‌ கூட வராமல்‌ இருக்காது. நாம்‌ தூங்கி எழுந்து வரும்‌ 
போது மலைகள்‌ எல்லாம்‌ அப்படியே இல்லையா? அருவி இல்லையா? அப்படித்தான்‌ 
சூரியனும்‌?” என்றான்‌. 


“மலையெல்லாம்‌ காலையில்‌ எழுந்து மாலையில்‌ அமுங்குகிறதா? ஒரே இடத்தில்‌ 
இருக்கிறதே? சூரியன்‌ அப்படி இல்லையே? காலையில்‌ அந்த இரட்டை மலைக்கு 
அப்பாலிருந்து வந்து, பகலெல்லாம்‌ நகர்ந்து, தேவர்‌ பொட்டாவுக்குப்‌ பின்னே 
போகிறதே!” என்றான்‌ கிருஷ்ணன்‌. 


“அட, இதுதானா பிரமாதம்‌? சூரியன்‌ வராமற்‌ போனால்‌ இரவில்‌ விளக்கு 
வைப்பதைப்‌ போல்‌ பெரிய பெரிய விளக்குகளை வைத்துக்‌ கொள்வோம்‌” என்றான்‌ 
ரங்கன்‌, பேச்சை வளைத்து. 


“அதற்கு எவ்வளவோ நெய்‌ வேண்டுமே!” என்று ஜோகி பிரச்னைக்கு வந்தான்‌. 


“அருவித்‌ தண்ணீரையெல்லாம்‌ எண்ணெயாக்குவோம்‌” என்றான்‌ கிருஷ்ணன்‌ 
சட்டென்று. 


ஜோகியின்‌ வட்ட கண்கள்‌ விரிந்தன. இந்த யோசனை அவனுக்குத்‌ 
தோன்றவில்லையே? 


“அருவித்‌ தண்ணீரை எண்ணெயாக்க முடியுமோ? போடா முட்டாள்‌!” என்றான்‌ 
ரங்கன்‌. 


“சூரியன்‌ வராமல்‌ இருக்குமோ போடா, முட்டாள்‌!” என்றான்‌ கிருஷ்ணன்‌. 


ரங்கனுக்குக்‌ கிருஷ்ணன்‌ தன்னை எதிர்த்து வந்தது பிடிக்கவில்லை. “டேய்‌ 
யாரையடா முட்டாளென்கிறாய்‌? ஒல்லிப்‌ பயலே!” என்று மேல்‌ துணியை வரிந்து 
கொண்டு சண்டைக்குக்‌ கொடி கட்டினான்‌. 


“முட்டாள்‌, மட்டி!” என்றான்‌ கிருஷ்ணன்‌ பொறுக்காமல்‌. 


ரங்கன்‌ உனே அவன்‌ மீது பாய்ந்தான்‌. இருவரும்‌ அடித்துக்‌ கொண்டு கட்டிப்‌ 
புரண்டார்கள்‌. 


இச்சமயத்தில்‌, “ஜோகியண்ணா! ரே ஜோகியண்ணா!” என்ற இளங்குரல்‌ ஒன்று 
மேலிருந்து ஒலித்தது. அந்தக்‌ குரல்கேட்ட மாத்திரத்தில்‌ கிருஷணன்‌ சட்டையை 
விடுத்துத்‌ தலைத்‌ துணியை நன்றாகச்‌ சுற்றிக்‌ கொண்டு மேலே ஓடினான்‌. ஜோகி 
மேலே ஓடிக்‌ கொண்டிருந்தான்‌ முன்பேயே. 


ஐந்து பிராயம்‌ மதிக்கத்‌ தகுந்த சிறுமி ஒருத்தி, ஓடி வந்தாள்‌. சிவந்த குண்டு 
முகம்‌, கருவண்டு விழிகள்‌, சுருட்டையான தலைமுடி, தோள்மீதும்‌ நெற்றி மீதும்‌ 
புரண்டது. இடுப்பில்‌ வெள்ளை முண்டு உடுத்து, பெரிய மனுவஷியைப்‌ போல்‌ மேல்‌ 
முண்டும்‌ போர்த்திருந்தாள்‌. அவள்‌ கைகளில்‌ பளபளக்கும்‌ புது வெள்ளிக்‌ 
காப்புக்கள்‌ பெரிய வளையமாகத்‌ துவளத்‌ துவள ஆடிக்‌ கொண்டிருந்தன. அவை 
அவளுக்கு ஜியனவாக இருக்க முடியாது. பெரிய அளவாகத்‌ தோளுக்கு ஏறும்‌ 
கடகமாக இருந்தன. 


“ஜோகியணணா கங்கைப்‌ பாப்பா வந்திருக்கிறது. அம்மா, மாமி, அத்தை 


எல்லாரும்‌ வந்திருக்கிறாங்க. பொழி உருண்டை, கடலை, ஆரஞ்சி எல்லாம்‌ 
கொண்டு வந்திருக்கிறாங்க. வாங்க, வாங்க” என்று கூறி, அந்த அதிசயத்தைப்‌ 
பார்க்க அவள்‌ குத்துச்‌ செடியின்‌ பக்கம்‌ நின்று கைகளை ஆட்டி அழைத்தாள்‌. 
அவள்‌ கைகளை வீசிய வேகத்தில்‌, ஒரு வெள்ளிக்‌ காப்பு நழுவி, குத்துச்‌ 
செடிகளுக்கிடையில்‌ உருண்டதை, இருந்த இடம்‌ விட்டு நகராமலே குரோதம்‌ 
பொங்கக்‌ கிருஷ்ணனைப்‌ பார்த்துக்‌ கொண்டிருந்த ரங்கன்‌ சட்டென்று 
கவனித்தான்‌. 


பெள்ளியும்‌ ராமனுங்கூட ஓட எல்லோருமாக மேலே ஏறி வீட்டுப்‌ பக்கம்‌ சென்று 
விட்டனர்‌. அவர்கள்‌ தலை மறையும்‌ வரையில்‌ ரங்கன்‌ மட்டும்‌ பார்த்துக்‌ கொண்டே 
நின்றான்‌, விவரிக்க இயலாத ஆத்திரத்தோடும்‌ ஏமாற்றத்தோடும்‌. 


'சிற்றப்பன்‌ வீட்டுக்குத்‌ தினமும்‌ எவரேனும்‌ வருகிறார்கள்‌. நினைத்த போதெல்லாம்‌ 
ஜோகி சாப்பாடும்‌ பொரிமாவும்‌ வெல்லமுமாய்க்‌ குதிக்கிறான்‌. ஆனால்‌ நம்‌ 
வீட்டிலோ?' 


ரங்கனுக்குச்‌ சொந்த அம்மை இல்லை. சின்னம்மைக்கும்‌ தந்தைக்கும்‌ எந்நேரமும்‌ 
சண்டை. சண்டை போடாமல்‌ அவனுடைய சிற்றன்னை ஒரு வேளைச்‌ சோற்றை 
எடுத்து வைப்பவள்‌ அல்ல. இருக்கும்‌ ஒரே எருமையும்‌ நோஞ்சல்‌; கன்றும்‌ நோவு 
கண்டு இறந்து போயிற்று. ஏன்‌? ஏன்‌ இப்படி? 


பாரு, வந்தவள்‌, ஜோகியைத்தான்‌ கூப்பிட்டுக்‌ கொண்டு ஓடினாள்‌. அந்தக்‌ 
கிருஷ்ணன்‌ பயலுக்குச்‌ சட்டையும்‌ தொப்பியுமாய்ப்‌ பள்ளிக்கூடம்‌ போகும்‌ கர்வம்‌. 
பெள்ளி பூனைக்கண்‌ மட்டி; கல்லைக்‌ கல்‌ என்று சொன்னால்‌ இரிய உடையார்‌ சாபம்‌ 
கொடுப்பார்‌ என்றான்‌. சை! 


சிறு ஊள்ளத்தில்‌ பொருமி வந்த அனல்‌ மூச்சுடன்‌ அவன்‌ திரும்பிப்‌ பார்க்கையில்‌, 
அந்த நோஞ்சல்‌ எருமைதான வெடுக்கு, வெடுக்கென்று புல்லைக்‌ கடித்து 
இழுத்துக்‌ கொண்டிருந்தது. கிழப்பருவம்‌ கோலமிட்ட, அதைக்‌ கண்டதும்‌ 
அவனுடைய ஆத்திரத்துக்கு ஓர்‌ இலக்குக்‌ கிடைத்து விட்டது. 


கீழிருந்த குச்சியினால்‌ அதன்‌ முதுகில்‌ வீறு வீறென்று ஐந்தாறு அடிகள்‌ வீறினான்‌. 
அது உருண்டு கொண்டே மலை முகடுகளில்‌ பட்டு எதிரொலிக்கும்படி, கத்திக்‌ 
கொண்டே சரிந்தது. 

ரங்கனின்‌ ஆத்திரம்‌ இன்னும்‌ தீரவில்லை. இடையில்‌ தென்படும்‌ குத்துச்‌ 
செடிகளை முறித்துப்‌ போட்டுக்‌ கொண்டே மேலேறியவன்‌, காப்புக்‌ கிடந்த செடிப்‌ 
புதரண்டையில்‌ வந்தான்‌. சுற்றும்‌ முற்றும்‌ பார்த்துவிட்டு, அதை எடுத்து இடுப்பில்‌ 


செருகிக்‌ கொண்டான்‌. பிறகு கீழ்‌ நோக்கி ஓடினான்‌. 


சரிவில்‌ உருண்ட எருமை, மடிந்த காலுடன்‌ நீட்டிக்‌ கொண்டிருந்த பாறை ஒன்றில்‌, 
முன்‌ இரு கால்கள்‌ முட்ட, பரிதாபமாகக்‌ கத்திக்‌ கொண்டே இருந்தது. 


Lad. 


ow 


மாடுகள்‌ மேய்வதற்கென்றே ஒதுக்கி விட்டிருந்த அந்தப்‌ பசுங்கன்றோடு தொடர்ந்து 
சென்ற மேட்டில்‌ முதல்‌ முதலில்‌ தனியாகக்‌ காணப்பெற்ற நீண்ட கொட்டகை, 
பொதுவான மாட்டுக்‌ கொட்டிலாகும்‌. அப்பால்‌ இரு வரிசையாக உள்ள இருபது 
வீடுகளும்‌, மரகதமலை ஹட்டியைச்‌ சேர்ந்தவை. தனியாக, மேற்கே சரிவில்‌ 
காணும்‌ நான்கு வீடுகளும்‌, அந்த ஹட்டியைச்‌ சேரந்த 'தொரியரு'க்கு ஜியவை. 


சுமார்‌ எழுநூறு ஆண்டுகளுக்கு முன்‌, மைசூரிலிருந்து பண்டிப்பூர்க்‌ காடுகளின்‌ 
வழியே நீலகிரி மலையில்‌ வந்து குடியேறியதாகச்‌ சொல்லப்படும்‌ படக மக்கள்‌ 
சமூகத்திடையே அவரவர்‌ தொழிலுக்குத்‌ தகுந்தபடி சில பிரிவுகள்‌ இருந்தன. 
ஹரிவர்‌, உடையர்‌, அதிகாரி, கணக்கர்‌, கடக்கர்‌, தொரியர்‌ என்ற பெயரில்‌ 
முறையே, குருமார்களாகவும்‌, அதிகாரிகளாகவும்‌ கணக்கர்களாகவும்‌ இருந்தனர்‌ 
என்றும்‌ கூறுவர்‌. தொரியர்‌ என்ற பிரிவினர்‌, மற்ற பிரிவினருக்குப்‌ பணிபுரியும்‌ 
மக்களாக, ஒவ்வொரு ஹட்டியிலும்‌ குடியிருந்தனர்‌. பணிபுரிபவர்‌ என்ற முறையில்‌ 
இருந்தாலும்‌, ஊர்ந்தவராகக்‌ கருதப்பட்ட மக்களுக்குப்‌ பிள்ளைகள்‌ போன்ற 
ஹவுடையவராகவே தொரியர்‌ கருதப்பட்டு வந்தனர்‌ என்றும்‌ தெரிய வருகிறது. 


ஹட்டியின்‌ கீழ்ப்புறம்‌ சிறு வீட்டைப்‌ போலவே தோன்றும்‌ குடில்‌, தெய்வ 
முன்னேராகிய 'ஹத்தப்பா'வின்‌ கோயில்‌. கோயிலுக்கு முன்‌ விரிந்திருக்கும்‌ 
சமவெளியான மைதானமே குடியிருப்பின்‌ பஞ்சாயத்துக்‌ கூடும்‌ பொது இடம்‌. 
மேற்கு ஓரத்திலிருந்து மலையைச்‌ சுற்றி வளைந்து தெற்கே ஓர்‌ ஒற்றையடிப்‌ பாதை 
சென்றது. கோயிலுக்குப்‌ பின்புறத்திலிருந்து வரும்‌ பாதை, அந்தப்‌ பாதையில்‌ 
இணையும்‌. இந்த இணைப்பு இடத்தில்‌ நாலடி உயரமுள்ள மேடை ஒன்று ஈண்டு. 
அங்கிருந்து நோக்கினால்‌, கீழேயிருந்து ஊருக்குள்‌ வரும்‌ பாதையில்‌ 
வருபவர்களைக்‌ காண முடியும்‌. ரங்கனின்‌ கந்தை மாதன்‌, நாளின்‌ பெரும்பாலான 
பகுதியை, அந்தக்‌ கல்மேடையில்‌ அமர்ந்தே கழித்து விடுவது வழக்கம்‌. 


பாரு, ஜோகி, ராமன்‌, பெள்வி, கிருஷ்ணன்‌ எல்லோரும்‌, தொரியர்‌ குடியிருப்பைத்‌ 
தாண்டி, அவசரமாக மேலே குறுக்கே ஏறி, இரைக்க இரைக்க ஓடி வந்தனர்‌. 
ஜோகியின்‌ வீடு கோயிலைப்‌ பாரத்து இருக்கும்‌ கோடி வீடு. வீட்டு வாசலில்‌ 
ஹட்டியிலுள்ள பெண்கள்‌ எல்லோருமே கூடியிருந்தனர்‌. 


பாரு, ஜோகிக்கு மாமன்‌ மகள்‌. கிழக்கே அருவிக்‌ கரையோடு காடுகளைத்‌ தாண்டி 
நடந்தால்‌, ஜோகியின்‌ மாமன்‌ ஊராகிய மணிக்கல்‌ ஹட்டிக்குப்‌ போகலாம்‌. பாருவின்‌ 
காய்‌, கீழ்மலையில்‌ தன்‌ அம்மையின்‌ வீட்டில்‌ பிரசவித்து, குழந்தையுடன்‌ அன்று 


கணவன்‌ வீடு செல்லுகிறாள்‌. வழியிலே நாத்தியின்‌ வீடு வந்து தங்கி, 
பெரியவளான பாட்டியின்‌ ஆசி பெற்று, மறுநாள்‌ மணிக்கல்‌ ஹட்டி செல்லப்‌ 
போகிறாள்‌. 


அணமையில்‌ ஓடுகள்‌ வேய்ந்து காரை பூசிப்‌ புதுப்பித்திருந்த ஜோகியின்‌ வீட்டில்‌, 
மணியகாரரின்‌ மகள்‌, கிருஷ்ணனின்‌ தாய்‌, சாயும்‌ வெயிலில்‌ நின்றபடியே 
குழந்தையை ஏந்திக்‌ கொண்டிருந்தாள்‌. வெல்லமும்‌ பாலும்‌ ருசித்த குழந்தை 
நாவைச்‌ சப்புக்‌ கொட்டிக்‌ கொண்டு பல்‌ இல்லாத வாயைக்‌ காட்டி எங்கோ பார்த்துச்‌ 


சிரித்தது. 


“இனிப்புக்கு சப்புக்‌ கொட்டுகிறாள்‌, பார்‌” என்று அவள்‌ குழந்தையை கொஞ்சி 
முத்தமிட்டுக்‌ கொண்டிருக்கையில்‌, ஜோகி ஆவலுடன்‌ அந்தப்‌ பெண்டிர்‌ 
கூட்டத்தில்‌ புகுந்து பாய்ந்து வந்தான்‌. 


“அட! வந்தது யாரென்று தெரிந்து விட்டதா? கண்ணைத்‌ திருப்பிப்‌ பார்த்துச்‌ 
சிரிக்கிறாள்‌. ஜோகி, பார்‌. ஊ்னைப்‌ பாத்துச்‌ சிரிக்கிறாள்‌!” எல்லாருமே 
சிரித்தார்கள்‌. 


சிரிப்புக்கும்‌ அவர்கள்‌ கேலிகளுக்கும்‌ ஜோகிக்குப்‌ பொருள்‌ விளங்கவில்லை. 
அவன்‌ நோக்கமெல்லாம்‌ குழந்தையின மீதே குவிந்தது. பரபரக்கும்‌ விழிகளால்‌ 
பார்த்து அதிசயித்தான்‌. 

எத்தனை அழகு, அந்தக்‌ குழந்தை! ரோஜா நிறம்‌; கறேலென்ற சுருண்ட 
தலையயிர்‌, சிறு நெற்றியில்‌ வந்து விழுந்தது. சின்ன மூக்கு; செப்பு வாய்‌; பிஞ்சுக்‌ 
கைகள்‌; குஞ்சுக்‌ கால்கள்‌. 


“எனக்கு - என்னிடம்‌ தரச்‌ சொல்லுங்களம்மா” என்று அவன்‌ இரு கைகளையும்‌ 
நீட்டிய போது எல்லோரும்‌ சிரித்தார்கள்‌. 


னக்குத்தான்‌. ஊக்கு இல்லாமலா மாமன்‌ மகள்‌? இதோ பார்‌; ஐய! உன்னைப்‌ 
பார்த்துச்‌ சிரிக்கிறாள்‌” என்று குழந்தையைத்‌ தாழ்த்தி அவனிடம்‌ காட்டினாள்‌ 
கிருஷ்ணனின்‌ தாய்‌. 

“இவள்‌ - ரங்கனுக்கு. ஜோகிக்கு பாரு” என்றாள்‌ மாமி அதற்குள்‌. 

இந்தப்‌ பேச்சில்‌ வெட்கமும்‌ நாணமும்‌ பிறக்காத பருவமல்லவா? 


“ம்‌... எனக்குப்‌ பாரு வேண்டாம்‌. இந்தப்‌ பாப்பாத்தான்‌ வேண்டும்‌” என்று அவன்‌ 


சிணுங்கினான்‌. மறுபடி சிரிப்பொலி எழும்பியது. 


“பார்த்துக்‌ கொள்ளம்மா உன்‌ பையனுக்கு இருப்பதை? நேருக்கு நேர்‌ பாரு 
வேண்டாமென்று சொல்கிறானே! ஏண்டா, பாருவுக்கு என்ன? வந்ததும்‌ 
வராததுமாய்‌ உன்னைப்‌ பாரக்கத்தானே ஓடி வந்திருக்கிறாள்‌? அவள்‌ நன்றாக 
வேலை செய்வாள்‌; ஊக்கு நல்ல பையனாகப்‌ பெற்றுத்‌ தருவாள்‌” என்று அவன்‌ 
தலையில்‌ செல்லமாக இடித்தாள்‌ மாமி. 


அவள்‌ பேச்சின்‌ பொருளை அணராத ஜோகி, தனக்கே சரிய வேகத்துடன்‌, “ஹூம்‌, 
எனக்கு இந்தப்‌ பாப்பாவைத்தான்‌ பிடிக்கிறது” என்றான்‌. 


“ஆயிரம்‌ பொன்‌ தர வேண்டும்‌. ஆமாம்‌; சும்மாக்‌ கிடைக்காது!” என்றாள்‌ மாமி, 
கேலியான கொடஞ்சலில்‌. 


“தருவேன்‌” என்று ஜோகி தலையை ஆட்டினான்‌. மீண்டும்‌ ஒரே சிரிப்பு. 


“எங்கேயிருந்து ஆயிரம்‌ பொன்‌ தருவாய்‌? ஆசையைப்‌ பார்‌!” என்று அதிசயித்தாள்‌ 
பெள்ளியின்‌ பாட்டி. 


“தருவேன்‌” என்றான்‌ ஜோகி திடமாக. 


“ஆயிரம்‌ கறவை எருமையுங்‌ கூட வேண்டும்‌” என்றாள்‌ மாமி மீண்டும்‌ குமிண்‌ 
சிரிப்புடன்‌. 


“ஆகா, நீ தேவலையடி! என்‌ பையன்‌ ஏதோ சாது என்றால்‌ நீ மேலே மேலே 
போகிறாயே! ஆயிரம்‌ கறவை, சீதனமாக இங்கே வர வேண்டுமாம்‌; என்‌ பையன்‌ 
சோடையா?” என்று ஜோகியின்‌ தாய்‌ மாதி பாய்ந்தாள்‌. 


“ஊக்கு ஏன்‌ அதற்குள்‌ ஆத்திரம்‌? வேண்டுமானால்‌ DEST பையன்‌ மாமன்‌ 
காடியில்‌ பொன்னை வைத்துக்‌ கும்பிட்டு, 'மாமா சங்கள்‌ பெண்ணைத்‌ 
தாருங்கள்‌' என்று கேட்கிறான்‌!” என்றாள்‌ மாமி கேலிக்‌ கோபத்தில்‌. 


“அது சரி, அது சரி” என்று பெண்கள்‌ கலகலவென்று சிரித்து ஆமோதிக்கையில்‌, 
கிருஷ்ணனின்‌ தாய்‌ அவனை உட்காரச்‌ செய்து, மடியில்‌ குழந்தையை விட்டாள்‌. 


மலர்‌ போன்ற குழந்தையை இளங்கால்களில்‌ ஏந்திக்‌ கொண்டு, சாயுஜ்யம்‌ 
கிடைத்த மகிழ்ச்சியில்‌, ஜோகி இருந்தான்‌. அவன்‌ தாய்‌ மாதிக்கு, ஜோகிக்குப்‌ 


பிறகு பிறந்த இரு குழந்தைகளும்‌ தக்கவில்லை. ஆகையால்‌, தனக்கு நினைவு 
தெரிந்து ஜோகி இத்தகைய இன்பத்தை அநுபவித்ததில்லை. 


ஜோகி பெரு மகிழ்ச்சியில்‌ எத்தனை நேரம்‌ ஆழ்ந்திருக்க முடியும்‌ என்று 
எண்ணுபவள்‌ போல்‌ மாமி குழந்தையை அவன்‌ மடியிலிருந்து எடுத்தாள்‌. 


“மாமி, மாமி!” என்று கெஞ்சினான்‌ ஜோகி. 


“இதோ பார்‌, ௨ங்கையன்‌ வீடு வந்ததும்‌ பத்து ரூபாய்‌ கேட்டு வாங்கி மாமியிடம்‌ 
கொடுத்துப்‌ பெண்ணைக்‌ கேள்‌” என்றாள்‌ பாட்டி சிரித்துக்‌ கொண்டே. 


“ஏ மாமி, பத்து ரூபாய்‌ கொடுத்தால்‌ பாப்பாவை இங்கே கொடுப்பீர்களா?” 
“அட போடா, அசட்டுப்‌ பயலே!” என்றாள்‌ அம்மை. 
“ஏன்‌ அம்மா?” 

“பாப்பா இப்போது வரமாட்டாள்‌. பெரியவளாக வளர்ந்ததும்‌, நீ ஐபனைப்‌ போல 
ஆனதும்‌, பணம்‌ கொடுத்து இங்கே நம்‌ வீட்டுக்கு அழைத்து வருவோம்‌. அப்போது 
பாப்பா உனக்குச்‌ சோறு வைப்பாள்‌. தண்ணீர்‌ கொண்டு வருவாள்‌. சாமை 
விதைத்து வீட்டுக்குத்‌ தானியம்‌ கொண்டு வருவாள்‌. இப்போது பாப்பாவால்‌ என்ன 
முடியும்‌?” என்று அம்மை விளக்கினாள்‌. 
மாமி குழந்தையைப்‌ பாட்டியிடம்‌ கொடுத்து விட்டு, உள்ளிருந்து ஒரு வட்டத்‌ தட்டு 
நிறையக்‌ காஞ்சிப்‌ பொரியும்‌ வெல்லப்‌ பாகும்‌ கலந்து செய்த உருண்டைகளைக்‌ 


கொண்டு வந்து எல்லோருக்கும்‌ கொடுத்தாள்‌. 


பாருவின்‌ கையில்‌ பொரி உருண்டை கொடுக்கும்‌ போதுதான்‌ அவள்‌ கைகளில்‌ 
இருந்த வெள்ளிக்‌ காப்பைக்‌ காணாமல்‌ திடுக்கிட்டாள்‌. 


“காப்பெங்கே, பாரு?” 
பாரு சுற்று முற்றும்‌ பார்த்துத்‌ திருதிருவென்று விழித்தாள்‌. 
“எங்கேடி காப்பு?” 


“பெரிசு; பின்னால்‌ கை பெரிசானதும்‌ போட்டுக்‌ கொள்ளலாம்‌ என்றேன்‌; கேட்டாயா? 


எங்கேயம்மா விழுந்தது?” 
“நீ ஊரிலிருந்து வரும்‌ போது இருந்ததா? அதைப்‌ பார்‌” என்றாள்‌ பாட்டி. 
“அங்கே வரும்‌ போது காப்பு ஆடியதை நான்‌ பாரத்தேன்‌” என்றான்‌ கிருஷ்ணன்‌. 


“எங்கெல்லாம்‌ ஓடினார்களோ?” என்று தாய்‌ பாருவின்‌ மேல்‌ முண்டை அவிழ்த்து 
உதறினாள்‌. 


“வாருங்கள்‌, எங்கே போனீர்களென்று காட்டுங்கள்‌” என்று மாதி முன்னே 
நடந்தாள்‌. 


“அம்மா, நான்‌ காப்பைத்‌ தேடி எடுத்து வந்தால்‌ மாமி பாப்பாவைத்‌ தருவார்களா?” 
என்று ஜோகி முகம்‌ ஒளிர ஓடி வந்தான்‌. 


“அசட்டுப்‌ பயலே! என்ன இப்போதே பாப்பா பித்தாயிட்டே?” என்று அம்மை 
அதட்டினாள்‌. 


கதிரவன்‌ மேல்‌ வானில்‌ சாய்ந்து விட்டான்‌. சில்லென்ற. குளிர்காற்று வீசியது. பாரு 
முன்னே ஓடினாள்‌. மாதியும்‌ குத்துச்‌ செடிகள்‌, புதர்கள்‌ எல்லாம்‌ பார்த்துக்‌ 
கொண்டே ஜோகியைப்‌ பின தொடரச்‌ சென்றாள்‌. எங்கும்‌ புது வெள்ளிக்‌ காப்பு 
மின்னவில்லை. மாடுகளை எல்லாம்‌ சிறுவர்‌ கொட்டிலுக்கு ஒட்டிச்‌ சென்றனர்‌. 
சட்டென்று நினைவு வந்தவனாய்‌ மாதி கேட்டாள்‌; “ரங்கன்‌ எங்கே?” 


“அதோ! எருமை ஒன்று கால்‌ மடித்து விழுந்து கிடக்கிறதே!” 


“ம்‌... ஙே... ய்‌...” என்று அதன்‌ ஒலி வேதனையைக்‌ கொண்டு அவர்கள்‌ 
செவிகளில்‌ புகுந்தது. 


ஜோகி வேகமாக இறங்கினான்‌. 

“பெரியப்பன்‌ வீட்டு நோஞ்சல்‌ எருமை பள்ளத்தில்‌ எப்படிச்‌ சரிந்தது?" அதன்‌ 
முதுகிலே அடிப்பட்டு ரத்தம்‌ கன்றியிருந்த கோடுகள்‌ அவள்‌ கவனத்தைக்‌ 
கவர்ந்தன. இளம்‌ உள்ளம்‌ மெழுகைப்‌ போல்‌ நெகிழ்ந்தது. 


“யார்‌ அடித்து ஒட்டினார்கள்‌? ரங்கா! ரே ரங்கா!” என்று ஜோகி சுற்றுமுற்றும்‌ 


பார்த்துக்‌ குரல்‌ கொடுத்தான்‌. 
“எருமை விழுந்து காலொடிந்து போச்சு, ரங்கா?” 


எதிர்க்குரல்‌ எழவில்லை. பொரி உருண்டைக்‌ கைபிசுக்குப்‌ பிசுக்கென்று ஒட்டிக்‌ 
கொள்ள, சிறுவன்‌ எருமையின்‌ உடலைத்‌ தடவினான்‌. 


காப்பை மறந்து நின்ற பாரு, எருமையின்‌ காலுக்குக்‌ கீழ்‌ உறைந்திருந்த 
குருதியைக்‌ கண்டாள்‌. 


“ஐயோ, ரத்தம்‌!” 


அவள்‌ போட்ட சத்தம்‌ மாதியை அங்கே தள்ளி வந்தது. சற்று எட்ட, குன்றை ஒட்டிய 
விளை நிலங்களில்‌ வேலை செய்து கொண்டிருந்த ஆண்‌ - பெண்‌ அனைவரையும்‌ 
அவர்களின்‌ சலசலப்பு அங்கே தள்ளி வந்து விட்டது. 


ரங்கனின்‌ சின்னம்மையான நஞ்சம்மை. நேர்‌ எதிரே ஊள்ள மைத்துனன்‌ வீட்டுக்‌ 
கோலத்தைக்‌ காணச்‌ சகியாமல்‌ அப்போதுதான்‌ களையெடுப்பவள்‌ போல்‌ நிலத்துப்‌ 
பக்கம்‌ வந்திருந்தாள்‌. கூட்டம்‌ சேர்ந்த இடத்துக்கு வந்து தங்கள்‌ வீட்டு எருமை 
விழுந்து காலொடித்துக்‌ கொண்டு விட்டதை அறிய அவளுக்கு ஆத்திரம்‌ பீறி 
வந்த்து. 


ரங்கனையே நோக்கி அவள்‌ கடுகடுப்புப்‌ பாய்ந்த தென்பதைக்‌ கூற வேண்டுமா? 


“ஈசுவரா! எருமைக்குக்‌ காலே ஒடிந்து போச்சே! அந்தச்‌ சோம்பேறிப்‌ பயல்‌ எங்கே 
போனான்‌?” 


“அதுதான்‌ தெரியவில்லை, பெரியம்மா” என்றான்‌ ஜோகி. 


“சேரும்‌ இடத்திலே சேர்ந்து மேடு ஊருகிறது. பறிந்த இடத்திலே பின்னும்‌ பள்ளம்‌ 
பறிகிறது. இருந்த ஓர்‌ எருமையும்‌ போச்சே! வீட்டுத்‌ தலைவன்‌ வேலை வெட்டி 
செய்யாமல்‌ பொழுது போக்கிரானென்றால்‌, இந்தப்‌ பையனும்‌ உதவாத 
பயலானானே! ஒருத்தி பாடுபட்டு வீட்டில்‌ சாப்பிட முடியுமா? ஊருக்கெல்லாம்‌ வாழ்வு 
இருக்கிறது. இந்த நஞ்சம்மைக்குச்‌ சுகமில்லை” என்றெல்லாம்‌ 
பிரலாபிக்கலானான்‌. 


“அடாடா? இது யார்‌ வேலை? ஏண்டா? முரட்டுப்‌ பயல்களா? எருமையை இப்படியா 


அடிப்பது?” என்று கேட்ட வண்ணம்‌ ஜோகியின்‌ கந்தை லிங்கையா, எருமையைத்‌ 
தூக்க முயன்றான்‌. 


“அவன்‌ குடும்பத்துக்கு நஷ்டத்துக்கு மேல்‌ நஷ்டம்‌” என்று கிருஷ்ணனின்‌ தாத்தா 
கரியமல்லர்‌ முணு முணுத்தார்‌. 


“அருவியிலிருந்து பானையில்‌ தண்ணீர்‌ கொண்டு வாருங்கள்‌” என்று லிங்கையா 
சிறுவர்களை விரட்டி விட்டு, எருமைக்கு வைத்தியம்‌ செய்ய உட்கார்ந்து விட்டான்‌. 


“கொட்டிலுக்கு ஓட்ட முடியாது. இங்கே வைத்துத்தான்‌ பச்சிலை போட்டுக்‌ கட்ட 
வேண்டும்‌. ரங்கன்‌ எங்கே?” 


லிங்கைய்யா நஞ்சம்மையைத்‌ தான்‌ பார்த்தான்‌. தூண்டிக்‌ கொடுக்காமலே பொல 
பொலக்கும்‌ அவளுக்கு இது போதாதா? 


“கஷ்டகாலம்‌, யார்‌ பொறாமைக்‌ கண்ணோ, ஏவலோ? ஒன்றன்பின்‌ ஒன்றாக 
வருகிறதே” என்று தொடர்ந்து உதவாக்கரை ரங்கனின்‌ அடங்காத்தனம்‌, முரட்டுச்‌ 
செயல்‌, வேலை செய்ய வணங்காமை, திருட்டுத்தனம்‌, பொய்‌ எல்லாக்‌ 
குணங்களையும்‌ சொல்லிப்‌ பிரலாபிக்கலானாள்‌. 


“கவலைப்படாதீர்கள்‌. அண்ணி, இன்றிரவு பயிருக்குக்‌ காவல்முறை எனக்கு. 
பரணிலிருந்து குரல்‌ கொடுக்கிறேன்‌. தொரியமல்லனும்‌ உடன்‌ இருக்கிறான்‌. தீ 
வளர்த்துக்‌ கொண்டிருந்தால்‌, ஒன்றும்‌ வராது. மெள்ள இரண்டு நாளில்‌ வீட்டுக்கு 
ஓட்டிப்‌ போவோம்‌. “Genre, கொஞ்சம்‌ புல்லறுத்துப்‌ போட்டுவிட்டு வா!” என்றான்‌ 
லிங்கையா, அண்ணன்‌ மனைவிக்குத்‌ தேறுதலாக. 


நஞ்சம்மை தலைவிதியை நொந்த வண்ணம்‌ வீட்டுக்குச்‌ சென்ற போது, எட்டு 
வயசுப்‌ பெண்‌ ரங்கி, அழும்‌ குழந்தையை அடித்து அதட்டிச்‌ சமாளித்துக்‌ 
கொண்டிருந்தாள்‌. அடுப்பில்‌ வேக வைத்திருந்த மொச்சை விதை, நீரின்றித்‌ 
தீய்ந்தது. அருவி நீர்‌ எடுத்து வந்திருக்கவில்லை. 

“எருமையும்‌ போயாச்சு, ஏண்டி சோம்பேறி, தண்ணீருக்குப்‌ போகவில்லை?” 


“போகவில்லையம்மா.” 


“ஏண்டிப்‌ போகவில்லை?” 


“வந்து, வராமல்‌! ஏண்டி நீயும்‌ வயிற்றெரிச்சலைக்‌ கொட்டிக்‌ கொள்கிறாய்‌? 
தகப்பன்‌ சோம்பேறி, பையன்‌ உதவாக்கரை, நீயும்‌ HITCH.” 


“ஜோகி வீட்டிலே மாமி வந்திருக்கிறாங்கம்மா.” 


“அங்கே மாமி வந்தால்‌ ஊக்கென்னடி கழுதை? ஊக்குப்‌ பையனைக்‌ கூட்டி 
வந்திருக்கிறாளா? வாயைப்‌ பிளந்து கொண்டு வேடிக்கை பார்த்தாயா? துப்புக்‌ 
கெட்டவளே! எருமை விழுந்து, இருந்ததும்‌ போச்சு; குழந்தைப்‌ பாலுக்கும்‌ 
வழியில்லை.” பொல பொலத்துக்‌ கொண்டே, அவள்‌ பானையை எடுத்துக்‌ 
கொண்டு புறப்பட்டாள்‌. 


சற்றைக்கெல்லாம்‌ அவளுடைய குழந்தைகளின்‌ தந்‌ைத கண்கள்‌ பாழாய்‌ சிவக்க, 
தள்ளாடும்‌ நடையுடன்‌ வீட்டுப்‌ படியேறி வந்து, முன்புறம்‌ வெளிமனை என்று 
அழைக்கப்படும்‌ பகுதியில்‌ விழுந்தான்‌. காப்பைச்‌ செருகிக்‌ கொண்டு 
அருவிக்கரைப்‌ பக்கம்‌ நடந்து சென்ற ரங்கன்‌ வீடு திரும்பவில்லை. 


1.3. 


குழந்தை பிறந்ததிலிருந்து, தானாகத்‌ தன்னைக்‌ காப்பாற்றிக்‌ கொள்ளும்‌ நிலை 
வரும்‌ வரையிலும்‌, தாயின்‌ அன்பிலும்‌ தகப்பனின்‌ ஆதரவான அரவணைப்பிலும்‌ 
உம்‌ பெறுகிறது. அவர்கள்‌ ஊட்டும்‌ தன்னம்பிக்கையிலேயே நிமிர்ந்து நிற்க 
முயலுகிறது. அந்த அன்பு வரும்‌ திசை சூன்யமாக இருந்தால்‌, ஏமாறிப்‌ பொலிவு 
குன்றிக்‌ குழந்தை மந்தமாக ஆகலாம்‌. ரங்கனுக்கோ, அன்பு வர வேண்டிய 
திசையில்‌ அனல்‌ போன்ற சொற்களைக்‌ கேட்கும்‌ அனுபவமே இருந்தது. அண்டை 
அயலில்‌ ஒத்தவர்களின்‌ மேன்மைகளைக்‌ கண்டு வேறு மனம்‌ கொந்தளித்தது. 
ஏமாற்றமும்‌ பொறாமையுமாகச்‌ சேர்ந்தே, ரங்கனின்‌ உள்ளத்தில்‌ எதிர்த்து எழும்பும்‌ 
அரணாக, தான்‌ எப்படியேனும்‌ எல்லோரையும்‌ விட மேலானவனாக வேண்டும்‌ என்று 
ஆவேசமாக, பெருந்துணிச்சலாக உருவெடுத்து வந்தன. 


அந்த வேகத்தில்‌ தான்‌ அவன்‌ எருமைத்‌ தீனமாகக்‌ குரல்‌ கொடுத்தும்‌ எக்கேடு 
கெட்டாலென்ன என்று இறங்கி, அருவியைத்‌ தாண்டிக்‌ கிழக்குப்‌ பக்கம்‌ இன்னும்‌ 


இறங்கிச்‌ சென்று காட்டுக்குள்‌ புகுந்தான்‌. 


திரும்பி மரகதமலைக்கு வராமலே ஓடிவிட்டால்‌ என்ன? மூக்கு மலையில்‌ அவன்‌ 
அத்தை இருக்கிறாள்‌; மாமன்‌ ஒருவர்‌ இருக்கிறார்‌. 


இல்லையெனில்‌ ஒத்தைக்குப்‌ போய்விட்டால்‌? 


இடுப்புக்‌ காப்பு இருக்கிறேன்‌ இருக்கிறேன்‌ என்று அவன்‌ இருதயத்‌ துடிப்புடன்‌ 
ஒத்துப்‌ பாடியது. காப்பை, காசு கடன்‌ கொடுக்கும்‌ லப்பையிடம்‌ விற்றால்‌ ஒரு முழு 
வெள்ளி ரூபாய்‌ கிடைக்குமே; ஒரு முழு வெள்ளி ரூபாய்‌! 


கீழ்‌ மலைக்கு அப்பால்‌, துரை எஸ்டேட்‌ சமீபம்‌, லப்பையின்‌ காசுக்‌ கடை 
இருக்கிறதென்பதை ரங்கன்‌ அறிவான்‌. 


ஒத்தைக்குப்‌ போனால்‌ அங்கும்‌ காசுக்கடை இருக்காதா என்ன? 


ஒத்தையில்‌, சந்தைக்‌ கடைகளில்‌ சிறு பையன்கள்‌ சாமான்‌ கூடை சுமப்பார்களாம்‌. 
துரை, துரைசானி மார்கள்‌ காய்கறி வாங்க வருவார்களாம்‌. அவர்கள்‌ 
இஷ்டப்பட்டால்‌ வெள்ளிக்‌ காசுகளே கொடுப்பார்களாம்‌. இந்த விவரங்களை 
எல்லாம்‌, மூன்றாம்‌ விட்டுத்‌ தருமன்‌ ரங்கனுக்குக்‌ கூறியிருக்கிறான்‌. தருமன்‌ சில 
நாட்கள்‌, ஒத்தையில்‌ சாலை வேலை செய்து காசு சேர்த்துக்‌ கொண்டு ஊர்‌ 


திரும்பியவன்‌. நாளொன்றுக்கு ஆறணாக கூலி வாங்கினானாம்‌. ஹட்டியில்‌ என்ன 
இருக்கிறது? 


இடுப்புக்‌ காப்பு, அடுக்கடுக்கான வெள்ளி நாணயங்களாகவும்‌, தங்க 
மொகராக்களாகவும்‌ பெருகி வளர்வது போல அவனுடைய ஆசைப்‌ பந்தல்‌ விரிந்து 
கொண்டே போயிற்று. நடையும்‌ திசை தெரியாத கானகப்‌ பாதையில்‌ எட்டிப்‌ 
போயிற்று. 


வானளாவும்‌ கர்ப்பூர (யூகலிப்டஸ்‌) மரங்கள்‌ சூழ்ந்து சோலையின்‌ மணம்‌ காற்றோடு 
சுவாசத்தில்‌ வந்து கலந்தது. ஒத்தைக்குச்‌ செல்லும்‌ வழியைப்‌ பிறர்‌ சொல்ல 
அவன்‌ அறிந்திருக்கிறானே தவிர, சென்று அறியானே! மரகத மலையிலிருந்து 
வடகிழக்கில்‌ அடுத்தடுத்துத்‌ தெரியும்‌ மூக்குமலை, மொட்டை மலை, புலிக்குன்று 
எல்லாவற்றையும்‌ தாண்டி அப்பால்‌ செல்ல வேண்டுமாம்‌. 


ஒத்தை சென்று விட்டால்‌, வெள்ளிக்‌ காசுகளாகச்‌ சேர்த்துக்‌ கொண்டு 
பெருமிதத்தோடு ஹட்டிக்குத்‌ திரும்பி வருவானே! அவன்‌ குதிரையிலே ஏறி ஸரஸ்‌ 
கோட்டும்‌ தலைப்பாகையுமாக வரும்‌ காட்சியை, ஹட்டியில்‌ உள்ளவர்‌ அனைவரும்‌ 
யாரோ என்று கண்டு வியந்து பிரமிக்க மாட்டார்களா? 





அப்போதே இராஜகுமார நடை போட்டவனுக்கு, கானகத்துச்‌ சூழ்நிலை, 
தனிமையின்‌ அச்சத்தை நெஞ்சில்‌ கிளரத்தியது. ‘Con’ என்று மரக்கிளைகள்‌ 
உராயும்‌ ஓசை; புதரகளண்டையில்‌ அவன்‌ அடிச்சத்தம்‌ நெருங்குகையில்‌ பறவைக்‌ 
குஞ்சுகள்‌ எழுப்பும்‌ அச்ச ஒலிகள்‌; சூழ்ந்து வரும்‌ மங்கல்‌; பாதை இல்லாத தடம்‌; 
இவையெல்லாம்‌ அவன்‌ தைரியத்தை வளைத்துக்‌ கொண்டு பின்வாங்கத்‌ 


தூண்டின. 
மரகத மலையிலிருந்து நோக்கினால்‌ மூக்குமலை மிக அருகில்‌ காண்பது போல்‌ 
தோன்றுகிறதே! இத்தனை காடுகளைக்‌ கடந்து எப்படிச்‌ செல்வது? 


“ரே, ரங்கா? எங்கே வந்தே?” 


ஒரு புதரடியில்‌ கள்விகள்‌ சேர்த்துக்‌ கட்டிக்‌ கொண்டிருந்த பெள்ளியின்‌ 
தமக்கையின்‌ குரல்‌ அவனை அந்தத்‌ திசையில்‌ நோக்கச்‌ செய்தது. 


ஹட்டிப்‌ பெண்கள்‌ ஐந்தாறு பேர்‌ அவனை வியப்புடன்‌ நோக்கினர்‌. ரங்கனுக்குத்‌ 
தன்‌ திருட்டு எண்ணம்‌ அவர்களுக்குத்‌ தெரிந்து விட்டாற்‌ போல்‌ உள்ளூர ஒரு 
நடுக்கம்‌ உண்டாயிற்று. 


“எங்கே வந்தாய்‌? சுள்ளிக்கா? தவிட்டுப்‌ பழம்‌ முள்ளுப்‌ பழம்‌ தேடி வந்தாயா?” 
“இப்போது ஏது தவிட்டுப்‌ பழம்‌? பூ வந்திருக்கிறது இப்போதுதான்‌.” 
“சின்னம்மா விறகுக்கு வந்தார்களா? கூட வந்தாயா?” 


அவன்‌ பேசாமல்‌ நிற்கையிலே ஆளுக்கொரு கேள்வி கேட்டு அவனைத்‌ திணற 
அடித்தார்கள்‌. 


இருட்டும்‌ நேரமாகி விட்டது; இனிக்‌ காட்டு வழி தாண்டி, மலைகள்‌ பல ஏறிக்‌ 
கடந்து வழி தெரியாத ஒத்தைக்குக்‌ கிளம்புவது சரியாகாது. 


“விளையாடிக்‌ கொண்டே வழி தெரியாமல்‌ வந்தேன்‌ அக்கா” என்று சொல்லிக்‌ 
கொண்டே ரங்கன திரும்பி நடந்தான்‌. 


விறகுச்‌ சுமையுடன்‌ அவர்கள்‌ முன்னே நடக்க, ரங்கன்‌ அவர்களை இலக்கு 
வைத்துக்‌ கொண்டே பின்னே நடந்தான்‌. 


அருவி கடந்து, மாடுகள்‌ மேயும்‌ கன்றின்‌ பக்கம்‌ ஏறி அவர்கள்‌ ஹட்டிக்குச்‌ 
செல்கையிலே, ரங்கன்‌ அருவிக்‌ கரையோரம்‌ நடந்து விளைநிலங்களின்‌ பக்கம்‌ 

ஏறினான்‌. பூமித்தாய்க்கு வண்ண ஆடைகள்‌ அணிவித்தாற்‌ போல்‌ தோன்றும்‌ 
விளை நிலங்களை அவன்‌ கடந்து வருகையில்‌ இருள்‌ சூழ்ந்து விட்டது. 


சோம்பலை உடையவனின்‌ உடைமை நான்‌ என்று ஆங்காங்கே தரிசாகக்‌ கிடக்கும்‌ 
பூமி. ஊிமையாளரின்‌ குணத்தைப்‌ பறைசாற்றியது. குத்துச்‌ செடிகளும்‌ களைகளும்‌ 
தான்‌ தோன்றிகளாய்க்‌ காணும்‌ விளைநிலம்‌, ஆணும்‌ பெண்ணும்‌ ஒத்து வாழாத 
குடும்பத்துக்குடையது என்பதைத்‌ தெரிவித்தது. ரங்கனுக்கு எல்லாம்‌ தெரியும்‌. 
ஒவ்வொரு சதுரமாக, நீள்பரப்பாக, முக்கோணப்‌ பாத்திகளாக, இது 
ன்னாருடையது, இன்னாருடையது என்று அவன்‌ பார்த்துக்‌ கொண்டே வந்தான்‌. 
சாமைப்‌ பயிர்‌ கதிர்‌ விட்டுப்‌ பூமியை நோக்கித்‌ தாழ்ந்து, நாணங்கொண்ட 
மங்கையென நின்றது. முக்கோணப்‌ பரப்பில்‌ பசேனென்று முழங்கால்‌ உயரம்‌ 
தோன்றும்‌ உருளைக்‌ கிழங்குச்‌ செடிகள்‌, கிருஷ்ணனின்‌ தாத்தா கரியமல்லருக்கு 
ஊியவை. அருகில்‌ முள்ளங்கிக்‌ கிழங்குகள்‌ கொழுத்துப்‌ பருத்து, பூமி வெடிக்க, 
ஊ்ளிறுக்கம்‌ தாங்கவில்லை என்று கூறுவன போல்‌ வெளியே தெரிந்தன. 
கரியமல்லரின்‌ நிலத்தை ஒட்டிய சிறு சதுரம்‌, சிற்றப்பன்‌ லிங்கையா புதியதாக 
வாங்கிய பூமி. அது ஜோகிக்கு ஊியது. அந்தச்‌ சதுரத்தில்‌, இலைக்‌ கோசும்‌ 


பூக்கோசும்‌ பெரிய பெரிய கைகள்‌ கொண்டு என்‌ குழந்தை என்‌ குழந்தை என்று 
அணைப்பவை போல்‌ உள்விருக்கும்‌. குருத்தை, பூவை, ஆதவனுக்குக்‌ காட்டாமல்‌ 
மூடிப்‌ பாதுகாத்தன. ஜோகியின்‌ தந்தை, சிற்றப்பன்‌, மண்ணில்‌ வருந்தி உழைக்கும்‌ 
செல்வர்‌. ஜோகியின்‌ அம்மையோ, பொன்னான கைகளால்‌ பூமி திருத்துவதைப்‌ 
பேறாக எண்ணுபவன்‌. ஜோகியின்‌ பாட்டி, ஒன்று விதைத்தால்‌ ஒன்பதாய்ப்‌ பெருகும்‌ 
கைராசி கொண்டவள்‌. 


ரங்கனுக்குப்‌ பூமியைப்‌ பாரத்து அவரகள்‌ வீட்டையும்‌ எண்ண எண்ண தங்கள்‌ 
சிறுமை உறுத்தும்‌ முள்ளாக நெஞ்சை வேதனை செய்தது. அவர்கள்‌ 
குடும்பத்துக்குரிய மண்‌, அந்த நோஞ்சல்‌ எருமை போலவே, சிவப்பு மண்ணாக, 
செழிப்பின்றி, பசுமையின்றி காட்சியவித்தது. அந்தப்‌ பக்கம்‌ அநேகமாகப்‌ பழுப்பும்‌ 
சிவப்புமான மண்‌ தான்‌. தெற்கோரம்‌, அருவி வளைந்து செல்லும்‌ இடம்‌. 
கிருஷ்ணனின்‌ தாத்தாவுக்குச்‌ சொந்தமான பூமி மட்டுமே கரிய வளம்‌ கொண்டது. 
ஆனால்‌ ஜோகியின்‌ தந்த, ரங்கனின்‌ சிற்றப்பன்‌, அந்தப்‌ பழுப்பு மண்ணையே 
வளபிட்டு வளபிட்டுப்‌ பொன்‌ விளையும்‌ மண்ணாக்கி விட்டாரே! இரண்டு 
பசுக்களும்‌, மூன்று எருமைகளும்‌ உள்ள வீட்டில்‌ வளத்துக்கு ஏது குறை? 


ரங்கனின்‌ தந்‌ைத நிலத்தில்‌ வணங்கி வேலை செய்ததுமில்லை; சின்னம்மை 
பொருந்து உழைத்ததுமில்லை. வீட்டில்‌ பொருந்தி இரண்டு நாட்கள்‌ வேலை 
செய்தால்‌, எட்டு நாட்கள்‌ கைக்குழந்தையைத்‌ தூக்கிக்‌ கொண்டு அண்ணன்‌ 
வீடான கோத்தைக்குச்‌ சென்று விடுவாள்‌. ரங்கனின்‌ கந்தை சில நாள்‌ ஒத்தைப்‌ 
பக்கம்‌ எங்கேனும்‌ கூலி வேலைக்குப்‌ போவார்‌. அந்த ஆறணாக்‌ கூலியையும்‌ 
சாராயத்துக்குக்‌ கொடுத்து விட்டு வருவார்‌. 


பூமியில்‌ வேற்றுமையைக்‌ கண்ட வண்ணம்‌ நின்ற ரங்கனின்‌ உள்ளத்தில்‌ ஆற்றாமை 
சொல்லொணாமல்‌ பொங்கி வந்தது. ஆத்திரத்துடன்‌, கொழுத்து நின்ற 
முள்ளங்கிச்‌ செடிகள்‌ நாலைந்தைப்‌ பிடுங்கினான்‌. குழியொன்றில்‌ 
பாய்ச்சுவதற்காக ஊற்றியிருந்த நீ மிகுந்திருப்பது கண்டு, அதில்‌ கழுவினான்‌. 
கடித்துச்‌ சுவைத்துக்‌ கொண்டே நடந்தான்‌. 


காவற்‌ பரணருகில்‌ வந்ததும்‌ நின்றான்‌. தூரத்தில்‌ சூழ்ந்து வந்த இருட்டில்‌ 
புற்சரிவில்‌ எருமை, விழுந்த இடத்தில்‌ படுத்திருந்தது தீப்பந்தம்‌ ஸிவதிலிருந்து 
தெரிந்தது. அதன்‌ அருகில்‌ யாரோ நிற்கிறார்‌, யாரது? சிற்றப்பனாக இருக்குமோ? 


சிற்றப்பன்‌ தன்னை ஒரு வேளை கண்டு கொண்டு திரும்புவாரோ என்ற 
எண்ணத்துடன்‌ காவற்‌ பரணை நிடிர்ந்து பார்த்தான்‌. 


மேட்டிலிருந்து குட்டையான இரு கால்களும்‌, பள்ளத்திலிருந்து உயரமான இரு 
கால்களும்‌ காவற்‌ பரணைத்‌ தாங்கி நின்றன. குட்டைக்‌ கால்கள்‌ உள்ள பக்கம்‌ 


பரணுள்‌ ஏற வழியுண்டு. 


இரவில்‌, முள்ளம்பன்றிகள்‌ கிழங்குகளைத்‌ தோண்டிப்‌ போடும்‌. மான்கள்‌ 
தளிர்களைத்‌ தின்று விடும்‌. இரவுக்கு இருவர்‌, காவல்முறையாக ஊதுகுழலும்‌, 
தீயும்‌ நாயுமாய்த்‌ துணைக்‌ கொண்டு அந்தப்‌ பரணில்‌ இருந்த நட்ட பயிரைப்‌ 
பாதுகாப்பார்கள்‌. 


இன்று யார்‌ முறையோ? 


ரங்கன்‌ கிழங்குகளைத்‌ தின்று தீர்த்துவிட்டு, இருட்டுக்கும்‌ குளிருக்கும்‌, வீடாக 
வெறுப்புக்கும்‌ அஞ்சி, பரணில்‌ ஏறிக்‌ கொண்டான்‌; ஒரு மூலையில்‌ சுருண்டு 
முடங்கினான்‌. 


1.4. 


லிங்கையா வீடு திரும்பியதும்‌, அன்று வழக்கம்‌ போல்‌ சுடுநீரில்‌ உடல்‌ கழுவிக்‌ 
கொண்டு, பால்மனைக்கு வந்து, மடி ஆடை உடுத்துக்‌ கொண்டான்‌. ஒரே 
மாதிரியான ஹட்டியின்‌ இல்லங்கள்‌, தாழ்ந்து குறுகிய வாயில்களைக்‌ 
கொண்டவையாய்‌, இரு முக்கியமான பகுதிகளை உடையனவாய்‌ அமையப்‌ 
பெற்றவை. முன்புறம்‌ சிறு வராந்தாவைப்‌ போன்ற பகுதியை ஒட்டி, ஒவ்வொரு 
வீட்டிலும்‌, வெளிமனை என்ற பகுதி உண்டு; அதை அடுத்து, உள்மனை என்ற 
பகுதியில்‌ வாயிலுக்கு நேரவளைவான வாயில்‌ சமையற்‌ பகுதியைப்‌ பிரிக்கும்‌ 
ஊ்மனையின வலது ஓரத்தில்‌, பால்மனை அல்லது பூசை அறை, சுவரோடு ஒட்டிய 
வளைவு வாயிலுடன்‌ இணைந்திருக்கும்‌. ஊள்மனையின்‌ நடுவே, சமையலறை 
வாயிலில்‌, குவர்த்தண்டில்‌, எல்லா இடங்களுக்கும்‌ வெளிச்சம்‌ தெரியும்‌ வண்ணம்‌ 
தீபமடம்‌ அமைக்கப்‌ பெற்றிருக்கும்‌. மேலே, மூங்கிலால்‌ ஆன சேமிப்புப்‌ பரண்களும்‌ 
உண்டு. 


இரவில்‌ சூரியனின்‌ பிரதிநிதியான விளக்குத்‌ தெய்வத்துக்கு அஞ்சலி 
செய்துவிட்டு, லிங்கையா பால்‌ கறக்கப்‌ புறப்பட்டு விட்டான்‌. காப்புக்‌ காணாத 
செய்தியை ஆற்றாமையுடன்‌ , கணவனிடம்‌ கூற வந்த ஜோகியின்‌ தாய்‌, அவன்‌, 
'ஹொணே' சகிதம்‌ பால்‌ கறக்கப்‌ புறப்பட்டு விட்டதை அறிந்து, ஒதுங்கி நின்றாள்‌. 
குழந்தையின்‌ மடியில்‌ வைத்து ஆட்டிக்‌ கொண்டிருந்த மைத்துனன்‌ மனைவி, 


சரேலென்று எழுந்து அடுப்படிக்கு ஒதுங்கினாள்‌. 


பால்கறக்கும்‌ அந்த வேளை, அவர்களுக்குப்‌ புனிதமான வேளை. இறைவனை 
வழிபடுகையில்‌ கடைப்பிடிக்கும்‌ புனித விதிகள்‌ அனைத்தும்‌, பால்‌ கறக்கும்‌ 
சடங்கைச்‌ செய்கையில்‌ கடைப்பிடிக்க வேண்டியவை. கொட்டிலுக்குச்‌ சென்று 
மூங்கிற்குழாய்‌ வழிய வழியக்‌ கறந்த பாலைப்‌ பெரிய பானையில்‌ ஊற்றிக்‌ 
கொண்டு அவன்‌ வரும்‌ போது, பெண்கள்‌ எவரும்‌ குறுக்கே வரமாட்டார்கள்‌; பேச 
மாட்டர்கள்‌. பால்‌ மனையாகிய புனித அறைக்குள்‌ அவர்கல்‌ புகவும்‌ மாட்டார்கள்‌; 
அப்படிப்‌ புனிதமாகக்‌ கறந்த பாலை, அடுப்பிலிட்டுக்‌ காய்ச்ச மாட்டார்கள்‌; பேதைப்‌ 
பருவம்‌ தாண்டிய பெண்கள்‌, அந்நாட்களில்‌ பாலை அருந்தவும்‌ மாட்டார்கள்‌. 


பால்மனையில்‌ பாலை எடுத்துக்‌ கொண்டு வந்து லிங்கையா வைத்ததும்‌, மாதி 
வெளியே வைத்திருந்த கலத்தில்‌, வீட்டுச்‌ செலவுக்கு வேண்டிய பாலை 
ஊற்றினான்‌. வேறொரு கலத்தில்‌, தமையன்‌ வீட்டுச்‌ செலவுக்குத்‌ தனியாகப்‌ 
பாலூற்றி வைத்தான்‌. மீதிப்‌ பாலைப்‌ புரை ஊற்றி வைத்துவிட்டு, மடி ஆடையை 
மாற்றிக்‌ கொண்டான்‌. 


கையில்‌ அண்ணன்‌ வீட்டுக்கு வேண்டிய பாலுடன்‌ அவன்‌ புறப்பட்டதும்‌ மாதி எதிரே 
வந்தாள்‌. 


“பால்‌ - அண்ணன்‌ வீட்டுக்கா?” 
“ஆமாம்‌. ஏன்‌?” 
“எல்லோரும்‌ சொல்வதைப்‌ போல்‌ நீங்கள்‌ பரிவு காட்டுவதாலேயே உங்கள்‌ அண்ணன்‌ 


குடும்பம்‌ தழைத்துப்‌ பிழைக்காமல்‌ போகிறது. நீங்கள்‌ முந்தித்‌ தானியமாய்‌ 
அளக்கிறீர்கள்‌; பாலாய்ச்‌ சாய்க்கிறீர்கள்‌. அவர்கள்‌ ஏன்‌ வேலை செய்கிறார்கள்‌?” 


அவள்‌ கணவனை ஒரு நாளும்‌ அப்படித்‌ தடுத்ததில்லை. வெகு நாட்களாக இருந்த 
குடைச்சல்‌ அன்று வெளிவந்து விட்டது. 


“இன்று பார்த்து ஊன்‌ ஊதேசத்தைச்‌ செய்கிறாயா நீ?” 


“இந்தப்‌ பாலை அண்ணி குடிக்கிறாள்‌!” மாதியின்‌ குரலில்‌ கடுமையும்‌ கசப்பும்‌ பீறி 
வந்தன. 

“அப்படியானால்‌ பாலைக்‌ கொடுக்காதே என்கிறாயா மாதம்மா? எருமை ஒன்று 
இருந்தது; அதுவும்‌ காலெடிந்து கிடக்கிறது. ஒர்‌ அப்பனுக்குப்‌ பிறந்து ஒன்றாக 
ஒட்டியிருந்த கிளை ஒன்று வாட ஒன்று பார்ப்பது கேவலம்‌. அவரவர்‌ பாவம்‌ 
அவரவர்க்கு. தடுக்காதே.” 


இளகிய உணர்ச்சிகளைக்‌ குரலுடன்‌ விழுங்கிக்‌ கொண்டு லிங்கையா எதிர்‌ 
வீட்டுக்குச்‌ சென்றான்‌. 


வெளிமனையில்‌, தமையன்‌ போதையுடன்‌ விழுந்து கிடந்தான்‌. தீப மாடத்தில்‌ ஒளி 
இல்லை. எட்டு வயசு ரங்கம்மை மூலையில்‌ உட்கார்ந்து அழுத குரலே கேட்டது. 


“ரங்கி, அம்மை இல்லை?” 


சிற்றப்பனின்‌ குரல்‌ கேட்டதுமே ரங்கி அழுகையை நிறுத்திவிட்டு, “அம்மை 
அருவிக்குப்‌ போனாள்‌” என்றாள்‌. 


“இந்நேரம்‌ கழித்தா? ஏனம்மா விளக்கு வைக்க வில்லை? விளக்கெண்ணெய்‌ 
ல்லையா?” 


உண்மையில்‌ அவள்‌ இருட்டில்‌ விளக்கெண்ணெய்க்‌ கலயத்தை நழுவவிட்டு 
உடைத்திருந்தால்‌. தாய்‌ திரும்பியதும்‌ அவளுடைய கடுமையைச்‌ சமாளிக்க 
வேண்டுமே! ரங்கி மறுபடியும்‌ நினைத்துக்‌ கொண்டு அழத்‌ தொடங்கினாள்‌. 


“தா, ரங்கம்மா ஏம்மா அழறே?" சிற்றப்பன்‌ பரிவோடு அவள்‌ தலையை நிமிரத்தித்‌ 
தூக்கிக்‌ கேட்ட போது, அவள்‌ அழுகை அதிகமாயிற்று. இந்த நிலையில்‌ குடத்தில்‌ 
தண்ணீர்‌ சுமந்து கொண்டு நஞ்சம்மை திரும்பி விட்டாள்‌. 


“விளக்கேற்றவில்லை? ஏ ரங்கி, யாரது: a என்று குரல்‌ கொடுத்துக்‌ கொண்டே 
நுழைந்தவள்‌, வந்தவர்‌ மைத்துனர்‌ என்பதை உணர்ந்தாள்‌. 


“மெள்ள, இருட்டு அண்ணி” என்று லிங்கையா எச்சரிக்கையிலேயே ரங்கி நழுவ 
விட்டிருந்த விளக்கெண்ணெய்‌ தரையில்‌ அவளுடைய காலுக்கடியில்‌ புகுந்து 
சறுக்கச்‌ செய்து, தலைக்குடத்தைக்‌ கீழே தள்ளி உடைத்து ஒரு நொடியில்‌ அங்கே 
ஒரு பிரளயத்தை ஈண்டாக்கி விட்டது. 


“ஈசுவரா!” என்று கத்திக்‌ கொண்டே கீழே சாய்ந்த நஞ்சம்மை பெரிய 
கூக்குரலிடுமுன்‌, லிங்கையா வீட்டுக்கு ஓடி விளக்கை எடுத்து வந்தான்‌. அவன்‌ 
பின்‌, மாதி, பாரு, ஜோகி எல்லாருமே வந்தார்கள்‌. 


“எல்லோரும்‌ வேடிக்கை பார்க்க வந்தீர்களா? பாழாய்ப்‌ போன பெண்ணே! 
விளக்கெண்ணெய்‌ கலயத்தை உடைத்து விட்டு ஒப்பாரி வைக்கிறாயே! எருமை 
போச்சு, வீட்டுப்‌ பயலைக்‌ காணோம்‌, தண்ணீர்‌ குடமும்‌ போச்சு” என்று பிரலாபம்‌ 
தொடங்கி விட்டாள்‌ அவள்‌. 


“பாலை எடுத்து ஊள்ளே வை. அட என்னவோ இருட்டில்‌ நடந்து விட்டது. மாதி, 
எல்லாம்‌ துடைத்து விடு. இதைப்‌ போய்ப்‌ பெரிசு பண்ணாதீர்கள்‌.” 


சமாதானம்‌ செய்துவிட்டு லிங்கையா சென்றான்‌. ரங்கி, அழத்‌ தொடங்கிய 
குழந்தைத்‌ தம்பியை எடுத்துக்‌ கொண்டு பாரு, ஜோகியுடன்‌ வெளியேறினாள்‌, 
சமயம்‌ வாய்த்தவளாக. 


கணவனின்‌ சொல்லுக்கு மதிப்புக்‌ கொடுப்பவளாக மாதி எல்லாவற்றையும்‌ 
எடுத்துச்‌ சுத்தம்‌ செய்யும்‌ வரையில்‌ நஞ்சம்மை அழுது புலம்பிய வண்ணம்‌ மடிந்த 
காலுடன்‌ அட்கார்ந்திருந்தாள்‌. இது போன்ற சம்பவங்கள்‌ மாதிக்குச்‌ சகஓமானவை 


என்றாலும்‌ வீட்டில்‌ புதுக்‌ குழந்தை ஒன்று வந்து, அதற்காகக்‌ கொண்டாடும்‌ 


மகிழ்ச்சி விருந்து கலகலப்பற்றுப்‌ போகும்படி சம்பவங்கள்‌ நேரந்ததில்‌ அவளுக்குக்‌ 
கோபம்‌ கோபமாக வந்தது. 


லிங்கையா, “அப்பாடா!” என்று ஒரு வழியாக வீட்டுக்குள்‌ வந்து அப்போதுதான்‌ 
அமர்ந்தான்‌. குழந்தைகள்‌ எல்லோரும்‌ ரங்கம்மை உட்பட, சுற்றி. உட்கார்ந்து 
விட்டனர்‌. அம்மாதிரி அவன்‌ உட்கார்ந்தால்‌, குடும்பத்‌ தலைவன்‌ உணவு 
கொள்வதற்குரிய பெரிய வட்டிலை வைத்து மனைவி அமுது படைக்க வேண்டும்‌ 
என்பதே பொருள்‌. அன்று மாதி வட்டிலை வைக்குமுன்‌ மருமகளை, அவன்‌ மடியில்‌ 
கொண்டு வந்து விட்டாள்‌. 


“அட! தங்கச்சி, எப்போது வந்தாய்‌? சுகமா?” லிங்கையாவின்‌ விசாரணைக்குக்‌ 
குழந்தையின்‌ தாய்‌ தலையை நீட்டினாள்‌. 


“சாயங்காலம்‌ வந்தேன்‌. அண்ணனுக்கு வாயில்‌ ஈ புகுந்தது தெரியவில்லை” 
என்றான்‌. 


“அட, தொரியன்‌ வந்தானா?” 
“ஆமாம்‌!” 


“கிண்ணத்தில்‌ பால்‌ கொண்டு வா, மாதி!” அவன்‌ சொல்லு முன்னரே இனிக்கும்‌ 
பாலுடன்‌ கிண்ணம்‌ வந்து விட்டது. 


“நல்ல வீட்டில்‌ வாழ்க்கைப்பட்டு, ஒன்று. விதைத்தால்‌ ஓராயிரம்‌ பெருக, வீடு நிறைய 
மக்களுடன்‌. சுகமாக இருக்கட்டும்‌” என்று அவன்‌ வாழ்த்திக்‌ குழந்தையின்‌ நாவில்‌ 
பாலை வைத்த பின்‌, “பேரென்ன, அம்மே?” என்றான்‌. 

“கிரிஜை!” 
“நல்லபேர” என்று குழந்தையைத்‌ தாயினிடம்‌ கொடுத்தான்‌ அவன்‌. 

“பாருவின்‌ காப்பு அகப்படவே இல்லை. வந்ததும்‌ ஜோகியைத்‌ தேடிக்‌ கொண்டு 
ஓடினாள்‌. எங்கே விழுந்ததோ தெரியவில்லை. ரங்கன்‌ ஒருத்தன்‌ தான்‌ அங்கு 


இவர்கள்‌ வந்த பின்‌ இருந்தானாம்‌. அந்தப்‌ பயலை இன்னமும்‌ காணவில்லை.” 


மாதியின்‌ கூற்றில்‌ பொதிந்திருந்த நுட்பமான உலகம்‌ லிங்கையாவுக்கு எட்டாமல்‌ 
ல்லை. 


அயர்ந்து மறந்தால்‌ 'பலப்பெட்டி'யைத்‌ திறந்து வெல்லமோ, பெயியோ, மாவோ, 
தேனோ எடுக்கும்‌ சுபாவம்‌ அவனுக்கு உண்டு. அது வளமை இல்லாத வீட்டில்‌ 
வளரும்‌ குறை. அந்தச்‌ சுபாவம்‌ குறித்து மாதி அவனைப்‌ பற்றிக்‌ கொண்டு வரும்‌ 
புகார்களை அவன்‌ செவிகளில்‌ போடுக்‌ கொண்டதே இல்லை. 


“காப்பு எங்கே விழுந்ததோ? பழியோடிடம்‌ பாவமோடிடம்‌ என்று எதுவும்‌ பேசாதே” 
என்று மனைவியைக்‌ கடிந்து கொண்டான்‌. 


மாதி வட்டிலைக்‌ கொண்டு வந்து வைத்து சாமைச்‌ சோறும்‌ மணக்க மணக்க 
நெய்யுமாக அமுது படைத்தாள்‌. மொச்சைப்‌ பருப்பின்‌ புளியில்லாத குழம்பை 
ஊற்றினாள்‌. சோற்றைக்‌ கலந்து லிங்கையா குழந்தைகளுக்கெல்லாம்‌ 
கொடுத்தான்‌. அவனுக்கு உணவு இறங்கவில்லை. வீட்டுக்கு வராமல்‌ எங்கோ 
குளிரில்‌, பசியும்‌ பட்டினியுமாகப்‌ பதுங்கியிருக்கும்‌ ரங்கனின்‌ நினைவு, சோற்றைக்‌ 
கசக்கச்‌ செய்தது. 


மனைவி கொண்டு வந்து வைத்த பாலை மட்டும்‌ வேண்டா வெறுப்பாகக்‌ குடித்து 
விட்டு, அவன்‌ இரவு காவலுக்குக்‌ கிளம்பி விட்டான்‌. 


15. 


கறுப்புக்‌ கம்பவியைத்‌ தலையோடு போர்த்தபடி, சில்லென்ற பூமியில்‌ 
செருப்பொலிக்க, ஊது குழலும்‌ நெருப்புப்‌ பெட்டியுமாக லிங்கையா காவற்பரணுக்கு 
நடந்தான்‌. பத்து இருபது நாட்கள்‌ காவல்‌ இருக்க வேண்டும்‌. பின்னர்‌ அறுவடை. 


வானில்‌ பிறைச்‌ சந்திரன்‌ தோன்றி, அதற்குள்‌ தேவர்‌ சிகரத்துக்கு ஓடி விட்டான்‌. 
வானம்‌ நிரமலமாக, ஆயிரமாயிரம்‌ தாரகைக்‌ குழந்தைகள்‌ விளையாடும்‌ 
தடாகமாக விளங்கியது. தேவர்‌ சிகரத்துக்கு மேல்‌ தோன்றிய பிறையைக்‌ 
கண்டதும்‌ லிங்கையாவின்‌ இதழ்கள்‌ அவனையும்‌ அறியாமல்‌ 'ஹரஹர சிவசிவ 
பஸ்வேசா' என்று முணுமுணுத்தன. கால்கள்‌ பழக்கத்தில்‌ இருளில்‌ முட்டுப்‌ 
பாறையில்‌ அடி வைத்து, தொரியர்‌ வீடுகளின்‌ பக்கம்‌ செல்லும்‌ பாதையில்‌ 
இறங்கின. சாக்கு, கம்பளி, பந்தம்‌ சகிதம்‌ மல்லன்‌ நின்று கொண்டிருந்தான்‌. 


“மல்லா!... 


"ஆமாங்கைய்யா" என்று. குரல்‌ கொடுத்தான்‌ அவன்‌. முன்னே லிங்கையாவும்‌, 
பின்னே மல்லனுமாக நடந்தனர்‌. எதிரே கானகப்‌ பக்கத்திலிருந்து நரிகளின்‌ 
தொடர்ந்த ஊளையொலி எழும்பியது. மல்லைன பின்‌ வந்த நாய்‌ எதிர்‌ 
ஊளையிட்டுக்‌ கொண்டே முன்னே ஓடியது. “நேத்து நம்‌ கோழியை நரி பிடித்துப்‌ 
போய்விட்டதுங்க” என்றான்‌ மல்லன்‌. அந்த வாரத்தை லிங்கையாவின்‌ 
கவனத்தைக்‌ கவரவில்லை. சில்லென்ற முகத்தில்‌ ஊாய்ந்த தண்மை, அந்த 
ஆண்டின்‌ முதற்பனியை அறிமுகப்படுத்தியது. சாதாரணமாக அந்தப்‌ பனி, 
அவனைக்‌ கவலை கொள்ளச்‌ செய்திருக்கும்‌. ஏனெனில்‌, கடும்பனி பெய்யத்‌ 
தொடங்கு முன்‌ அறுவடை நடந்து விட வேண்டும்‌. எப்போதும்‌ மார்கழிக்‌ 
கடைசியில்‌ தான்‌ கடும்பனி பெய்யத்‌ துவங்கும்‌. தைப்‌ பொங்கல்‌ பெரிய 
பண்டிகைக்குள்‌ அறுவடை செய்து விடுவார்கள்‌. பின்னர்‌, மாசி நன்னாளில்‌ 
இறைவர்‌ கோயிலின்‌ முன்‌ அழல்‌ மிதித்த பிறகு, விதைக்கும்‌ திருநாளைக்‌ 
கொண்டாடுவர்‌. 


பனியையும்‌ பயிரையும்‌ மீறி அப்போது லிங்கையாவை வாட்டிய கவலை என்ன? 
ஒரு கிளை தழைக்க, ஒரு கிளை காய்ந்து விடுவது ஏன்‌? 


அண்ணியோ, “எவர்‌ செய்த வினையோ, எவர்‌ செய்த ஏவலோ?” என்று 
ஓலமிடுகிறாள்‌. அண்ணனின்‌ பூமி நல்ல விளைவு கொடுத்தாலல்லவோ, 


வழக்கமாகக்‌ காட்டுக்‌ குறும்பருக்குச்‌ சரியான மானியம்‌ கொடுக்க முடியும்‌? 
மந்திர தந்திரங்களில்‌ வல்ல குறும்பரின வினையை எண்ணி அண்ணி அஷஞ்சுவதில்‌ 
வியப்பில்லையே! 


அண்ணியை நினைக்கும்‌ போதெல்லாம்‌ சில நாட்களாக லிங்கையாவின்‌ 
உள்ளத்தில்‌ ஒரு புதுக்‌ கவலை தோன்றிக்‌ கொண்டிருந்தது. 


குடும்பத்தில்‌ ஒரு புதுப்‌ பெண்‌ வந்து புகுந்து, தலைவனையும்‌ அவனுக்குரிய 
பூமியையும்‌ உடைமைகளாகக்‌ கொண்டு உழைத்து, அவனையும்‌ சிறப்பித்து, அந்தக்‌ 
குடும்பத்தின்‌ வேர்‌ நசித்து விடாதபடி, தவிர்த்துத்‌ தழைக்க வைக்கிறாள்‌. 
ஏவலைப்‌ போல்‌ ஈரைத்து, 2யரந்தவற்றை மக்களுக்கும்‌ கணவனுக்கும்‌ 
பகிர்ந்தவித்து விட்டு, மிகுதியாகும்‌ 'கொரளி' மாவைக்‌ கூட உண்டு நிறைவெய்தும்‌ 
படகப்‌ பெண்களின்‌ சிறப்பைச்‌ சொல்லி மாளுமோ; இத்தகைய பெண்களை 
மாணிக்கங்கள்‌ என்று போற்றிப்‌ பேண வேண்டியது ஆணின்‌ கடமையன்றோ! 


தமையனாக, குடும்பத்தின்‌ மூத்தவனாகப்‌ பிறந்தவன்‌ இதை ஊர்ந்திராதது, 
லிங்கையாவின்‌ சீலம்‌ மிகுந்த நெஞ்சிலே அளவு கடந்த வேதனையையும்‌ 
துயரத்தையும்‌ தோற்றுவித்திருந்தது. அண்ணன்‌ மட்டும்‌ அல்ல; பலரும்‌ அந்த 
அருமைகளை ஊர்ந்திருக்கவில்லை. பொன்னைப்‌ பித்தளை என எண்ணுவது 
போல்‌, பெண்ணின்‌ சேவைகளைச்‌ சுயநலத்திற்காக உபயோகப்‌ படுத்திக்‌ 
கொண்டு, குடும்ப வளர்ச்சியின்‌ உயிர்‌ ஊற்றாகிய அன்பைப்‌ பெருக்கிப்‌ 
பிணைப்பைப்‌ பின்ன மறந்து விடுகின்றனரே! இணைப்பில்‌ உயிரூட்டமில்லாததால்‌ 
தேய்ந்து பெரியோரின்‌ குற்றங்களினால்‌ விளையும்‌ துன்பங்கள்‌, தீமைகள்‌, 
எத்தனை சக்தி வாய்ந்தவை ஆகி விடுகின்றன! திருமண பந்தம்‌ என்பது விலக்க 
முடியாததன்று என்ற அருமையான உரிமையை மிக அவசியமான நிலையில்‌ 
மட்டுமே பயோகித்துக்‌ கொள்ளலாம்‌ என்ற அரிய உரிமையை - மலிவான 
சரக்காக்கி விடுவது, எத்தனை தூரம்‌ சிறுவர்களின்‌ வாழ்வைப்‌ பாதிக்கக்‌ 
கூடியதாக இருக்கிறது! 


லிங்கையாவின்‌ கந்தை, தம்‌ நாளில்‌ இரு பெண்களைக்‌ கொண்டார்‌. மூத்தவளின்‌ 
மகன்‌ தான்‌ அந்த அண்ணன்‌, மாகன்‌. மூத்தவள்‌ பிரிந்து சென்ற பின்‌ அவர்‌ 
இன்னொருத்தியைக்‌ கொண்டார்‌ - தாயின்‌ அரவணைப்பில்‌ வித்தியாசம்‌ 
கண்டதாலோ என்னவோ, லிங்கையா அறியான்‌; ஊகந்தான்‌. அண்ணன்‌ மாதன்‌, 
குடும்பத்தில்‌ என்றுமே ஒட்டவில்லை. சாப்பாட்டுக்கு எப்படியோ வரும்‌ என்ற 
நம்பிக்கை அண்ணனுக்கு விழுந்து விட்டது. கவலை இல்லாமல்‌, வருந்தி 
உழைக்காமல்‌, உல்லாசம்‌ விரும்பும்‌ ஊதாரி என்று பெயரெடுத்து விட்டான்‌ மூத்த 
மகன்‌; மூத்தவள்‌ மகனல்லவா? 


லிங்கையாவின்‌ கந்தை உயிருடன்‌ இருந்த நாட்களிலேயே மூத்தவனைத்‌ தனியாக 
வைத்து, நிலமும்‌ பிரித்துக்‌ கொடுத்தார்‌. தம்‌ உடல்‌ சாயுமட்டும்‌, அந்த மகனின்‌ 
பூமியில்‌ தாமே பாடுபட்டுப்‌ பலன்‌ கண்டார்‌. 


ரங்கனின்‌ தாயின்‌ முகம்‌ லிங்கையாவின்‌ நினைவில்‌ அப்போது தோன்றியது. 
சந்தனத்தை அரைத்த கலவையின்‌ நிற மேனியாள்‌. அவர்கள்‌ சமூகத்திலேயே, 
அபூர்வமான அழகான வட்ட முகம்‌ படைத்தவள்‌ அவள்‌. அவள்‌ சிரித்தால்‌ கபடமற்ற 
குழந்தையின்‌ நினைவே வரும்‌. 


லிங்கையாவின்‌ கந்தை அவளுடைய அழகையும்‌ உற்கட்டையும்‌ மண்ணில்‌ வேலை 
செய்யும்‌ பாங்கையும்‌ கண்டே நூறு ரூபாய்‌ கொடுத்து, தம்‌ மூத்த மகனுக்கு 
அவளைக்‌ கொண்டு வந்தார்‌. ஒரே ஆண்டில்‌ மாய்ந்து விட்டாளே? 


அண்ணன்‌ மாதனுக்குத்‌ தேனில்‌ அளைந்த குரல்‌. நடனமாடுவதில்‌ அவனை 
மிஞ்சுபவர்‌ இல்லை. எங்கே இறைவனுக்குரிய விழா நடந்தாலும்‌, 
மரணமென்றாலும்‌, கோத்தர்‌ இசைக்கேற்ப நடனமாடுவதற்கு அவர்கள்‌ சமூகத்தில்‌ 
முதல்‌ அழைப்பு அவனுக்கே உண்டு. இறைவனைப்‌ புகழ்ந்து அவன்‌ தீங்குரலில்‌ 
இசைக்கத்‌ தொடங்கினால்‌ மெய்மறக்காதவர்‌ இருக்க மாட்டார்கள்‌. 


அன்று - அன்று அவள்‌ வெண்மலர்‌ போல்‌ சோர்ந்து விழுந்த சமயம்‌ கூட அண்ணன்‌ 
வீட்டில்‌ இல்லை. கோத்தைப்‌ பக்கம்‌ தெய்வத்‌ திருவிழாவுக்காகச்‌ சென்றிருந்தான்‌. 
எதிர்மனையின்‌ வாசலில்‌ அவசரமாக நிரைச்சல்‌ கட்டினார்கள்‌. சிசுவைக்‌ கையில்‌ 
பிடித்துக்‌ கொண்டிருந்தாள்‌ போலும்‌! ஏற்ற கடனைப்‌ பிறர்‌ கையில்‌ ஒப்பித்துவிட்டுச்‌ 
சில மணிகளில்‌ ௮வள்‌ மாய்ந்து விட்டாள்‌. 


அந்தக்‌ குழந்தை இப்பிறவியில்‌ அறிந்திழைத்த குற்றம்‌ எதுவுமே இல்லை. 
தகப்பனின்‌ விதியே மகனைச்‌ சூழுமோ? 


தன்‌ மகன்‌ அல்லாத மகனின்‌ மகனை, இளங்குழந்தை என்று பாட்டி எடுத்துச்‌ 
சீராட்டினாள்‌ என்று கொள்வதை விட சிற்றப்பன்‌ லிங்கையாவே தாயாக இருந்து 
அந்தக்‌ குழந்தையை வளர்த்தான்‌ என்று. கொள்ளலாம்‌. ரங்கனின்‌ தாய்‌ இறந்து 
ஆறு மாசங்கள்‌ கழிந்ததுமே, நஞ்சம்மைக்கு ஐம்பது வெள்ளி கொடுத்து, 
அண்ணனுக்குக்‌ கட்டி வைத்தார்‌ அவன்‌ தந்‌ைத. 


“எருமையைப்‌ போய்ப்‌ பார்க்க வேண்டும்‌ என்றீர்களே?” 


வழி விட்டு எங்கோ சுற்றி வருகிறாரே என்று புரியாதவனாகத்‌ தொரிய மல்லன்‌ 
குரல்‌ கொடுத்தான்‌. 


“ஓ... என்று நினைவுக்கு வந்த லிங்கையா, “நீ போய்ப்‌ பார்த்து வா” என்றான்‌. 


மல்லன்‌ பந்தத்தை எடுத்துக்‌ கொண்டு செல்கையில்‌, லிங்கையா பரணில்‌ 
ஏறினான்‌. உள்ளே ரங்கனின்‌ கால்‌ தட்டுப்பட்டது. திட்‌ டுக்கிட்டுக்‌ கையை எடுத்த 
அவன்‌ சட்டென்று நெருப்புக்‌ குச்சியைக்‌ கிழித்துப்‌ பார்த்தான்‌. சுருண்டு ரங்கன்‌ 


படுத்திருந்தான்‌. எருமையை முரட்டுத்‌ தனமாக அடித்து விட்டுச்‌ சின்னம்மைக்குப்‌ 
பயந்து ஒளிந்து கொண்டிருக்கிறானோ? 





தன்‌ மேல்‌ போர்த்திருந்த கம்பளியை எடுத்து ஒரு புறம்‌ அழுத்திப்‌ பிடித்தபடி 
எழுந்து உட்கார்ந்தான்‌. இருட்டானாலும்‌ சிற்றப்பனின்‌ கனிந்த முகம்‌, வெகு 


அருகில்‌, அவன்‌ முகத்துக்கு முன்‌ தெரிந்தது. 





சிற்றப்பன்‌, கையில்‌ தட்டுப்பட்டது. காப்பென்று உணர்ந்தான்‌. அந்தப்‌ பிள்ளையைப்‌ 
பாரத்த அவன்‌ கண்கவில்‌ வெம்பனி சுரந்தது. 

"ரங்கன்‌!" தொண்டை தழுதழுத்தது. “இப்படிச்‌ செய்யலாமா தம்பி? நீ... வீட்டுக்கு 
மூத்த பையன்‌, உன்னைத்‌ தோளோடு போட்டுக்‌ கொண்டு நான்‌ வளர்த்தேன்‌. என்‌ 
உம்புடன்‌ தேய்ந்து பெரியவனான நீ இப்படிப்‌ போவாய்‌ என்று நான்‌ 


நினைக்கவில்லையடா தம்பி!” 


ரங்கன்‌ குரோதம்‌ பொங்க விழித்துப்‌ பார்த்துக்‌ கொண்டிருந்தான்‌. இருளில்‌ அது 
லிங்கையாவுக்குத்‌ தெரியவில்லை. 


“திருட்டு வேலை இந்தச்‌ சின்ன வயசிலே ஆகுமா ரங்கா?” 


“யார்‌ திருடினார்கள்‌? கீழே கிடந்ததை எடுத்து வைத்துக்‌ கொண்டால்‌ திருட்டா 
அது?” என்றான்‌ ரங்கன்‌ ஆத்திரத்துடன்‌. 


லிங்கையா சட்டென்று நாவைக்‌ கடித்துக்‌ கொண்டான்‌. அப்படியும்‌ இருக்கலாமே! 
“அப்படியானால்‌ கிழேதான்‌ கிடைத்ததா?” 


“பின்னே, நான்‌ உங்கள்‌ வீட்டில்‌ வந்து திருடினேனா?"” 


“இல்லையென்றால்‌, எனக்கு அந்தக்‌ கால்‌ ஒடிந்த எருமை நடந்து வீட்டுக்கு வந்தாற்‌ 
போல்‌ சந்தோஷமாகிறது, ரங்கா! கீழே கிடந்தது எடுத்துச்‌ செருகிக்‌ கொண்டாய்‌, 
சரி, மல்லன்‌ வரட்டும்‌. வீட்டுக்கு வந்து, சாப்பிட்ட பின்‌ படுக்கலாம்‌” என்றான்‌ 
லிங்கையா. 


“நான்‌ ஒன்றும்‌ வீட்டுக்கு வரவில்லை.” 
“ஏண்டா தம்பி?” 


“வீட்டிலே எனக்கு என்ன இருக்கிறது, யார்‌ இருக்கிறர்கள்‌? எனக்கு அம்மா 
இல்லை, அண்ணன்‌ இல்லை, அத்தை இல்லை, மாமன்‌ இல்லை, மகள்‌ இல்லை, 
என்னை யாரும்‌ கூப்பிடப்‌ போறதில்லை.” 


கடைசி வாரத்கைகளைச்‌ சொல்லுகையில்‌ உள்ளத்து ஆற்றாமை அழுகையாக 
வெவிவந்து விட்டது. 


சிற்றப்பன்‌ ஆதரவுடன்‌ அவன்‌ முதுகைத்‌ தடவினான்‌. “அப்படியெல்லாம்‌ 
சொல்லாதே ரங்கா; நான்‌ இல்லையா ஊக்கு? ஊக்கு ஏன்‌ அத்தை இல்லை, 
மாமன்‌ இல்லை? பாரு வந்திருக்கிறாள்‌, பார்க்கவில்லையா நீ?... நான்‌ 
சொல்வதைக்‌ கேள்‌, சிற்றப்பா வீட்டிலேயே இரு. இதோ மல்லன்‌ வந்து விட்டான்‌. 
நாம்‌ வீட்டுக்குப்‌ போகலாம்‌, வா.” 


திகைப்புடன்‌ நின்ற மல்லனிடம்‌ திரும்பி, “எருமையைப்‌ பார்த்தாயா?” என்றான்‌. 
“பாரத்தேன்‌... பரணில்‌ ரங்கனா?” என்றான்‌ மல்லன்‌. 


“ஆமாம்‌. நீ இங்கே இரு. நான்‌ வீட்டுக்குப்‌ போய்‌ வருகிறேன்‌” என்று பரணின்‌ 
படியிலிருந்து இறங்கி, மல்லனிடபிருந்து தீப்பந்தத்தை வாங்கிக்‌ கொண்டான்‌ 
லிங்கையா. 


தன்னைக்‌ கைப்பிடித்து இறக்கி அழைத்துக்‌ கொண்டு தீப்பந்தத்துடன்‌ அவன்‌ 
மேடேறிச்‌ செல்கையில்‌, “இன்று சிற்றப்பன்‌ காவல்‌ இருக்கும்‌ முறை என்று 
தெரியாமற்‌ போயிற்றே. இவர்‌ பிடித்து விட்டாரே!" என்று ஆத்திரந்தான்‌ பொங்கி 
வந்தது. எதிர்த்து வெளியேறத்‌ துடிக்கும்‌ துடிப்புக்கு ஒரு போக்குக்‌ கிடைத்து, 
அதைச்‌ சிற்றப்பன்‌ சிரங்குக்குக்‌ குளிர்சந்தனம்‌ போட்டு அமுக்குவதைப்‌ போல்‌ 
அமுக்கி விட வந்ததை அவனால்‌ ஏற்க முடியவில்லை. சிற்றப்பன்‌ வீட்டில்‌ எத்தனை 
நாளைக்கு ஒளிய முடியும்‌? அப்போதும்‌ சின்னம்மை ஏசமாட்டாளா? அந்த 


ஹட்டியும்‌ ஊவினரும்‌, மக்களும்‌ தன்னுடைய கட்சியில்‌ இருப்பதாகவே அவனால்‌ 
எப்போதும்‌ நினைத்திருக்க முடியவில்லையே! அந்த இடத்தை விட்டு ஓடும்‌ 
எண்ணத்தில்‌ தான்‌ எத்தனை ஆறுதலும்‌ மகிழ்ச்சியும்‌ இருந்தன! 


ஆனால்‌ அவன்‌ ஆத்திரத்துக்கு, தன்னைப்‌ பற்றிக்‌ கொண்டு மேடேற்றிச்‌ செல்லும்‌ 
கையை உதறும்‌ வலிமை வரவில்லை. போதாக்குறைக்குப்‌ பசியும்‌ குளிரும்‌ வேறு. 
அந்தக்‌ கைச்சூட்டை 2தறாதே என்று பொங்கி வரும்‌ ஆத்திரத்தை அமுக்கின. 


பையனின்‌ உள்ளத்தை அறியா லிங்கையா, 'மாதலிங்கேசுவரா, இந்தக்‌ 
குலக்கொழுந்துக்கு தீமை வராமல்‌ இருக்கட்டும்‌. இந்தக்‌ கை துணையாக, இந்தத்‌ 
தீப்பந்த ஒளி துணையாக, இருட்டான பள்ளத்திலிருந்து மேலே இவனை 
அழைத்துச்‌ செல்கிறேன்‌. நல்ல வழியில்‌ செல்லுவதை இந்தப்‌ பந்தமும்‌ இந்தக்‌ 
கையுமே இன்று காப்பது போல்‌ என்றும்‌ காக்கட்டும்‌' என்றெல்லாம்‌ என்ணியவாறு 


நடந்தான்‌. 


ஹெத்தப்பா கோயிலிலிருக்கும்‌. தீபம்‌ ஒன்றே விடிவிளக்குப்‌ போல்‌ கிராமம்‌ 
இருக்குமிடம்‌ காட்ட, பெரிய வீட்டின்‌ குழந்தைகள்‌ அனைவரும்‌ உறங்குவது போல 
ஊர்‌ ஒசை ஓய்ந்திருந்தது. அந்த அமைதியினூடே தேனில்‌ அளைந்த தீங்குரல்‌ 
ஒன்று இறைவனின்‌ புகழை இசைத்துக்‌ கொண்டிருந்தது. 


'ஆகா! என்ன அற்புதம்‌? அண்ணன்‌ தானா பாடுகிறான்‌? அவன்‌ இவ்வுலக 
மனிதன்‌ தானா? அல்லது யட்சனோ? கின்னரனோ? இரவின்‌ மோனத்திலே எழும்‌ 
இவ்வொலி, ஊதாரி, பொறுப்பறியாத சோம்பேறி என்று பலரும்‌ கருதும்‌ 
அண்ணனின்‌ கணத்திலிருந்துதான்‌ வருகிறதா? அவன்‌ சுயநினைவுடன்‌ 
பாடுகிறானா, அல்லது தெய்வத்தின்‌ ஆவேசம்‌ குடிகொண்டிருக்கிறதா?' 


அந்த ஒலியில்‌ அவன்‌ உள்ளம்‌ தன்னை மறந்த லயத்தில்‌ மூழ்கியது. நெஞ்சம்‌ 
நெக்குருக, வாயிலில்‌ கதவை இடிக்கவும்‌ மறந்தவனாக நின்றான்‌. 


இன்னிசையின்‌ அலைகள்‌ தவழ்ந்து தவழ்ந்து வந்து எங்கோ சென்று கொண்டே 
இருந்தன. உயர உயர வானுலகின்‌ எல்லையை முட்டி, அந்த முக்கண்ணனை 
அழைக்கின்றனவோ ஒரு வேளை? 


என்ன பாக்கியம்‌ செய்தவன்‌ அண்ணன்‌! வீடும்‌ மாடும்‌ பூமியும்‌ 
நிலையுள்ளவையா? இப்படி அந்த இறைவனைக்‌ கூவி அழைக்கும்‌ பேறு 
அவனுக்கில்லையே? 


ரங்கனின்‌ நல்வாழ்வு பற்றி அவன்‌ நினைத்தற்‌ கொப்ப, இந்த அபூர்வமான 
இன்னிசை ஒலிப்பது நல்லதொரு சூசகம்‌ போலும்‌! முன்னோர்‌ பழம்பெருமை 
குலையாமல்‌ தீபமெனச்‌ சுடரும்‌ ஒளியாய்‌ வாழ்ந்து பெருகுவான எனற 
நம்பிக்கையைக்‌ கொடுக்கும்‌ இசையோ? ரங்கனும்‌ அந்த இசையில்‌ 
கட்டுண்டவனாகத்தான்‌ சிற்றப்பனை ஏதும்‌ கேட்காமலே நின்று கொண்டிருந்தான்‌. 


வீட்டுக்குள்ளிருந்து குழந்தை அழும்‌ குரல்‌ வந்தது. சுய நினைவுக்கு வந்த 
ஜோகியின்‌ கந்தை கதவை இடித்தான்‌. 


“மாதி, மாதி!” 


தீப மாடத்து அகலைத்‌ தூண்டி எடுத்துக்‌ கொண்டு வந்து மாதி பரபரக்கக்‌ 
கதவைத்‌ திறந்தாள்‌. 


இரவு அவன்‌ சரியாக உணவு கொள்ளவில்லை. குளிரோ காய்ச்சலோ? 


“என்ன?... உடம்புக்கு ஒன்றுமில்லையே?” என்றாள்‌ பரபரப்புடன்‌ அகலைத்‌ தூக்கிப்‌ 
பிடித்து. 


“ஒன்றும்‌ இல்லை; ரங்கா, உள்ளே வா!” 


மாதி அப்போதுதான்‌ ரங்கனைப்‌ பார்த்தாள்‌. வழியில்‌ படுத்திருந்த மைத்துனன்‌ 
மனைவி சட்டென்று பாயை மடக்கிக்‌ கொண்டு ஒதுங்கினாள்‌. 


மாதி, வியப்புடன்‌ விளக்கை ஏந்திக்‌ கொண்டு சமையற்‌ பகுதிக்கு அவனைப்‌ பின்‌ 
தொடர்ந்து சென்றாள்‌. 


“எங்கே இருந்தான்‌ இவன்‌?” 

“ஒன்றும்‌ கேட்காதே!” லிங்கையா ஜாடை செய்தான்‌. 
“சோறு இருக்கிறதா?” 

“களி இருக்கிறது! குழம்பு இருக்கிறது.” 


லிங்கையா, மனைவி சோறெடுத்து வைப்பதை எதிர்பார்க்கவில்லை. விளக்கை 
வாங்கித்‌ தண்டில்‌ வைத்துவிட்டு அவனாகவே வெண்கல வட்டிலைக்‌ கழுவி 


வைத்து, குவிர்‌ நீரில்‌ மிதந்த ராகிக்‌ களி உருண்டையில்‌ ஒன்றை வைத்து, 
அடுப்பின்‌ மீது பானையில்‌ மூடி வைத்திருந்த குழம்பையும்‌ எடுத்து ஊற்றினான்‌. 
அவனாகவே கலந்து, “இந்தா ரங்கா... ” என்று கையில்‌ வைக்கையில்‌, தந்தையின்‌ 
குரல்‌ கேட்ட ஜோகி எழுந்து வந்தான்‌. 


“எங்கே எழுந்து வந்தாய்‌? போடுப்‌ படுடா” என்று தாய்‌ விரட்டினாள்‌. 

“ஏன்‌ விரட்டுகிறாய்‌? வரட்டுமே! இங்கே உட்கார்‌, ஜோகி” என்றான்‌ கந்தை. 
இரவில்‌ எங்கோ ஒளிந்திருந்த ரங்கனை அழைத்து வந்து தந்‌ைத உணவு 
கொடுப்பது அவனுக்குப்‌ புதுமையாக இருந்தது. தன்னை அறியாமல்‌ அவன்‌ 
கையும்‌ அந்தக்‌ களிக்கு நீண்டது. லிங்கையா, மகனின்‌ கையிலும்‌ ஒரு கவளம்‌ 


வைத்தான்‌. தானும்‌ உண்டான்‌. 


“இப்படி ஒரே கலத்தில்‌ ஊண்பது போல, என்றும்‌ பிரியாமல்‌ பகிர்ந்து உண்டு இருக்க 
வேண்டும்‌. ஜோகி, ரங்கா இரண்டு பேரும்‌ பிரிந்தால்‌ சங்கடம்‌, துன்பம்‌ தெரியுமா?” 


இருவரும்‌ தலையை ஆட்டினார்கள்‌. 
இருவருக்கும்‌ கைகழுவ நீரூற்றிவிட்டு, அவன்‌ கலத்தையும்‌ கழுவி வைத்துவிட்டு 
வெளியே வந்தான்‌. 


“சோறு வைத்தேன்‌. உண்ணவில்லை; கவியை ஊ்கிறீர்களே?” என்று மாதி 
சொல்லிக்‌ கொண்டே முன்னே வந்து நின்றாள்‌. 


“அப்போது இறங்கவில்லை! ரங்கா, ஜோகி இரண்டு பேரும்‌ ஒரே படுக்கையில்‌ 
படுத்துக்‌ கொள்ளுங்கள்‌!” 


இருவரையும்‌ நெருங்கப்‌ படுக்க வைத்துவிட்டுக்‌ கம்பளியால்‌ போர்த்தினான்‌. 
“ஈசுவரரை நினைத்துக்‌ கொண்டு தூங்குங்கள்‌.” 


உள்ளத்தில்‌ நிறைவுடன்‌ அவன்‌ வெளியே நடந்த போது விளக்கை வைத்துக்‌ 
கொண்டு அவனருகில்‌ நின்ற மாதி கதவைத்‌ தாழ்போட வெளியே வந்தாள்‌. 


“இங்கே வா” என்று அவளை வெளியே அழைத்தான்‌ லிங்கையா. புறமனைக்குள்‌ 
போய்‌ நின்ற அவனிடம்‌ என்ன சேதியோ என்று அவள்‌ நெருங்கினாள்‌. லிங்கையா 
ஒன்றுமே சொல்லவில்லை. மடியை அவிழ்த்து, காப்பை அவவிடம்‌ நீட்டினான்‌. 


“நான்‌ எருமையைப்‌ பார்க்கப்‌ போகையிலே பளிச்சென்று கீழே கிடந்தது. எடுத்து 


வந்தேன்‌. கீழே நழுவ விட்டுவிட்டு, ஒன்றும்‌ அறியாத குழந்தைகள்‌ மேல்‌ பழியைப்‌ 
போட்டுவிட்டாயே?” 


மாதி ஒன்றுமே பேசாமல்‌ காப்பைக்‌ கையில்‌ வாங்கிக்‌ கொண்டாள்‌. “ரங்கனை 
இந்நேரத்தில்‌ எங்கே பறுத்தீரகள்‌?” என்றாள்‌. 


“சின்னம்மைக்குப்‌ பயந்து கொண்டு பரணியிலே பசியோடு சுருட்டிக்‌ கட்டிக்‌ 
கொண்டு படுத்திருந்தான்‌. அழைத்து வந்தேன்‌. நீ ஒன்றும்‌ சொல்லாதே. 
குழந்தைகள்‌ மனசு பால்‌; பெரியவர்கள்‌ பேச்சுப்‌ புளியாக இருக்கக்‌ கூடாது. மனம்‌ 
கெட்டு விடும்‌.” 


மாதி. ஒன்றும்‌ பேசவில்லை. 
“வரட்டுமா? கதவைப்‌ போட்டுக்‌ கொள்‌!” 


கம்பளியை உதறிப்‌ போட்டுக்‌ கொண்டு வெளியே வந்தான்‌. அண்ணனின்‌ இசை 
ஓய்ந்து விட்டது. இரவு நிரமலமாக இல்லை. பனி என்னும்‌ கல்லாத்‌ துகிலால்‌ 
தன்னை மூடி மறைத்துக்‌ கொண்டிருந்தாள்‌ மலையன்னை. விர்ரென்று இறங்கி 
வருகையில்‌ அவன்‌ மனசில்‌ நிம்மதி இருந்தது என்று கூறி விட முடியாது. ஏடு 
படிந்தாற்‌ போன்ற திருப்திதான்‌. வேற்றுமையில்லாமல்‌ மாதி முழு மனதுடன்‌ 
ரங்கனை மகனாகப்‌ பாவிக்க வேண்டுமே? அன்னை இல்லாத குறை எத்தனை 
பெரிய குறை! அண்ணனின்‌ இசை, ஓயாத இசையாய்‌, மாயாத அலைகள்‌, 
இனிமையின்‌ மெல்லிய பாகுக்கம்பிகள்‌ போன்ற உருவத்துடன்‌ செவியூடு சென்று 
இருதயத்தைத்‌ தொட்டு விட்டாற்‌ போல்‌ ஒரு சிலிர்ப்பு உண்டாயிற்று உடனே. 


அவன்‌ தனிப்பிறவி; உலகக்‌ கவலை ஒட்டாமல்‌, இன்பங்களை மட்டும்‌ பற்றிக்‌ 
கொண்டு வாழும்‌ தனிப்பிறவி. மண்‌ கவனிப்பாரற்றுக்‌ கிடந்தாலும்‌, இல்லை; 
மனைவி ஒட்டாத நீராகப்‌ பிரிந்து போனாலும்‌ இல்லை. மகனை மட்டும்‌ எப்படிக்‌ 
கவனிக்கப்‌ போகிறான்‌? 


ஆனால்‌ அந்த இசையின்‌ கூடுதலால்‌, அவன்‌ தட்டு, ஒன்றுமில்லாமல்‌ உயர்ந்துதான்‌ 
நின்றது. அத்தனை பொறுப்புகளையும்‌ செல்வங்களையும்‌ சுமந்தும்‌ தன்‌ தட்டு, 
பாதாளத்தில்‌ கிடப்பது போல்‌ உணர்ந்தான்‌. அவன்‌ குடும்பத்துக்கு ஒரு மகன்‌ 
வருவது சுமையாகுமா? நல்ல மகனாக ஆக்கிவிட்டால்‌ அவனும்‌ ஒரு செல்வம்‌ 
அல்லவா? 


ஏன்‌, ஊகின்‌ கண்களுக்கு மட்டும்‌ பிரிந்து நாடகமாடுவானேன்‌? பிரிவில்‌ என்ன 
இருக்கிறது? ஹட்டி நிலங்களுக்கே காவல்‌ ஒத்து முறைபோட்டு, கடமையைப்‌ 
பகிர்ந்து எல்லோரும்‌ ஆற்றவில்லையா? பணிபுரியும்‌ கொரியன்‌ உடல்‌ நலக்குறைவால்‌ 
படுத்துவிட்டால்‌, ஆளுக்குக்‌ கொஞ்சம்‌ பங்கிட்டு அவனுக்கு 
உஊணவளிக்கவில்லையா? ஒரு குடும்பம்‌ என்று மனசில்‌ கொண்ட பிறகு, மண்ணை 
மட்டும்‌ ஏன்‌ பிரித்து வேற்றுமை கொண்டாடித்‌ தரிசாகப்‌ போட வேண்டும்‌? 


அண்ணனுக்காக, ரங்கனுக்காக, மற்ற குழந்தைகளுக்காக்‌ அந்த மண்ணிலும்‌ 
விளைவு பொன்னாகப்‌ பாடுபட வேண்டும்‌. கை பிறந்து பெரிய பண்டிகை 
கழிந்ததும்‌, முன்பாக, ரங்கனுக்கு முறைப்படு பால்‌ கறக்கும்‌ உரிமையைக்‌ கரும்‌ 
சடங்கை நிறைவேற்ற வேண்டும்‌. பின்னே, மாசி நன்னாளில்‌ மாதலிங்கர கோயில்‌ 
முன்‌ அழல்‌ மிதித்துப்‌ புனிதமான பின்‌, விதைக்கும்‌ திருநாவில்‌, அந்தப்‌ பூமியிலும்‌ 
விதைத்து விடப்‌ பண்படுத்த வேண்டும்‌. 


இவ்விதமெல்லாம்‌ தனக்குத்தானே தீர்மானம்‌ செய்து கொண்டவனாக ஜோகியின்‌ 
கந்தை, காவற்‌ பரணை நெருங்கினான்‌. 


பூம்‌... பூம்‌... பூம்‌... என்று ஊதுகுழலெடுத்து ஊதியவனாய்க்‌ கையில்‌ பந்தத்துடன்‌ 
வந்து கொண்டிருந்தான்‌ மல்லன்‌. 


தன்‌ தீர்மானங்களுக்கு அது வெற்றிச்‌ சங்கு போல்‌ ஒலிப்பதாக எண்ணிக்‌ 
கொண்ட ஜோகியின்‌ தந்தைக்கு, மகனைப்‌ பெற்ற மகிழ்வில்‌ நிறைவோடு 
அடங்கிய அன்னையின்‌ மனசைப்‌ போல்‌ நிறைவு ஊடாயிற்று. 


1.6. 


காவலுக்கு வந்து அன்று போல்‌ ஜோகியின்‌ கந்தை ஒரு நாளும்‌ கண்‌ 
அயரவில்லை. கடனும்‌ கவலையும்‌ வஞ்சமும்‌ வறுமையும்‌ வருத்தும்‌ உடலை ஏறிட்டுப்‌ 
பார்க்காத நித்திரா தேவி, அவனை அன்று பரிபூரண நிம்மதியில்‌ தாலாட்டிக்‌ 
கண்ணயரச்‌ செய்து விட்டாள்‌. அந்த ஊக்கத்தினூடே பின்னிரவில்‌ அவன்‌ ஒரு 
கனவு கண்டான்‌; கவலையில்‌ பிறந்த கனவல்ல அது; நிறைவேறாத ஆசையை 
நிறைவேற்றிக்‌ கொள்ள, பொல்லா மனம்‌ சிருஷ்டித்த மாயமல்ல அது. அவனுக்கு 


அது இறைவன்‌ அருள்‌ கொண்டு கூறிய நற்செய்தியாகத்‌ தோன்றியது. 


பெருநெருப்பு ஒன்று கீழ்த்திசையில்‌ தெரிகிறது. செஞ்சோதியாய்‌, சொக்க 
வைக்கும்‌ ஒளிப்பிழம்பாய்‌, இருளைக்‌ கரைக்கவல்ல அனற்‌ குவையாயத்‌ தோன்றிய 
அந்த மண்டலத்தில்‌, முதியவர்‌ ஒருவரின்‌ முகம்‌ தெரிந்தது. கம்பீரமான அகன்ற 
நெற்றி; வீரத்‌ திருவிழிகள்‌; உயர்ந்த மூக்கு, சாந்தம்‌ தவழும்‌ புன்னகை இதழ்கள்‌; 
செவிகளில்‌ மணிக்குண்டலங்கள்‌ ஒளிர்கின்றன; நெற்றியிலே செஞ்சந்தனம்‌ 
துலங்குகிறது. அந்த முகத்தை வைத்த கண்‌ இமைக்காமல்‌ பார்த்துக்‌ கொண்டே 
இருக்கலாமென்று தோன்றியது லிங்கையாவுக்கு. அறிவும்‌ ஞானமும்‌ பழுத்த அந்த 
முகம்‌ தன்னை அழைப்பதாகவும்‌, ஓயாது அழைத்துக்‌ கொண்டே இருப்பதாகவும்‌ 
தோன்றியது. யார்‌ இவர்‌? அழற்கடவுளோ? அல்லது அழலேந்தும்‌ பெம்மானின்‌ ஒரு 
தோற்றமோ?... இல்லை தருமதேவனோ? காலதேவனோ? ஒளித்‌ தெய்வமோ? 


அவன்‌ அந்த முகத்தின்‌ காந்தியில்‌ லயித்துக்‌ கிழக்கு நோக்கியே செல்ல 
ஆரம்பித்தான்‌. சிறி து நேரம்‌ சென்ற பின்னரே, அவனுக்குத்‌ தான்‌ மட்டும்‌ 
நடக்கவில்லை, கூடச்‌ சிறு பையன்‌ ஒருவனையும்‌ அழைத்து வருகிறோம்‌ என்று 
புலனாயிற்று. அவன்‌ ரங்கன்‌ என்பது அவன்‌ மனசுக்குத்‌ தெரிந்தது. பையன்‌ 
சாதாரணமான கச்சையும்‌, மேற்பேோர்வையும்‌ கம்பளியுமாக இல்லை. உள்ளாடை, 
மேலாடை இரண்டும்‌ அணிந்திருக்கிறான்‌. தலைமுடியை உச்சியில்‌ முடிந்து 
கொண்டு நெற்றியில்‌ சந்தனப்‌ பொட்டுடன்‌ விளங்குகிறான்‌. மேலாடை நழுவி 
நழுவி விழுவதால்‌ தூக்கித்‌ தூக்கிப்‌ போட்டுக்‌ கொள்கிறான்‌. 


“வேகமாக வா, ரங்கா!” என்று கூறிய வண்ணம்‌ லிங்கையா திரும்பிப்‌ பார்க்கிறான்‌. 


ஆ! ரங்கன்‌ என்று நினைத்தேனே? சந்தனப்‌ பொட்டணிந்த பால்‌ வடியும்‌ இந்த 
முகம்‌ ஜோகிக்கு ஜியதல்லவோ? 


“நீயா வந்தாய்‌? ஜோகி, நெருப்புச்‌ சுடும்‌. நீ சிறியவன்‌ போ” என்றான்‌ அவன்‌. 


“சுடாது. ஹெத்தே சுவாமியை நானும்‌ பாரத்துக்‌ கும்பிட வருவேன்‌ அப்பா” என்று 
குதித்து நடக்கிறான்‌ குழந்தை. 


“நீ வேண்டாம்‌ ஜோகி, ரங்கன்‌ தான்‌ வேண்டும்‌. ரங்கன்‌ எங்கே? ரங்கா?” கையை 
உதறிவிட்டு அவன்‌ திரும்புகிறான்‌. 


கீழ்த்‌ திசையில்‌ அடர்ந்த காட்டுச்‌ சோலைகலிடையே புகுந்து அந்த ஒலிக்‌ 
கதிரோன்‌ உலக பவனிக்குப்‌ புறப்பட்டு விட்டான்‌. மாதன்‌, சுருட்டும்‌ கையுமாக 


வெயிலில்‌ வந்து குதித்துக்‌ கொண்டிருந்தான்‌. 


முன்‌ இரவின்‌ இன்னிசை நினைவுக்கு வர, லிங்கையா புன்னகையுடன்‌ எதிரே 
வந்தான்‌. 


“வா தம்பி, காவலுக்குப்‌ போய்‌ வருகிறாயா? ஆமாம்‌ எருமை கால்‌ ஒடிந்து 
போச்சாமே? அப்பப்பா! என்ன பெண்‌ பிள்ளை தம்பி, வீட்டில்‌ மொலு மொலு வென்று 
உயிரை எடுக்கிறாள்‌!” என்றான்‌ கசப்புடன்‌ அண்ணன்‌. 

இந்த வார்த்தைகளை உள்ளிருந்தே கேட்ட நஞ்சம்மை, அம்பாய்‌ பாய்ந்து வந்தாள்‌. 


“நானா உயிரை எடுக்கிறேன்‌? இந்த வீட்டில்‌ எந்தப்‌ பெண்பிள்ளை இருப்பாள்‌? ஓர்‌ 
உப்புக்குக்‌ கூட உதவாமல்‌ உட்கார்ந்திருக்கிறீர்கள்‌ என்று அவர்கள்‌ சிரிக்கிறார்கள்‌. 
உதவாக்கரைப்‌ பயல்‌, நேற்றுப்‌ போனவன்‌ தலையே நீட்டவில்லை. குழந்தைக்கு 
வேறு காய்ச்சல்‌. வீட்டில்‌ ஒரு பண்டமில்லை. விளக்குக்கு எண்ணெய்‌ இல்லை...” 


அவள்‌ ஓயாமல்‌ நீட்டியதற்கும்‌ அண்ணன்‌ சிரித்தான்‌. 


"மலையிலிருந்து விழும்‌ அருவி கூட நிற்கும்‌ தம்பி, இவள்‌ வாய்‌ நிற்காது. ரங்கன்‌ 
பயல்‌ எங்கே? நீ கண்டாயா?” என்றான்‌. 


“இரவு பரணியிலே படுத்திருந்தான்‌. வீட்டுக்கு அழைத்து வந்து சோறு போட்டேன்‌. 
அங்கேதான்‌ தூங்குவான்‌. விளையாட்டுப்‌ பையன்‌. பொறுப்பு. வந்துவிட்டால்‌ 


சரியாய்ப்‌ போய்விடுவான்‌. ஒரு நாள்‌ பார்த்து, அவனுக்கு பால்‌ கறக்கும்‌ 
ஊிமையைத்‌ தரும்‌ சடங்கைச்‌ செய்து விட வேண்டும்‌” என்றான்‌ லிங்கையா. 


உடனே அண்ணன்‌ மனைவி பாய்ந்தாள்‌. 


“தம்பிக்காரர்‌ கிண்டல்‌ செய்கிறார்‌, கேளுங்கள்‌! நேரே சிரிப்பதைக்‌ காட்டிலும்‌ 
சிரிக்காமல்‌ சிரிக்கும்‌ அழகைப்‌ பார்த்துக்‌ கொண்டு உட்கார்ந்திருக்கிறீர்களே! 
எனக்கு நாவைப்‌ பிடுங்கிக்‌ கொள்ளத்‌ தோன்றுகிறது. இந்த வீட்டுக்கு ஏன்‌ 
வந்தோம்‌ என்று இருக்கிறது. எருமை ஒன்றையும்‌ பிள்ளை கீழே தள்ளித்‌ தீர்த்து 
விட்டான்‌. கையாலாகாத உங்களிடம்‌ சடங்கு செய்யலாம்‌ என்று சொல்கிறாரே!” 


“இப்படியெல்லாம்‌ ஏன்‌ தப்பாக நினைக்கிறீர்கள்‌ அண்ணி? நாம்‌ வெவ்வேறு வீடு 
தானே ஒழிய, வெவ்வேறு குடும்பம்‌ அல்ல. இது வரையிலும்‌ அப்படி 
நினைத்திருந்தாலும்‌ இனியும்‌ அப்படி நினைக்க வேண்டாம்‌. என்னிடம்‌ இருக்கிறது 
என்று நினைக்காதீர்கள்‌. நம்மிடம்‌ இருக்கிறதென்று சொல்லுங்கள்‌. ரங்கன்‌ வேறு, 
ஜோகி வேறு அல்ல; நம்‌ கொட்டிலில்‌ மாடுகள்‌ இல்லையா?” என்றான்‌ லிங்கையா. 


தம்பியின்‌ பேச்சில்‌ அண்ணன்‌ உருகிப்‌ போனான்‌. அவன்‌ தன்‌ பலவீனத்தை 
அறிவான்‌. ஆனால்‌ அதை வெற்றி கொள்ள முடியும்‌ என்ற நம்பிக்கைக்கு 
இடமின்றியே அவன்‌ பலவீனத்துக்கு அடிமையாகி விட்டான்‌. 


“கம்பீ...!” என்று உணர்ச்சியுடன்‌ தம்பியின்‌ கைகளைப்‌ பற்றினான்‌. அவன்‌ கைகள்‌ 
நடுங்கின. அந்தக்‌ கரடுமுரடான முகத்தில்‌ அவன்‌ கண்டத்திலிருந்து வரும்‌ இசை 
போல்‌ கண்ணீர்‌ உருகியது. 


நஞ்சம்மை இதுவும்‌ நிசமாக இருக்குமோ என்று அதிசயித்து நின்றாள்‌. 


“கூலி வைத்தேனும்‌ எல்லாப்‌ பூமியையும்‌ கிருப்புவோம்‌. அண்ணி, நீங்கள்‌ இனிமேல்‌ 
வீட்டுத்‌ தொல்லையை எல்லாம்‌ காதில்‌ போட்டுக்‌ கொள்ளாதீர்கள்‌. உங்களுக்கு 
என்ன வேண்டுமானாலும்‌ நம்‌ வீடு வந்து எடுத்துப்‌ போங்கள்‌; இல்லையேல்‌ சொல்லி 
அனுப்புங்கள்‌!” லிங்கையா இவ்விதம்‌ மொழிந்துவிட்டுத்‌ தன வீட்டுக்குள்‌ 
சென்றான்‌. பரபரப்புடன்‌ காலைப்‌ பணிகளில்‌ ஈடுபடலானான்‌. 


காலைப்‌ பணிகளை முடித்து விட்டு அவன மறுபடி வெளியே கிளம்புமுன்‌ மாதி 
அவனிடம்‌ வந்தாள்‌. ரங்கனைப்‌ பற்றிப்‌ பேசத்தான்‌. 


“அவர்கள்‌ பையனை இங்கே வைத்துக்‌ கொள்வது சரி; நஞ்சக்கா பேசுவது 
நன்றாக இல்லை. அவர்கள்‌ பையனை நாம்‌ அபகரித்துக்‌ கொள்கிறோமாம்‌. 
தண்ணீருக்குப்‌ போன இடத்தில்‌ சத்தம்‌ போடுகிறாள்‌. ஒரு குளம்‌ வறட்சி என்றால்‌ 
இன்னொரு குளத்துத்‌ தண்ணீரை ஊற்ற முடியுமா? நமக்கு என்ன?” 


ஜோகியின்‌ கந்தை, மனைவியை நிமிர்ந்து விழித்துப்‌ பார்த்தான்‌. அவள்‌ அந்தப்‌ 


பார்வைக்கு அடங்குபவளாக இல்லை. 


“பெரியவரே பார்த்து முன்பே அவர்களை வேறாகப்‌ பிரித்திருக்கிறாம்‌. இப்போது 
நீங்கள்‌ ஏன்‌ மாற்ற வேண்டும்‌; அவர்கள்‌ பூமியில்‌ நீங்கள்‌ பாடுபடவும்‌ வேண்டாம்‌; 
அவர்கள்‌ பிள்ளையைச்‌ சொந்தமாக நம்‌ வீட்டில்‌ வைத்துக்‌ கொள்ளவும்‌ 
வேண்டாம்‌.” 


“மாதி!” என்றான்‌ லிங்கையா; “நீ என்ன என்றுமில்லாமல்‌ பேசிக்‌ கொண்டு 
போகிறாய்‌? அண்ணியின்‌ பேச்சுக்கு நீ ஏன்‌ வகை வைக்கிறாய்‌? அண்ணி அந்த 
வீட்டில்‌ நெடுநாள்‌ இருப்பாள்‌ என்று எண்ணுகிறாயா நீ?” 


லிங்கையாவுக்கு வேதனை மண்டிக்‌ குரலில்‌ படிந்தது. 


“ஒருநாள்‌ அண்ணி ஊர்ப்‌ பஞ்சாயத்தைக்‌ கூட்டி விடுதலை வாங்கிப்‌ போய்‌ 
விடுவாள்‌ என்று எனக்குத்‌ தோன்றிக்‌ கொண்டே இருக்கிறது மாதி!” 


“நாமே பாடுபட்டு எத்தனை நாள்‌ அந்தக்‌ குடும்பத்துக்கு உழைக்க?” 


“என்ன செய்வது? காக்கைதான்‌ கூடு கட்டும்‌. குயில்‌ கூட்டு கட்டுவதில்லை. 
குயில்‌ கூடு கட்டுவதில்லை என்று காக்கை ஒரு குயில்‌ குஞ்சைக்‌ கூட 
வளர்க்காமல்‌ விடுவதில்லை. மாதி, தொதவர்கள்‌ இருக்கிறார்கள்‌. அவர்கள்‌ 
மண்ணில்‌ பாடுபடாதவர்கள்‌. அவர்கள்‌ மலையில்‌ நாம்‌ வந்து குடியிருக்கிறோமே 
என்ற காரணத்துக்காக, நாம்‌ இன்னும்‌ அறுவடைக்கு அறுவடை அவர்களுக்குத்‌ 
தானியம்‌ கொடுக்கிறோம்‌. சட்டியும்‌. பானையும்‌ அரிவாளும்‌ கொட்டும்‌ ஈட்டியும்‌ 
செய்து நமக்குத்‌ தந்து, நம்‌ வாழ்வுக்கும்‌ சாவுக்கும்‌ வந்து மேளமும்‌ தாளமும்‌ 
பாட்டும்‌ அளிக்கும்‌ கோத்தருக்கு நாம்‌ தானியம்‌ கொடுக்கிறோம்‌. காட்டுக்‌ 
குறும்பரிடம்‌, மந்திரம்‌ மாயம்‌ என்று பயந்து கொண்டு அவர்கள்‌ கேட்பதெல்லாம்‌ 
கொடுக்கிறோம்‌. மனையில்‌ வாழும்‌ மற்றவரிடமெல்லாம்‌ சகோதர முறை கொண்டு 
வாழ்கையில்‌, அண்ணன்‌ என்ன தீங்கு செய்தான்‌. அவன்‌ குடும்பத்தைப்‌ பட்டினிப்‌ 
போட? இந்த வீட்டில்‌ முதலில்‌ பிறந்த அண்ணன்‌ ஐயனுக்குச்‌ சமானம்‌. அவனை 
நான்‌ பட்டினி போடுவதா? சொல்லு மாதி?” 


மாதி வாயடைத்து நின்றாள்‌. 


“சரி, சுடு தண்ணீர்‌ போட்டு வை, நான்‌ மணியக்காரர்‌ வீடு வரையில்‌ போய்‌ 
வருகிறேன்‌”என்று லிங்கையா பணித்து விட்டு வெளியேறினான்‌. 


அந்தச்‌ சாரியில்‌ மறு கோடி வீடுதான்‌ கிருஷ்ணனின்‌ தாத்தா கரிய மல்லரின்‌ வீடு. 
ஊருக்குப்‌ பெரியவர்‌. அவருக்கு வாரிசாக மகன்‌ இல்லை. இரு மனைவிகள்‌ 
கட்டியும்‌ மூவரும்‌ பெணமக்களே; மூவரும்‌ மணமாகி கணவர்‌ வீடுகளுக்குச்‌ 
சென்று விட்டனர்‌. இனையன: அடுத்த மணிக்கல்‌ ஹட்டியில்‌ தான்‌ மணம்‌ 
செய்து கொடுத்தார்‌. அவளுடைய மகனான கிருஷணன்‌ தான்‌ தாத்தாவின்‌ 
அருமைப்‌ பேரனாக, சரஜ்‌ கோட்டும்‌ தொப்பியும்‌ அணிந்து, கீழ்மலை மிஷன்‌ பள்ளிக்‌ 
கூடத்துக்குப்‌ போய்‌ வந்து கொண்டிருந்தான்‌. ஊரில்‌ ஒரு தவறும்‌ (OME சச்சரவு 
உஊண்டாகாதபடி, ஓர்‌ அணைப்‌ போல்‌ இருந்து வந்த அதிகாரி அவர்‌. அவருடைய 
அணையில்‌, அந்த மரகத மலையும்‌, மணிக்கல்‌ ஹட்டியும்‌, அடுத்துச்‌ சுற்றியுள்ள 
சின்னக்‌ கொம்பை, கீழ்மலை முதலான குடியிருப்புகளும்‌ அடங்கி, அவர்‌ 
வாக்குக்கு மதிப்பும்‌ செல்வாக்கும்‌ வைத்திருந்தன. சுற்றியுள்ள அந்த ஐந்தாறு 
குடியிருப்புகளில்‌ உள்ளவர்களுக்கும்‌ பொதுவான கோயில்கள்‌, பொதுவான 
விழாக்கள்‌ உண்டு. விதைக்கவும்‌, விதைத்த பலனை அநுபவிக்கவும்‌, 
விழாக்களுக்கு நாள்‌ நிச்சயிக்கவும்‌ கூட்டம்‌ போட்டுத்‌ தீர்மானங்கள்‌ செய்து 
கொள்வார்கள்‌. 


கரியமல்லரை ஜோகியின்‌ கந்தை காணவந்த போது, அவர்‌ வாசல்‌ வராந்தாவில்‌, 
தொரியன்‌ கயிற்றுக்‌ கட்டிலுக்குக்‌ கயிறு போடப்‌ பார்த்துக்‌ கொண்டிருந்தார்‌. 


லிங்கையாவைக்‌ கண்டதுமே அவர, ' 'நல்லாயிருக்கிறாயா? வா! எருமை விழுந்து 
காலொடிந்தது எப்படி இருக்கிறது?” என்று விசாரித்த வண்ணம்‌ புறமனைக்குள்‌ 
வரவேற்றார்‌. 


“அப்படியேதான்‌ இருக்கிறது. நான்‌ உங்களிடம்‌ ஒரு முக்கியமான சேதி சொல்ல 
ஆலோசிக்க வந்தேன்‌” என்றான்‌ லிங்கையா. 


“அப்படியா? நானுங்கூட ஒரு முக்கிய காரியமாக உனக்குச்‌ சொல்லியனுப்ப 
நினைத்திருந்தேன்‌. உட்கார்‌.” 


பொதுவாக, பயிரைக்‌ குறித்து விளைவைக்‌ குறித்து, அறுவடையைக்‌ குறித்து 
அவர்கள்‌ மேலெழுந்தவாரியாகப்‌ பேசிக்‌ கொண்டிருக்கையில்‌, கிருஷ்ணனின்‌ தாய்‌ 
வந்து லிங்கையாவைக்‌ குசலம்‌ விசாரித்தாள்‌. பருக மோர்‌ கொண்டு வந்து 
வைத்து உசரித்தாள்‌. 


“அண்ணன்‌ மணிக்கல்‌ ஹட்டிப்‌ பக்கம்‌ வருவதே இல்லை!” என்று குற்றம்‌ 
சாட்டினாள்‌. 


“வந்து மாசக்‌ கணக்கில்‌ உட்காருவேன்‌. விருந்தாக்கிப்‌ போடவேண்டும்‌” என்றான்‌ 
ஜோகியின்‌ கந்தை நகைத்த வண்ணம்‌. 


“வருஷக்‌ கணக்கில்‌ வந்து உட்கார்ந்தாலும்‌ கங்கை சலைக்க மாட்டாள்‌” என்று 
பதிலுக்கு அவள்‌ நகைத்தாள்‌. 


லிங்கையா, பெரியவரைப்‌ பார்த்தவண்ணம்‌ தொண்டையைக்‌ கனைத்துக்‌ 
கொண்டு தொடங்கினான்‌. 


ஏறக்குறைய அவன்‌ வாயெடுக்கும்‌ முன்‌, கரியமல்லரே! * நானே 
முக்கியமாகெளன்னைப்‌ பார்க்க இருந்தேன்‌, தம்பி. நம்மையன்‌ கோயில்‌ 
நெருப்பைக்‌ காக்க, அந்தக்‌ கீழ்மலைப்‌. பையன்‌ வந்து ஐந்து வருஷங்கள்‌ 
ஆகிவிட்டன. அவன்‌ இனிக்‌ கல்யாணம்‌ கட்டிக்‌ கொண்டு வீட்டுக்‌ கொடியைக்‌ 
காக்க வேண்டும்‌ என்று அவன்‌ மாமன்‌ நேற்று என்னிடம்‌ வந்து 
அபிப்பிராயப்பட்டான்‌. அடுத்தபடியாக ஐயன்‌ நெருப்பைக்‌ காக்க ஒரு பையன்‌ 
வரவேண்டுமே! சீலமுள்ளவனாய்‌, பொய்‌ சூது அறியாதவனாய்‌, இறைவர்க்குரிய 
காணிக்கைகளைத்‌ தனக்கே சொந்தமென்று எண்ணும்‌ பேராசை இல்லாதவனாக, 
நினைத்த போது உண்ணும்‌ பெருந்தீனிக்காரனாக இல்லாதவனாக நல்ல 
பையனைத்‌ தேர்ந்தெடுக்க வேண்டுமே! ஊன பையன்‌ ஒரு குறிஞ்சி ஆகவில்லை?” 
என்று கூறி நிறுத்தினார்‌. 


ஜோகியின்‌ தந்‌ைத, கண்ட கனவையும்‌, தன்‌ யோசனையையும்‌ அவற்றை 
வெளியிடுமுன்‌, பெரியவர்‌ வாயிலே வந்த செய்தியையும்‌ எண்ணி எண்ணி உ 
மகிழ்ந்தான்‌. எத்தகைய சுப சூசகங்கள்‌! 


ஆனால்‌ ரங்கனுக்குப்‌ பதிலாக பெரியவரும்‌ ஜோகியையே குறிப்பிட்டுக்‌ 
கேட்டதுதான்‌ மலரிடையே ஒரு சிறு முள்ளென உறுத்தியது அவனுக்கு. 
“இல்லையே! ரங்கனுக்குத்தான்‌ சரியான பிராயம்‌. நானும்‌ நேற்றிரவு ஒரு கனவு 
கண்டேன்‌” என்று லிங்கையா கனவை விவரிக்கையில்‌, இடையிடையே கரியமல்லர்‌ 
தம்மை மறந்து தலையை ஆட்டினார்‌. கண்கள்‌ கசிய, கீழ்த்திசை நோக்கிக்‌ 
கையெடுத்துக்‌ கும்பிட்டார்‌. 





லிங்கையா, கனவில்‌ கண்ட ஐயனையும்‌ ஜோதியையும்‌ விவரித்ததுடன்‌, கையில்‌ 
பிடித்துச்‌ சென்ற பாலகன்‌ ஜோகி என்பதை மாற்றி, ரங்கன்‌ என்று கூறினான்‌. 
கரியமல்லர்‌ கண்களை மூடியவராய்‌ அமர்ந்திருந்தார்‌. 


அந்த மலைப்‌ பிராந்தியத்தில்‌ முதல்‌ முதலாக வந்து ஊன்றிய முன்னோரான 


ஹெத்தப்பரின்‌ நினைவுக்‌ கோயில்‌ அது. அந்தப்‌ பக்கத்து மலைக்காரர்‌ 
அனைவரும்‌ அவருடைய வழி வந்தவர்கள்‌ என்பது நம்பிக்கை. இளமையின்‌ 
விகாரம்‌ தோய்ந்த எண்ணம்‌ முளைக்காத பாலப்‌ பருவத்துப்‌ பையனே, அந்தக்‌ 
கோயிலின்‌ நெருப்பைக்‌ காக்கும்‌ புனிதமான பணிக்கு ௨கந்தவனாவான்‌. அந்த 
நெருப்பே, அந்தக்‌ கோயிலுக்குடைய தெய்வம்‌. ஊரார்‌ காணிக்கையாக அளிக்கும்‌ 
எருமைகளும்‌, தானியங்களும்‌ தீயைக்‌ காக்கும்‌ பையனுக்கு ஊியவைதாம்‌ 
என்றாலும்‌, அவன்‌ எந்தவிதமான ஆடம்பர சுகபோகங்களுக்கும்‌ இடம்‌ கொடுக்கக்‌ 
கூடாது. வீடு சுற்றம்‌ யாவும்‌ மறந்து, அந்தப்‌ புனித நெருப்பைப்‌ போற்றும்‌ பணி 
ஒன்றே அவனுடையது. ஒரு நாளைக்கு ஒரு முறையே அவன்‌ உண்ணலாம்‌. கட்டில்‌ 
மெத்தை முதலிய சுகங்களை அவன்‌ மேனி நுகரக்‌ கூடாது. தன்‌ ஒரு வேளை 
ஊணவையும்‌ அவன்‌ தானே பொங்கிக்‌ கொள்ள வேண்டும்‌. அந்தக்‌ கோயிலையும்‌, 
தெய்வ மைதானத்தையும்‌ தவிர, அவன்‌ வேறு எந்த இடத்துக்கும்‌ முன்‌ 
அறிவிப்பின்றிச்‌ செல்லலாகாது. பருவ மங்கையர்‌, அந்தக்‌ கோயிலின்‌ எல்லைக்குள்‌ 
எக்காரணத்தை முன்னிட்டும்‌ வரமாட்டார்கள்‌. அப்படி வந்து விட்டாலும்‌, ஐயனின்‌ 
நெருப்பைக்‌ காப்பவன்‌, அவர்களிடம்‌ உரையாடக்‌ கூடாது. இத்தகைய 
ஒழுக்கங்களுடன்‌ ஒரு சிறுவனைத்‌ தேர்வது எளிதாமோ? 


மெளனத்தைக்‌ கலைத்தவராய்‌ கரியமல்லர்‌, “கோயிலுக்கு முன்‌ இன்று மாலை 
பஞ்சாயத்துக்‌ கூடுவோம்‌. எல்லோருக்கும்‌ செய்தி அனுப்புகிறேன்‌” என்றார்‌. 


“ஐயனே மொழிந்த அருள்‌ வாக்காக எனக்குத்‌ தோன்றுகிறது” என்றான்‌ 
லிங்கையா. 


“கலந்து ஆலோசிப்போம்‌, கனவென்று சொல்லும்‌ போது எவரும்‌ அதை மறுக்க 
மாட்டார்கள்‌.” 


“பையன்‌ இன்னும்‌ பால்‌ கறக்கும்‌ ஜிமை பெறவில்லை. அடுத்த சோமவாரம்‌ 
அதையும்‌ செய்யலாம்‌ என்று எண்ணியிருக்கிறோம்‌. பெரியவர்களாய்‌ நீங்கள்‌ ஆசி 
கூறி நடத்தி வைக்க வேண்டும்‌.” 


“செய்யலாம்‌. எல்லாம்‌ இரிய உடைய ஈசுவரனின்‌ செயல்‌. அண்ணன்‌ வீடில்‌ 
இருக்கிறானா லிங்கா?” 


“நான்‌ அவரிடங்கூடக்‌ கனவைச்‌ சொல்லவில்லை. ஐயனின்‌ பணி பையனுக்குக்‌ 
கிடைக்கும்‌ பாக்கியம்‌ அல்லவா? அண்ணன்‌ என்ன மறுக்கப்‌ போகிறாரா? வீடு 
இரண்டாக இருந்தாலும்‌ வெவ்வேறாகத்‌ தோன்றினாலும்‌ அண்ணனும்‌ நானும்‌ 
ஒன்றுதான்‌. 


“அது எனக்குத்‌ தெரியாதா? நீ கிடைக்காத தம்பி.” 
“நான்‌ வரட்டுமா? மாலையில்‌ பார்க்கலாமா?” 


“ஆகட்டும்‌. நீயும்‌ பையனைக்‌ கேட்டு, அண்ணனையும்‌ வீட்டில்‌ கேட்டுச்‌ சொல்‌. 
பிறகு எல்லாம்‌ ஏற்பாடு செய்து விடலாம்‌” எற்னு கூறி, கரியமல்லர்‌ அவனை உன்‌ 
வந்து வாசலில்‌ வழியனுப்பினார்‌. 


லிங்கையா அப்படியே வீடு திரும்பவில்லை. எருமையைப்‌ பார்த்து வரச்‌ சரிவின்‌ 
பக்கம்‌ நடந்தான்‌. 


அவன்‌ பகலில்‌ வீடு திரும்புவதற்குள்‌, பெண்டிர்‌ வாயிலாக, செய்தி காட்டுத்‌ தீ 
எனப்‌ பரவி விட்டது. மாதிக்கு இது எதிர்பாராத செய்தியாக இருந்தது. 
ஒருவிதத்தில்‌ அவளுக்குத்‌ திருப்தியே. ஐந்தாறு ஆண்டுகள்‌ அப்படி ஒரு 
ஒழுங்கில்‌ இருந்தால்‌, பையன்‌ நல்லவனாகத்‌ தலையெடுப்பான்‌. 
காணிக்கைகளிலிருந்து, ஏதோ ஒரு பகுதியேனும்‌ அவனுக்கென்று கிடைக்கும்‌. 
வேலை வெட்டி செய்யாமல்‌ சாப்பிட விரும்பும்‌ குடும்பத்தினருக்கு இது ஒரு நல்ல 
வாய்ப்புத்தானே? 


ரங்கன்‌ ௨ஊண்டைவில்லும்‌ கையுமாக, அருவிக்கரைப்‌ புதர்களில்‌ நின்று விளையாடிக்‌ 
கொண்டிருக்கையில்‌, ஜோகியும்‌ பெள்ளியும்‌ அவனுடைய எதிர்காலத்தைப்‌ பற்றிய 
செய்தியைக்‌ கேள்விப்பட்டவராகப்‌ பரபரத்து ஓடி வந்தார்கள்‌; உரைத்தார்கள்‌. கை 
அப்படியே நிலைத்தது. கண்களையே அவன்‌ கொட்டவில்லை. 

“என்னையா? ஹெத்தப்பா கோயிலுக்கா?” 

“ஆமாம்‌; அப்பனுக்கு நேற்று இரவு இரியர்‌ கனவில்‌ வந்து சொன்னாராம்‌. 
திங்கட்கிழமை, எருமை கறக்க 'ஹொணே' எடுத்து உன்னிடம்‌ கொடுக்கப்‌ 
போகிறார்கள்‌” என்றான்‌ ஜோகி. 


அதிர்ந்தவனாக நின்ற ரங்கன்‌, “நான்‌ மாட்டேன்‌” என்றான்‌ சட்டென்று. 


“அதெப்படி? ஐயன்‌ கனவில்‌ நீதானே வேண்டும்‌ என்று சொல்லியிருக்கிறாராம்‌?” 
என்றான்‌ ஜோகி. 


“ஹம்‌, பொய்‌; நான்‌ மாட்டேன்‌” என்றான்‌ ரங்கன்‌. 


“நேற்று É கோயிலில்‌ இரியர்‌ இல்லை என்று சொன்னாய்‌. எருமை விழுந்து காலை 
உடைத்துக்‌ கொண்டது. இப்போது கனவில்‌ ஐயனே வந்து சொல்லி இருக்கையில்‌ நீ 
மாட்டேனென்று எப்படிச்‌ சொல்வாய்‌?” என்றான்‌ பெள்ளி. 


“நான்‌ மாட்டேனென்றால்‌ என்ன செய்வாராம்‌?” என்றான்‌ ரங்கன்‌. 
“அபசாரம்‌ கேடு விளையும்‌” என்று பெள்ளி பயமுறுத்தினான்‌. 
ரங்கன்‌ செய்வதறியாமல்‌ நின்றான்‌. 


அவனுக்கு யார்‌ மீதென்று சொல்ல முடியாமல்‌ கோபம்‌ பொங்கி எழுந்தது; 
கோயிற்பணியின்‌ கட்டுப்பாடுகளை அவன்‌ ஓரளவு அறிவான்‌. ஒரே முறை அவன்‌ 
சமைத்து உண்ண வேண்டும்‌. அதுவுங்‌ கூடச்‌ சட்டியை ஒரே ஒரு தரந்தான்‌ 
கவிழ்க்க வேண்டும்‌. எவ்வளவு விழுகிறதோ இலையில்‌ அதையே உண்ண 
வேண்டும்‌. கோயிலின்‌ எல்லையைத்‌ தாண்டி செல்லும்‌ சுதந்தரம்‌ கிடையாது. 


அவனுள்‌ இந்த நினைவுகள்‌ எழும்பியதும்‌ கிலி படர்ந்து விட்டது. சிற்றப்பா 
சூழ்ச்சியா செய்துவிட்டார்‌? அன்பாக உள்ளவர்‌ போல்‌ பேசியதெல்லாம்‌ நடிப்பா? 
சுற்றியுள்ள கிராமங்களை எல்லாம்‌ விட்டு, எத்தனையோ பையன்களை விட்டு, 
அவனைத்‌ தேர்ந்தெடுத்தது அநியாயம்‌. 


எத்தனை ஆண்டுகளோ! சிறை, சிறை வாழ்வு, மாட்டேனென்று சொல்லக்‌ 
கூடாதா? 


வெளிக்கு அவன்‌, 'இரியரும்‌ இல்லை, ஒன்றும்‌ இல்லை' என்று வீம்புக்குச்‌ 
சொன்னாலும்‌, அடி மனசில்‌ அச்சப்‌ படபடப்புத்‌ துடித்தது. எருமைக்குக்‌ கேடு 
வந்தது கிடக்கட்டும்‌; முதல்‌ நாள்‌ அவன்‌ அப்படிச்‌ சொன்னதால்‌ தான்‌ இரிய 
உடையார்‌ சிற்றப்பனின்‌ கனவில்‌ வந்து அவனையே கேட்டு, அவனுக்குத்‌ 
தண்டனை கொடுக்கிறாரோ! 


துயரமும்‌ ஏமாற்றமும்‌ கோபமும்‌ அவன்‌ கண்களில்‌ நீரை வருவித்தன. 
ஆத்திரத்துடன்‌ குத்துச்‌ செடிகளை ஒடித்தெறிந்தான்‌. அழகாகப்‌ பூத்திருந்த 
மஞ்சள்‌ வாடாமல்லிகை மலர்களைக்‌ கிள்ளி அருவியில்‌ போட்டான்‌. இருளானாலும்‌ 
பரவாயில்லை என்று முதல்‌ நாள்‌ தப்பி ஓட முயன்றவன்‌ போயிருக்கலாகாதா? 
காப்பு வேறு கையில்‌ இருந்தது. பொல்லாத வேளை, பரணில்‌ வந்து தான்‌ 
படுத்தானே! வேறு எவரேனும்‌ காவல்‌ இருந்திருக்கக்‌ கூடாதா? காப்பு, சிற்றப்பன்‌ 


கையில்‌ சிக்கிவிட்டது. இனி அதுபோல்‌ தப்பிச்‌ செல்லும்‌ சந்தர்ப்பம்‌ வருமா? 
கையில்‌ ஒரு வெள்ளிப்‌ பணங்கூட இல்லாமல்‌ ஒத்தைக்கு ஓடி விடலாமா? எப்படிச்‌ 
செல்வது? 


ஜோகி அவனையே பார்த்துக்‌ கொண்டிருந்தான்‌. யோசனை செய்தவன்‌ போல்‌, 
“உன்னையே பிடித்ததானால்‌ தான்‌ இரிய உடையார்‌ உன்னைத்‌ தேரந்திருக்கிறார்‌. 
ஐயன்‌ நெருப்பைக்‌ காத்தால்‌ தானியமெல்லாம்‌ வரும்‌, பூமி கொத்தாமலே 
விளையும்‌. உன்னிடமே ஈசுவரனார்‌ கனவில்‌ வந்து பேசுவார்‌” என்றான்‌. 


ரங்கன்‌ அன்று முழுவதும்‌ யோசனை செய்து ஒரு முடிவுக்கு வந்தான்‌. அப்போது 
மாட்டேன்‌ என்று அவன்‌ மறுத்தால்‌ அத்தனை பேரும்‌ ஒரு முகமாக அவனிடம்‌ 
எதிர்ப்புக்‌ காட்டுவார்கள்‌. அவன்‌ தப்பி ஓடுவதே அசாத்தியமாக ஆனாலும்‌ 
ஆகிவிடும்‌. பால்‌ கறக்கும்‌ சடங்குக்குக்‌ கூட்டமாக எல்லாரும்‌ வருவார்கள்‌. 
பால்மனையில்‌ தான சிற்றப்பா வெள்ளிப்‌ பணங்களை மறைத்து வைத்திருக்கிறார்‌ 
என்பதை அவன்‌ அறிவான்‌. அன்று எப்படியேனும்‌ சில வெள்ளிப்‌ பணங்களை 
எடுத்துக்‌ கொண்டு ஓடி விடலாம்‌. 


மறுநாள்‌ மாலையில்‌, சுற்றுப்புறக்‌ குடியிருப்பின்‌ பிரதிநிதிகளான தலைவர்களும்‌ 

பெரியவர்களும்‌ கோயில்‌ மைதானத்தில்‌ கூடினார்கள்‌. கோயிலின்‌ முன்னுள்ள 

மரத்தடியில்‌ மேடையில்‌ தலைவராகக்‌ கரியமல்லர்‌ வீற்றிருந்தார்‌. அப்போது ரங்கன்‌ 

நீராடி, சுத்தமான ௨ளளாடையும்‌ மேலாடையும்‌ தரித்து, கந்தை ஒரு புறமும்‌, சிறிய 
தந்தை ஒரு புறமுமாக அமர்ந்திருக்க, நடுவில்‌ இருந்தான்‌. 


கரியமல்லர்‌ எழுந்து விஷயத்தை ஊரைத்தாம்‌; “ஐந்து ஊர்களின்‌ பிரதிநிதிகளாய்‌ 
வந்திருக்கும்‌ பெரியவர்களே, இரிய உடையார்‌ முன்‌ வணங்கி, இன்று கூட்டத்தைக்‌ 
கூட்டியிருப்பதற்குக்‌ காரணத்தை விளக்குகிறேன்‌. ஐயன்‌ கோயிலில்‌ புனித 
நெருப்பைக்‌ காக்க அமர்ந்த பையன்‌ தேவனுக்கு, வரும்‌ மாசம்‌ இருபது ஆண்டுகள்‌ 
பூரத்தியாகின்றன. அவன்‌ குலமும்‌ குடும்பமும்‌ வளர, அவன்‌ இதுவரை காத்து 
வந்த இறைபணியை விட்டு, அவனுக்கென்று 2ள்ள கடமையை மேற்கொள்ள 
வேண்டும்‌: இல்லையா?” 


“ஆமாம்‌, ஆமாம்‌” என்று நாற்புறங்களிலிருந்து ஒலிகள்‌ இணைந்தன. 


“இறைவரின்‌ நெருப்பைக்‌ காக்கும்‌ பணி சாமானியமானது அல்ல. வாக்கும்‌ மனமும்‌ 
தூயவையாய்‌, கோயில்‌ எல்லையைப்‌ புனிதமாக்கிக்‌ கொண்டிருக்கும்‌ இப்பணிக்கு, 
இதுவரையில்‌ இருந்த தேவன்‌, ஒருவிதமான அப்பழுக்குக்கும்‌ இடமில்லாமல்‌ பணி 
செய்து, நம்‌ கிராமங்களும்‌ பெற்றோரும்‌ பெருமைப்படும்படி நிறைவேற்றி விட்டான்‌. 


இது போல்‌ அடுத்த பையனை எப்படித்‌ தேர்ந்தெடுப்போம்‌ என்று நமக்கெல்லாம்‌ 
கவலையாக இருந்து வந்தது. ஆனால்‌, குழந்தைகளாகிய நம்மை, நம்முடைய 
ஐயன்‌ சோதனை செய்யவில்லை. நேற்றிரவு வழியைக்‌ காட்டிவிட்டார்‌. அவரே 
பையனைத்‌ தேர்ந்தெடுத்துக்‌ கொண்டார்‌. மரகத மலையில்‌, சிவச்‌ செல்வரான 
தருமலிங்கரை அறியாதவர்‌ உண்டோ?” 


“இல்லை” என்ற ஒலி எழுந்தது. 


“உண்மையான சிவ பக்தர்‌ அவர்‌. நம்முடைய முந்நூறு பாவங்களில்‌ ஒன்றையும்‌ 
மனசால்‌ நினையாமல்‌ அரன்‌ திருவடி அடைந்தவர்‌. அவருடைய வழியில்‌ வந்த 


பையனை, மூத்த குடியின்‌ மூத்த புதல்வனை, ஐயன்‌ தமக்குத்‌ தேர்ந்து 
கொண்டிருக்கிறார்‌. அவருடைய ஆணைக்கு மறுப்புக்‌ கூற நாம்‌ யார்‌?” 


“பையன்‌ புனிதப்‌ பணிக்கு வேண்டிய எல்லாவித அம்சங்களையும்‌ கொண்டவனாக 
இருக்கிறான்‌. ஒரு குறிஞ்சியும்‌ ஓராண்டும்‌ கடந்தவன்‌. நம்‌ மாதண்ணனின்‌ இனிய 
இசை கேட்டுப்‌ பரவசமடையாதவர்‌ உண்டோ இம்மலையில்‌? சிற்றப்பன்‌ லிங்கையா 
தொட்டது பொன்னாகும்‌ கையை உடையவன்‌. நல்ல நிலத்தில்‌ விளைந்த இந்த 
மணியைப்‌ பற்றி இனி நான்‌ சொல்லவும்‌ வேண்டுமா? இறையவரே தேர்ந்தது, 
அந்தக்‌ குடும்பத்தின்‌ சிறப்புக்கு ஓர்‌ எடுத்துக்‌ காட்டு அல்லவா?” 


“சந்தேகமில்லாமல்‌, சந்தேகமில்லாமல்‌!” 
“ரங்கா இப்படி வந்து பெரியவர்களை வணங்கு.” 


ரங்கன்‌ வணங்கிய போது, “புனித நெருப்பு என்றும்‌ ஒவிரட்டும்‌, சிறுவன்‌ சீலம்‌ 
விளங்கப்‌ பணிபுரிந்து ஊரகளுக்கெல்லாம்‌ சுபிட்சத்தை அளிக்கட்டும்‌” என்று 
பெரியவர்கள்‌ அனைவரும்‌ வாழ்த்தினார்கள்‌. 


“வழக்கம்‌ போல்‌, தினத்துக்கு வீட்டுக்கொரு பிடியாக வரும்‌ தானியமும்‌, 
கோயிலுக்கென்று விடப்பட்ட எருமைகளின்‌ பாலும்‌, இவன்‌ பணிக்கு ஒரு 
காணிக்கையாக இருக்கட்டும்‌. இதை ஒப்புக்‌ கொண்டு, பையனின்‌ கந்தை முன்‌ 
வந்து, இந்தச்‌ செய்தியை உறுதிப்படுத்தட்டும்‌!” கம்பீரமான குரலில்‌ கரியமல்லர்‌ 
இப்படிக்‌ கூறி முடித்த போது ரங்கனின்‌ தந்‌ைத எழுந்து வந்தான்‌. 


சிறிது நேரம்‌ பிரமை பிடித்தவன்‌ போல்‌ கண்கல்‌ பளபளக்க நின்றான்‌. 


ஹர ஹர சிவ சிவ பஸவேசா 
ஹர ஹர சிவ சிவ பரமேசா 


என்று அவன்‌ கண்டத்திலிருந்து எழும்பிய இன்னொலி, அந்த மலைக்காற்றின்‌ 
அலைகளூடே பரவி, அந்தச்‌ சூழ்நிலையையே புனிதத்தில்‌ முழுக்கியது. 
கூடியிருந்தவரை, திங்களும்‌ கங்கையும்‌ தரித்த எம்பிரானின்‌ நினைவில்‌ ஒன்றச்‌ 
செய்தது. 


அண்ணனுக்கு வாழ்வே இசையாக விளங்கும்‌ மேன்மையை அன்னி ஊன்னித்‌ தம்பி 
கண்ணீ சொரிந்தான்‌. 


1.7. 


J 
-J 


அன்று திங்கட்கிழமை. ரங்கன்‌ பால்மனையில்‌ புகுவதற்கான ஊிமைச்‌ சடங்கு 
அன்று தான்‌ நடைபெற இருந்தது. அதிகாலையிலேயே வீடு மெழுகி சுத்தம்‌ 
செய்து சுடுநீர்‌ வைத்து அனைவரும்‌ நீராடினர்‌. அண்ணன்‌ தம்பி இருவரின்‌ 

குடும்பமும்‌ ஒன்று கூடின. கிழங்கும்‌ கீரையும்‌ மொச்சையும்‌ சாமையும்‌ தினையும்‌ 
அரிசியும்‌ வெல்லமும்‌ அந்தச்‌ சிறிய சமையற்கட்டில்‌ நூறு பேர்‌ விருந்துக்குக்‌ 
குவிந்தன. முதல்‌ ஈற்றுக்‌ கன்றுடன்‌ மொழு மொழுவென்று நின்ற காரி 
எருமையைக்‌ குளிப்பாட்டி, மணிகள்‌ கட்டி அலங்கரிப்பதில்‌ ரங்கனின்‌ தந்தை 
ஈடுபட்டிருந்தான்‌. ஜோகியும்‌ ரங்கம்மையும்‌ ஹட்டிப்‌ பையன்களுடன்‌ குறுக்கும்‌ 
நெடுக்கும்‌ போவதும்‌, வெல்லமும்‌ பொரியும்‌ வாங்கித்‌ தின்பதும்‌, சிரிப்பதும்‌, 
விளையாடுவதுமாகக்‌ களித்துக்‌ கொண்டிருந்தனர்‌. 


ரங்கன மட்டும்‌, புது உள்ளாடை மேலாடை தரித்து, அலங்கரித்த பொம்மை போல்‌ 
நின்று கொண்டிருந்தான்‌. ஒன்றிலும்‌ அவன்‌ மனம்‌ செல்லவில்லை. தூரத்தில்‌, 
யானை மந்தை போல்‌ தெரியும்‌ குன்றுக்‌ கூட்டங்களுக்கும்‌ அப்பால்‌ அடர்ந்த 
கானகங்களுக்கு அப்பால்‌, தொட்டபெட்டா சிகரத்துக்கும்‌ பின்னே மறைந்திருக்கும்‌ 
ஒத்தை நகரை அவன்‌ ஏக்கச்‌ சிந்தனைகள்‌ வட்டமிட்ட வண்ணம்‌ இருந்தன. 


பல வண்ண மக்கள்‌ குழுமும்‌ இடம்‌, குதிரைகளும்‌ வண்டிகளும்‌ வீதிகளில்‌ ஓடும்‌ 
பட்டணம்‌. கடைகளில்‌ என்னவெல்லாம்‌ பொருள்கள்‌ இருக்குமோ? வெள்ளிக்‌ 
காசுகளுக்கு அவர்களிடம்‌ பஞ்சமே கிடையாதாம்‌. மேற்கே, ஜான்ஸன்‌ துரையின்‌ 
எஸ்டேட்டில்‌ தேயிலைச்‌ செடிகளையும்‌, காபிச்‌ செடிகளையும்‌ அவன்‌ ஒரு நாள்‌ 
போய்ப்‌ பார்த்ததில்லையா? லப்பையின்‌ காசுக்கடை, முறுக்கு, சுண்டல்‌ விற்கும்‌ 
கிழவி கடை எல்லாம்‌ அங்கே தான்‌ இருக்கின்றன. ஒரு துரையின்‌ 
தோட்டத்திலேயே எத்தனையோ மனிதர்கள்‌, எத்தனை எத்தனையோ துரைகளும்‌ 
துரைசானிகளும்‌ உள்ள ஒத்தை நகரில்‌, என்ன என்ன விந்தைகள்‌ ௨ண்டோ? அந்த 
அற்புத அதிசய நகரத்துக்கு அவன்‌ ஓடியே தீருவான்‌. ஆம்‌, ஹட்டியை விட்டு 
அவன்‌ போயே தீருவான்‌! 


ஒவ்வொரு நிமிஷமும்‌ நெருங்க நெருங்க அவன்‌ பரபரப்பு அதிகமாயிற்று. அடுத்த 

வாரம்‌, ஹெத்தப்பர்‌ கோயில்‌ புனித நெருப்பை அணைத்து விடுவார்கள்‌. மறுவாரம்‌ 
வன்னி கடைந்து, புதுத்‌ தீ மூட்டி, அவனைக்‌ கோயில்‌ எல்லையைக்‌ காக்கச்‌ சிறைப்‌ 
புகுத்தி விடுவார்கள்‌. 


மூக்கு மலையிலிருந்தும்‌, மணிக்கல்‌ ஹட்டியிலிருந்தும்‌ மாமன்‌ மாமிகள்‌, அத்தை 


முதலிய ஹவினர்‌ வந்து கூடினார்கள்‌. 


"நல்லா இருக்கிறீர்களா? நல்லா இருக்கிறீர்களா?" என்ற க்ஷேம விசாரணைகளும்‌, 
“வாருங்கள்‌, வாருங்கள்‌” என்ற வரவேற்புக்‌ குரல்களுமாக வீட்டில்‌ கலகலப்பு 
நிறைந்தது. 


மண்டை வெடிக்கும்‌ வெயிலோ, பனியோ அன்று இல்லை. குவிர்காற்று மெல்லத்‌ 
தவழ்ந்து சென்று உடலைச்‌ சிலிர்க்கச்‌ செய்து கொண்டிருந்தது. 


லிங்கையா காலையே நீராடி மடியுடுத்து, பால்‌ மனையைச்‌ சுத்தம்‌ செய்தான்‌. 
பெண்‌ மக்கள்‌ ஒதுங்கி நிற்க அவன்‌ பாற்கலங்களைத்‌ துலக்கி, சுடுநீரூற்றிக்‌ 
கழுவி வைத்தான்‌. தனியாக ஒரு மூங்கிற்‌ பாற்குழாய்‌ உண்டு. அது வழி வழி 
உபயோகித்த பாற்குழாய்‌. சுத்தம்‌ செய்து அந்தப்‌ பாற்குழாயை அம்மையென நின்ற 
எருமையின்‌ அருகில்‌, ரங்கனைக்‌ கையைப்‌ பிடித்து, லிங்கையா அழைத்து 


வந்தான்‌. அருகில்‌ நின்ற அண்ணனிடம்‌ பாற்குழாயைத்‌ தந்து, "அண்ணா, நீங்கள்‌ 
முதலில்‌ பாலைக்‌ கறந்து, பையனிடன பாற்குழாயைத்‌ தாருங்கள்‌” என்றான்‌. 


அண்ணன்‌ அதை வாங்கித்‌ தம்பியிடமே திருப்பித்‌ தந்தான்‌; “இருக்கட்டும்‌ தம்பி; 
நீதான்‌ மங்களகரமான கைகளை உடையவனாக இருக்கிறாய்‌. உன்‌ கைக்கு அவை 
மடி சுரப்பதை போல்‌ நான்‌ எங்கும்‌ பார்க்கவில்லை. நீயே அவற்றை பேணுகிறாய்‌. 
நீயே பாலை முதலில்‌ கறந்து, ஆசி கூறிப்‌ பையனின்‌ கையில்‌ 'ஹொணே'யைக்‌ 
கொடு” என்றான்‌. 


தம்பி குழுமியிருக்கும்‌ பெரியவர்களைப்‌ பார்த்தான்‌; நிசப்தம்‌ நிலவியது. 
அண்ணன்‌ பக்கம்‌ மீண்டும்‌ பார்வையைத்‌ திருப்பினான்‌ தம்பி. 


“நீங்கள்‌ மூத்தவர்‌, அண்ணா, நீங்கள்‌ தருவது சம்பிரதாயம்‌” என்றான்‌, 
தொண்டைக்‌ கரகரக்க. 


“இருக்கும்‌. மாமா, பெரியவராக நீங்கள்‌ சொல்லுங்கள்‌. மல்லண்ணா நீங்கள்‌ 
சொல்லுங்கள்‌. குடும்பத்தில்‌ நான்‌ மூத்தவன்‌ என்பது பேருக்குத்தான்‌. என்‌ 
தலையில்‌ பொறுப்பைச்‌ சுமத்தாதீர்கள்‌. நான்‌ கட்டுக்களில்‌ அகப்பட 
விரும்பவில்லை. வீட்டுப்‌ 'பலப்பெட்டி'யை எவன்‌ நிரப்பப்‌ பாடுபடுகிறானோ, இளம்‌ 
பிள்ளைகளுக்கு வழிவழியான பண்பாட்டையும்‌ உழைப்பையும்‌ எவன்‌ தன்னுடைய 
நடத்தையால்‌ கற்றுக்‌ கொடுக்கிறானோ, அவனே மூத்தவன்‌, அவனே உரியவன்‌. 
என்‌ கையால்‌ என்‌ கொட்டில்‌ பெருகவில்லை; நீயே கொடு; தட்டாதே” என்றான்‌ 
அண்ணன்‌. 


மூக்குமலை மாமனும்‌, கரியமல்லரும்‌, “ஆமாம்‌, அதுவே சரி; நீயே அதைச்‌ செய்‌, 
லிங்கா. பாற்குழாயை வாங்கிக்‌ கொள்‌!” என்றனர்‌. லிங்கையா தட்டமுடியாமல்‌ 
'ஹோணே' என்ற அந்தப்‌ பாற்குழாயை இரு கைகளையும்‌ நீட்டிப்‌ பெற்றுக்‌ 
கொண்டான்‌. கிழக்கு முகமாக அவன்‌ அமர்ந்து, அந்தப்‌ புனிதமான சடங்கை 
ஆரம்பித்தான்‌. 





ஜோகிக்கு, தந்‌ைத மாடுகளைக்‌ கறக்கப்‌ பாரக்கையில்‌ கைகளும்‌ விரல்களும்‌ 
துடிக்கும்‌. மந்திர மாயம்‌ போல்‌ அவன்‌ தந்‌ைத கை வைக்கையிலேயே பாற்குழாயில்‌ 
வெண்ணுரை எழும்பிப்‌ பால்‌ பொங்கி வருவதைப்‌ போல்‌ நிரம்பி வரும்‌. வரம்பை மீறி 
அது பொங்கி நிற்கும்‌ சமயம்‌, ஆடாமல்‌ அசையாமல்‌ அவன்‌ பாற்கலத்தில்‌ மெள்ளச்‌ 
சேர்ப்பான்‌. 


இன்றும்‌ ஜோகி, கண்களில்‌ ஆவல்‌ ஒளிரப்‌ பார்த்துக்‌ கொண்டிருந்தான்‌. 
கன்றுமுட்டி, எருமை மடி சுரந்ததும்‌, பாற்குழாயை இடுக்கிக்‌ கொண்டு, பால்‌ 
கறக்கும்‌ விதம்‌ காட்டி, முக்காலும்‌ நிரம்பிய பாத்திரத்தை லிங்கையா ரங்கனிடம்‌ 
தந்தான்‌. 


ரங்கன்‌ அதை ஏந்திக்‌ கொண்டு, சிறிய தந்தை காட்டியபடி, படபடக்கும்‌ நெஞ்சும்‌ 
நடுங்கும்‌ விரல்களுமாய்‌, பாலைக்‌ கறக்க முயன்றான்‌. பேருக்கு இரண்டு பீர்‌ கான்‌ 
கிடைத்தது. 


கறந்த பாலை எடுத்துக்‌ கொண்டு அவன்‌ வீட்டுக்குள்‌ நுழைகையில்‌, அனைவரும்‌ 
வழி விட்டு ஒதுங்கி நின்றனர்‌. மாதி, தலைவனுக்கு ofu உஊண்கலமாகிய பெரிய 
வெண்கல வட்டிலையும்‌, வேறு கலங்களையும்‌ கொண்டு வைத்து ஒதுங்கி 
நின்றாள்‌. 


“முதலில்‌ பெரிய வட்டிலில்‌ பாலை விடு. இன்று முதல்‌ இந்த வீட்டுப்‌ பொறுப்பில்‌ நீ 
பங்கு கொள்கிறாய்‌. குடும்பத்துக்கு. வேண்டுமென்ற பாலைக்‌ கறந்து கா. எனக்கு 
எல்லாவித நலன்களும்‌ கூடட்டும்‌ என்று நம்‌ ஐயனை, இரிய உடையாரை வேண்டி 
விடு, ரங்கா!” என்றான்‌ சிற்றப்பன்‌. 


ரங்கனுக்கு எண்ணங்களும்‌ சொற்களும்‌ எழும்‌ கலகலப்பு உள்ளத்தில்‌ இருந்தால்‌ 
தானே? 


மாடு கறந்து கொண்டு, மண்ணை வெட்டித்‌ தானியம்‌ விதைத்துக்‌ கொண்டு 
ஹட்டிக்குள்‌ அழுந்திக்‌ கிடப்பதுதானா முடிவு? 


இல்லை, இல்லவே இல்லை. 


இல்லை, இல்லை என்று மனசு தாளம்‌ போட, அவன்‌ ஊ்கலத்தில்‌ பாலை ஊற்றிய 
போது, அவன்‌ கை நடுங்கியது. அவன்‌ கை நடுங்குவதைக்‌ கண்ட ஜோகியின்‌ 
கந்தை உதவியாகக்‌ கைநீட்டிப்‌ பிடித்துக்‌ கொள்ளுமுன்‌, பாற்குழாய்‌ ஆடிப்‌ பால்‌ 
கீழே சிந்திவிட்டது. 


லிங்கையாவுக்கு, நேரக்கூடாதது நேர்ந்து விட்டாற்‌ போல்‌ நெஞ்சு திடுக்கிட்டது. 
குழுமியிருந்தவர்கவின்‌ கசமுச ஒலிகள்‌ எழும்பின. லிங்கையா சட்டென்று அவன்‌ 
கையைப்‌ பிடித்து மற்றக்‌ கலங்களில்‌ பாலை ஊற்றினான்‌. இது நிகழ்கையிலேயே 
பெண்டிர்‌ பக்கம்‌ கசமுசவென்ற ஒலி வலுக்கத்‌ தொடங்கியது. புனிதமான சடங்கு 
நிகழ்கையிலே பெண்களின்‌ பேச்சு எழுவதா? மூக்குமலை மாமன்‌ கோப 
முகத்தினராய்‌ பெண்கள்‌ பக்கம்‌ நோக்கினார்‌. 


அந்தக்‌ கசமுசப்புக்குக்‌ காரணமும்‌ இதுதான்‌. நஞ்சம்மைக்குச்‌ சடங்கு 
மைத்துனன்‌ வீட்டில்‌ வைத்துச்‌ செய்வதிலேயே இஷ்டமில்லை. அந்த வீட்டில்‌ 
பால்மனை இல்லையா, ஊண்கலம்‌ இல்லையா? அதை அல்லவா முதலில்‌ 
வைத்துப்பாலை ஊற்றச்‌ செய்ய வேண்டும்‌? அவனுக்குத்‌ தன்மனைக்கு எதையும்‌ 
தேடி வரும்‌ பொறுப்புக்‌ கிடையாதா? முதலில்‌ அண்ணன்‌, தம்பியையே செய்‌ என்று 
கூறியது போல்‌, தம்பி மனைவி தன்னிடமே அந்த உமையை விடுவாள்‌ என்று 
அவள்‌ பெரிதும்‌ எதிர்ப்பார்த்திருந்தாள்‌. மரியாதைக்குக்‌ கூட அல்லவா அவள்‌ 
அதை மொழியவில்லை? அவர்கள்‌ செய்வன எல்லாம்‌ சூழ்ச்சிகள்‌ இல்லையா? 
பையனையுங்‌ கூட குடும்பத்துக்குப்‌ பிடுங்கிக்‌ கொள்கிறார்களா? 


தன்‌ அதிருப்தியை அவள்‌ வெளியிட்டுவிட்டாள்‌. 


மூக்குமலை மாமி முன்‌ வந்து சமாதானமாக, “அந்த மனைக்குச்‌ சென்று 
அங்கேயும்‌ பால்‌ ஊற்றட்டும்‌” என்றான்‌. 


"இருக்கட்டும்‌, இருக்கட்டும்‌” என்று கையமர்த்திய ஜோகியின்‌ கந்தை, சமையற்‌ 
பகுதிக்கு வந்து, எல்லாப்‌ 'பாண்டங்களிலும்‌ பாலைத்‌ தெளிக்கச்‌ செய்தான்‌. 
பின்னர்‌, எதிர்‌ மனைக்கும்‌ சென்றான்‌. முன்னதாக நஞ்சம்மை சென்று அங்கு 
ஊண்கலம்‌ எடுத்து வைக்கவில்லை. மாமியே எடுத்து வைக்க, பாலைத்‌ கெளிக்கச்‌ 
செய்தான்‌. பிறகு, குழுமியிருந்தவர்களில்‌ கந்தை மீதும்‌, தாயார்‌ மீதும்‌, 
பெரியவர்கள்‌ மீதும்‌ பாலைத்‌ தெளிக்கச்‌ செய்தான்‌. 


“வற்றாத பால்‌ வழங்க வளம்‌ பெறுவாய்‌; எருமைகளும்‌ பசுவினங்களும்‌ 
செழிக்கட்டும்‌” என்று ஒவ்வொருவரும்‌ ஆசிகள்‌ வழங்கினர்‌. பின்னர்‌ மீதியுள்ள 
பாலுடன்‌ சிற்றப்பன்‌ அழைத்துச்‌ செல்ல, ரங்கன்‌ பால்மனைக்குச்‌ சென்றான்‌. 
கைப்பாலை வைத்தான்‌. 


சடங்குகள்‌ இத்துடன்‌ நிறைவேறியதும்‌, “நாளையிலிருந்து நீதான்‌ இந்த 
எருமையைக்‌ கறக்க வேண்டும்‌, ரங்கா!” என்றார்‌ தந்‌ைத. 


ரங்கனின்‌ முகம்‌ கார்கால வானை ஒத்திருந்தது. 
“பசி பையனுக்கு, முதலில்‌ அவனுக்கு ௨ணவு வையுங்கள்‌” என்றார்‌ கரியமல்லர்‌. 


பாலும்‌ வெல்லமும்‌ நெய்யும்‌ சேரந்த பொங்கலை மணக்க மணக்கத்‌ தையல்‌ 
இலையில்‌ (மினிகே இலைகள்‌) முதியவளான பாட்டி ரங்கனுக்குப்‌ படைத்தாள்‌. 
ரங்கனின்‌ விரல்கள்‌ இனிய ஊணவில்‌ அளைந்தன; சோறு ரசிக்கவில்லை. நெஞ்சு 
அடைத்தது. 


“ஏண்டா தம்பி, சாப்பிடு, பசி இல்லையா?” என்றாள்‌ பாட்டி. 


“தனியாகச்‌ சாப்பிடக்‌ கஷ்டமாக இருக்கும்‌. இல்லையா ரங்கா!” என்று லிங்கையா 
அருகில்‌ வந்தான்‌. 


இதற்குள்‌ பெரிய ஊ்கலங்களையும்‌, தையல்‌ இலைகளையும்‌ கொண்டு வந்து 
மாதி எல்லோருக்கும்‌ வைத்து அமுது படைக்கலானாள்‌. நாலைந்து பேர்களாய்‌ ஒரு 
குடும்பமாய்ப்‌ பழகியவர்களாய்‌, ஒவ்வொரு கலத்தைச்‌ சுற்றி அமர்ந்தனர்‌. இனிய 
களியும்‌ சோறும்‌ குழம்பும்‌ மோருமாய்ப்‌ பெண்டிர்‌ பரிமாற அண்ணன்‌ தம்பி 
ஒற்றுமையைப்‌ புகழ்ந்த வண்ணம்‌ எல்லோரும்‌ ஊணவருந்தலயினர்‌. 


“எருமை நடந்துவிடுமா லிங்கையா?” என்று ஒருவர்‌ சட்டென்று கேட்டார்‌. 


இச்சமயம்‌ இதை ஏன்‌ நினைவுபடுத்துகிறான்‌ என்று நினைத்த லிங்கையா 
சட்டென்று முந்திக்‌ கொண்டு, “கால்‌ கூடினால்‌ நடந்து விடும்‌. நாலைந்து நாளில்‌ 
மெள்ளக்‌ கொட்டிலுக்குத்‌ தூக்கி வந்துவிடலாம்‌” என்றான்‌. 


முதல்‌ நாள்‌ முறைகாவல்‌ இருந்த ராமன்‌, “நேற்று நாய்‌ விடாமல்‌ குரைத்தது. 
அருவிக்கரைக்கு அப்பால்‌ கொள்ளி போல்‌ கண்கள்‌ தெரிந்தன. எனக்கு 
என்னவோ சந்தேகமாக இருந்தது. காட்டிலிருந்து ஏதோ மோப்பம்‌ அறிந்து 


வந்திருக்கிறது. நான்‌ ஈட்டி கொண்டு போகவில்லை. பயமாக இருந்தது” என்று 
விவரித்தான்‌. 


ஜோகியின்‌ கந்தை திடுக்கிடுகையிலே, “வேட்டைஇருக்கிறதா? இல்லை, நரி 
ஆட்டுக்கடா எதையானும்‌ பாரத்து விட்டுப்‌ புலி என்கிறாயா?” என்றான்‌ நான்காம்‌ 
வீட்டு போஜன்‌. 


“அட, அத்தனைக்‌ குருடா நான்‌? தொரியனைக்‌ கேட்டுப்‌ பார்‌!” என்றான்‌ ராமன்‌ 
ரோஷத்துடன்‌. 


லிங்கையாவுக்குக்‌ கவலை மேலிட்டது. 


“அப்படியானால்‌ சுற்றுக்‌ கிராமங்களில்‌ தெரிவித்து வேட்டைக்காரர்களை 
உஷார்படுத்தி அழைத்து வர வேண்டாமா? அருவிக்கரை வரையிலும்‌ 
வந்ததென்றால்‌ நம்‌ ஆடுமாடுகளுக்கு அபாயமில்லையா?” என்றான்‌. 


“சொல்லி அனுப்புவோம்‌” என்று கூறியபடியே கரியமல்லர்‌ எழுந்து கை கழுவப்‌ 
போனார்‌. அனைவரும்‌ உண்டு முடித்துத்‌ தாம்பூலம்‌ கரிப்பதும்‌ புகைபிடிப்பதுமாக 
வெளிப்‌ புல்‌ திட்டுக்கு வந்து விட்டனர்‌. இளைஞராக இருந்தவர்கள்‌, ஹெத்தப்பா 
கோயில்‌ முன்‌, மைதான மூலையில்‌ இருந்த உருண்டைக்‌ கல்லைத்‌ தூக்குவது 
பற்றிய பேச்சுக்களில்‌ உற்சாகமடைந்தவராய்‌ அங்கே சென்றனர்‌. ஜோகியின்‌ 
கந்தை, உண்டு முடித்ததும்‌ ஏதோ ஓர உந்தலால்‌ எருமை மேயும்‌ குன்றின்‌ பக்கம்‌ 
நடந்தான்‌. அவன்‌ முதல்‌ நாள்‌ மாலையில்‌ அதைப்‌ பார்த்ததுதான்‌. ஜோகி தினமும்‌ 
காலையில்‌ புல்லரிந்து கொண்டு செல்வான்‌. அன்றைக்‌ கோலாகலத்தில்‌ அவன்‌ 
போட்டானோ இல்லையோ? 


முட்டுப்‌ பாறையைக்‌ கடந்து லிங்கையா இறங்குகையிலே மாடு மேய்க்கும்‌ 
சிறுவர்கள்‌ இருவர்‌ ஓடி வந்தனர்‌. அவர்கள்‌ மரகதமலை ஹட்டியைச்‌ 
சேரந்தவரல்லர. 


“புலி புலி! அதா எருமையைக்‌ கடிச்சு, இழுத்திட்டுப்‌ போச்சு!” லிங்கையாவுக்கு 
அவனுள்‌ ஏதோ ஒரு மாளிகை குலுங்கி விழுந்தாற்‌ போல்‌ அதிர்ச்சி உண்டாயிற்று. 
உண்ட ஊவு குலுங்க, உணர்வு இருள, அவன்‌ ஓடினான்‌. 


புல்லின்‌ சரிவிலே அவன்‌ அமைத்திருந்த சாக்குக்‌ கூடாரத்திலே அவன்‌ கண்ட 
காட்சியை எப்படிச்‌ சகிப்பான்‌! 


எருமையின்‌ தலை தனியாகப்‌ பிடுங்கப்பட்டு, பாதி சிதைந்து இரத்தமும்‌ 
களரியுமாக இருந்தது. உடலில்‌ பாதி காணப்படவில்லை. அது வந்து இழுத்துப்‌ 
போன தடமாக அருவிக்கரை வரையிலும்‌ அப்பாலும்‌ இரத்தம்‌ சொட்டிப்‌ 


பெருகியிருந்தது. 


மண்ணிலும்‌ மந்தையிலும்‌ உயிரை வைத்திருந்த அந்தப்‌ பெருமகனின்‌ கண்களிலே 
நீர கோர்த்தது. 


இது எதைக்‌ குறிக்கிறது? புனிதச்‌ சடங்கை நிறைவேற்றும்‌ நாளிலே, இந்த அவலம்‌ 
எந்தத்‌ தீமையைக்‌ குறிக்கிறது? ஐயனே! 


அவன்‌ அந்த மண்ணில்‌ பிறந்து, நினைவு தெரிந்து, இப்படி ஒரு படுகளரியைத்‌ தன்‌ 
கண்களால்‌ கண்டதில்லையே! புலி, புலி என்பார்கள்‌. அஞ்சிக்‌ காபந்துகள்‌ 
செய்வார்கள்‌. ஒரே ஒரு முறை எப்போதோ மூன்றாம்‌ வீட்டு மல்லனின்‌ தாத்தா, 
சிறுத்தை ஒன்றை ஈட்டி எறிந்து கொண்டு வந்ததுண்டு. அது தவிர, ஜான்ஸன்‌ 
எஸ்டேட்‌ துரை கூட, இந்தப்‌ பக்கம்‌ புலி இல்லை என்று சொல்லிக்‌ கொண்டு 
காடையையும்‌ சிம்‌ முயலையும்‌ அல்லவோ சுட்டுக்‌ கொண்டு போகும்‌ 
செய்தி கேட்டிருக்கிறான்‌? அப்படியிருக்க பட்டப்பகலில்‌, புலி தோன்றி இப்படி ஒரு 
கோரத்தை நிகழ்த்திப்‌ போயிருக்கிறதே! இது புலிதானா? அல்லது மந்திரமா, 
மாயமா! 


ஒரு நினைவு அவனுள்‌ தோன்றி, உச்சந்தலையிலிருந்து உள்ளங்கால்‌ வரையிலும்‌ 
சிலிர்ப்பை ஒட்டியது. 


ரங்கன்‌ - ரங்கன்‌ இரிய உடையாருக்கு உகந்தவன்‌ அல்லனோ? 


'மகனே, ஜோகியல்லவா, நான்‌ தேர்ந்தெடுத்த பையன்‌? நீ ஏமாற்றுகிறாயே! என்று 
ஐயன்‌ கேட்கும்‌ கேள்வியா? ஈசுவரா, இதென்ன சோதனை?' 


கண்கள்‌ ஆறாய்ப்‌ பெருக, அவன்‌ அந்த இடத்திலேயே நின்றான்‌. சற்று நேரத்தில்‌ 
ஆண, பெண, குஞ்சு குழந்தைகள்‌, ஹட்டி அடங்கலும்‌ அங்கே ஓடி வந்தன. 


அப்படி வராதவன்‌, மன ஆறுதலும்‌ மகிழ்ச்சியும்‌ பரபரப்பும்‌ அந்தச்‌ சமயத்தில்‌ 
உடையவன்‌ ஒருவன்‌ இருந்தான்‌, ரங்கன்‌! 


1.8. 


வானம்‌ சோவென்று கொட்டித்‌ தீர்க்கும்‌ என்ற அளவில்‌ அடைக்கருக்கல்‌ 
இட்டிருந்தது. ஒரே கணத்தில்‌ பளீரென்று சூரியன்‌ 2தயமானால்‌ அந்த | மலைப்‌ 
பிரதேசம்‌ எப்படி ஒவிருமோ, அப்படி ரங்கனின்‌ இருதயத்தில்‌ கவிந்த ஏக்கக்‌ 
கவலைகள்‌ கரைந்து, அவன்‌ உடலிலும்‌ உள்ளத்திலும்‌ அளவற்ற சுறுசுறுப்பை 
உண்டாக்கியது அந்த நிகழ்ச்சி. பத்து நிமிஷ நேரத்துக்குள்‌, தான பிறந்து வளர்ந்து 
பழகிய மரகத மலையை விட்டு, கனவு கண்ட ஒத்தை நகரை எண்ணி, எவரும்‌ 
போகாத பக்கத்திலுள்ள ஒத்தையடிப்‌ பாதையில்‌ அவன்‌ ஓடிக்‌ கொண்டிருந்தான்‌. 
இடுப்பில்‌ முழுசாக இருந்த இரண்டு வெள்ளி ரூபாய்களும்‌, மூன்றே காலணாச்‌ 
சில்லரையும்‌ அவனுடைய ஓட்டத்துக்கு உயிரான வேகம்‌ கொடுத்தன. ‘sow!’ 
என்று வீட்டார்‌ அப்படி அப்படியே எல்லாவற்றையும்‌ போட்டுவிட்டு ஓடிய போது, 
பால்மனைக்குள்‌ ஒரு கலத்துக்குள்‌ பட்டுப்பை ஒன்றில்‌ சிற்றப்பன்‌ சேமித்து 
வைத்திருந்த பத்து ரூபாயிலிருந்து எடுத்த வெள்ளி ரூபாய்கள்‌ அவை. 
கட்டவிழ்ந்ததும்‌ ஓடும்‌ கன்று போல்‌ அவன்‌ திரும்பிப்‌ பாராமலே, வழியை 
நோக்காமலே தான்‌ ஓடினான்‌. டீ எஸ்டேட்டைக்‌ கடந்ததும்‌, மலை, காடு! 


எந்த மலை? எந்தக்‌ காடு? 


ரங்கன்‌ அந்தப்‌ பக்கத்தையே இதுவரையில்‌ அறிந்திருக்கவில்லை! கானகத்துள்‌ 
ஒற்றையடிப்‌ பாதையாகத்‌ தென்பட்ட இடத்தில்‌, இளங்கால்கள்‌ கல்லிலும்‌ 
முள்ளிலும்‌ குத்த, வேகமாக ஓடினான்‌. ஆங்காங்கே குறும்பரோ கோத்தரோ 
தென்பட்டால்‌ அவன்‌ அஞ்சிப்‌ பதுங்கிப்‌ பின்பு சென்றான்‌. மலை ஒன்றின்‌ மேல்‌ ஏறி 
அவன்‌ சுற்றும்‌ முற்றும்‌ பார்த்த போது, சூரியன்‌ இருந்த திசை கொண்டு, மரகத 
மலை எந்தப்‌ பக்கம்‌ இருக்கிறது, தேவர்பெட்டா எங்கே தெரிகிறது என்பதை அறிய 
முடிந்ததே தவிர, வண்ண விசித்திர ஒத்தை நகர்‌ வண்ண மயிலைப்‌ போல்‌ அவன்‌ 
கணமுன்‌ விரிந்து கிடக்கவில்லை. 


இருதயம்‌ படபடக்க, அந்த மலையையும்‌ கடந்து, ரங்கன்‌ ஓட்டமாக ஓடினான்‌. சிறு 
துணியில்‌ அவன முடிச்சிட்டு வந்திருந்த களியும்‌ பொரி உருண்டையும்‌ வெல்லமும்‌ 
குலுங்க, பின்னும்‌ ஒரு மலைச்சரிவில்‌ வந்து நின்றான்‌. கீழே ஒரு ஹட்டி இருந்தது. 
நெஞ்சத்‌ துணிவு மாய்ந்தது. கால்கள்‌ பின்னிக்‌ கொண்டன. எவரேனும்‌ தெரிந்து 
கொள்வார்களோ? அது என்ன ஹட்டியோ? அவனுக்கு உறவினரோ, 
சிற்றப்பனுக்குத்‌ தெரிந்தவரோ இருந்துவிட்டால்‌? 


ஹட்டியின்‌ அருகில்‌ செல்லாமலே அவன்‌ மீண்டும்‌ இறங்கிக்‌ கானக வழியில்‌ 


புகுந்தான்‌. இளம்‌ உள்ளத்தில்‌ கிலியை ஊட்டும்‌ விசித்திரமான ஒலிகள்‌ 
அவனுக்குக்‌ கேட்டன. 


“இரிய உடை ஈசரே, இன்று என்னைப்‌ பத்திரமாகச்‌ சேர்த்து விடுங்கள்‌. என்னை 
ஒத்தையில்‌ கொண்டு சேர்த்து விடுங்கள்‌” என்றெல்லாம்‌ “இரிய உடையம்‌ இல்லை' 
என்று மறுத்த ஊள்ளம்‌, அந்த இக்கட்டான நிலையில்‌ பாவங்களை மன்னிக்கச்‌ 
சொல்லி இறைஞ்சியது. 


புதர்களிலும்‌ பாறையின்‌ பக்கங்களிலும்‌ புலி ஒவிந்திருக்குமோ எனற கிலி 
அவனுக்கு ஈண்டாயிற்று. வெகுதூரம்‌ பல காடு மலைகளைக்‌ கடந்து அவன்‌ ஓடிய 
பிறகு, திக்குத்‌ திசை தெரியவில்லை. மரகத மலையோ, தேவர்‌ பெட்டாவோ அவன்‌ 
கணகளில்‌ படவில்லை. கழுகு மூக்குப்‌ போன்ற பாறையுடன்‌ ஒரு மலைதான்‌ 
அவனுக்கு முன்‌ இப்போது தெரிந்தது. இளங்கால்கள்‌ நோவ, அந்த 
வனாந்திரத்தில்‌ நிர்க்கதியாக வந்து நின்ற அவன்‌ கண்களில்‌ நீர்‌ பெருகியது. 


“ஐயனே, நான்‌ பொன்னுடன்‌ திரும்பி வந்து ங்கள்‌ கோயிலுக்கு நான்கு 
எருமைகள்‌ விடுவேன்‌. என்னைக்‌ காப்பாற்றும்‌!” என்று வாய்விட்டுக்‌ கதறினான்‌. 
சிறிது தேறி, ஒரு வேளை இரவுக்குள்‌ உயிரோடு இருக்கிறோமோ இல்லையோ என்ற 
நினைவுடன்‌, பொரி 2ருண்டையைத்‌ தின்று கொண்டே நடந்தான்‌. 
பொழுது தேயும்‌ சமயத்தில்‌, அந்தக்‌ குன்றின்‌ உச்சியில்‌ அவன்‌ நின்று 
பார்க்கையில்‌, அவன்‌ உள்ளத்தில்‌ தெம்பு பிறந்தது. வளைந்து சென்ற குன்றுகளின்‌ 
நடுவில்‌, பசுமையான புல்வெளி) வளைவான குறுகிய பொத்து போன்ற 
வாயில்களுடன்‌ ' கணக்‌' புல்லால்‌ வேயப்‌ பெற்ற குடிசைகள்‌; ஒரு புறம்‌ கல்‌ 
கட்டிடமான கோபுரம்‌; இன்னொருபுறம்‌ எருமை மந்தைகள்‌ நிற்கும்‌ கொட்டடி. 


தொதவர்‌ மந்து! மனிதவாடை தெரியாத கானகத்திலிருந்து, மக்கள்‌ 
குடியிருப்பைக்‌ கண்டுவிட்ட தைரியத்தில்‌ அவன்‌ அந்த மந்தையை நோக்கி 
நடந்தான்‌. புதுக்குளி அணிந்த பூசாரி அருவித்‌ துறைக்குப்‌ போய்‌ வரும்‌ வழியில்‌ 
அவனைச்‌ சந்தித்தான்‌; உற்றுப்‌ பார்த்தான்‌. ரங்கனுடனேயே நடந்தான்‌. 


தொதவன்‌ அவன்‌ மொழியில்‌ ரங்கனை ஏதோ விசாரித்தான்‌. ரங்கனின்‌ நெஞ்சம்‌ 
திக்திக்கென்று அடித்துக்‌ கொண்டது. மறுமொழியின்றி நேராக நடந்தான்‌. 
குடிசை ஒன்றின்‌ வாசலில்‌ வந்து உட்கார்ந்தான்‌. அந்தக்‌ குடிசை வாசலில்‌ கம்பளி 
போர்த்த கிழவி ஒருத்தியும்‌ இளைஞனான ஒருவனும்‌ அமர்ந்திருந்தனர்‌. 
ரங்கனுடன்‌ வந்த பூசாரி அவர்களைப்‌ பார்த்து ஏதோ பேசினான்‌. 
குடிசைக்குள்ளிருந்து வெண்ணெய்‌ பளபளப்பு மின்னும்‌ திரிக்கப்பட்ட 
கூந்தலையுடைய அழகி ஒருத்தி வந்தாள்‌. சற்றைக்கெல்லாம்‌ அங்கே கூட்டம்‌ 


அவனைச்‌ சுற்றிக்‌ கூடிவிட்டது. அவர்களுடைய மொழியில்‌ என்ன என்னவோ 
கேட்டு அவனைத்‌ திணற அடித்தார்கள்‌. 


ரங்கன்‌ மறுமொழியே பேசவில்லை. ஓடி வந்த களைப்பு. துணி முடிப்பிலிருந்து 
களியையும்‌ வெல்லத்தையும்‌ எடுத்துத்‌ தின்னத்‌ தொடங்கினான்‌. 


ஒரு கிழவன்‌ அருகில்‌ வந்து அவன்‌ தலையை நிமிர்த்தி. 


“ஹட்டியிலிருந்து வருகிறாயா? எங்கே வந்தாய்‌?” என்று அன்புடன்‌ ரங்கனின்‌ 
தாய்மொழியில்‌ வினவினான்‌. 


“எனக்கு ஒத்தை. அண்ணனுடன்‌ ஹட்டிக்கு வந்தேன்‌. எனக்கு மணிக்கல்ஹட்டி. 
அண்ணன்‌ முன்னே போய்விட்டான்‌. நான்‌ ஒரு ஒத்தைக்குப்‌ போக வேண்டும்‌. வழி 
தவறி விட்டது” என்று பொய்யை நிசமாக நடிக்கையிலே அவனுக்கு அழுகை 
வந்துவிட்டது. 


“வழி தானே தவறியது? போகட்டும்‌, காலையிலே ஒத்தை போகலாம்‌” என்று 
கிழவன்‌ ஆதரவாக அவனை சமாதானம்‌ செய்தான்‌. 


அன்றிரவு அவர்களின்‌ இளம்‌ விருந்தாளியாக இருந்து, ரங்கன்‌ சாமைச்‌ சோறும்‌ 
நெய்யும்‌ உண்டு, அந்த அடக்கமான குடிசையிலே உறங்கிய பிறகு, காலைக்‌ 
கதிரவனுடன்‌ தன்‌ ஒத்தைப்‌ பிரயாணத்தைத்‌ தொடங்கச்‌ சித்தமானான்‌. உன்‌ 
ஒரு தொதவ வாலிபன்‌ துணை வர, கதிரவன்‌ உச்சிக்கு வருமுன்பே ரங்கன்‌ 
ஒத்தையின்‌ எல்லையை அடைந்தான்‌. 


வளைவாக மலைகளைச்‌ சுற்றியும்‌ குறுக்கே பிளந்தும்‌ ஓடும்‌ சாலைகளின்‌ 
அழகைச்‌ சொல்ல முடியுமோ? மேட்டிலும்‌ பள்ளத்திலும்‌ எத்தனை எத்தனை 
கட்டிடங்கள்‌! சிலுவை உச்சியுடன தோன்றும்‌ மாதா கோயில்‌ கோபுரத்தைக்‌ கண்டு 
ரங்கன்‌ அதிசயித்தான்‌. அதுவும்‌ தொதவர்‌ கோயில்‌ போலும்‌! 


தெருக்களில்‌ எத்தனை துரைமார்கள்‌! பளபளக்கும்‌ டாங்கா வண்டிகள்‌; நிமிர்ந்து 
ராஜநடை போடும்‌ குதிரைகள்‌; தலைப்பாகை அணிந்த மக்கள்‌; நாய்களைப்‌ 
பிடித்துக்‌ கொண்டு செல்லும்‌ துரைசானிகளின்‌ ஒய்யாரந்தான்‌ என்ன! முள்ளுப்‌ 
பழம்‌ போன்ற உதடுகளும்‌, ஒரே வெள்ளைமேனியுமாய்‌ அவர்கள்‌ தெய்வப்‌ பிறவிகள்‌ 
போலும்‌! 


துணை வந்த தொதவனிடம்‌, “எனக்கு இனிமேல்‌ போகத்‌ தெரியும்‌” என்றான்‌ 


ரங்கன்‌. 
“இனி இப்படித்‌ தனியாக வராதே” என்ற பொருள்பட நோக்கிவிட்டு, அவன்‌ 
பாதையில்‌ இருந்த கடை ஒன்றில்‌ நின்றான்‌. 


ரங்கன்‌ பார்த்தது பார்த்தபடி திறந்த வாயுடன்‌ அதிசயித்து நின்றான்‌. தெருக்களில்‌ 
சுற்றினான்‌; 'பொட்டானிகல்‌' நந்தவனத்து ரோஜாச்‌ செடிகளைப்‌ பார்த்துப்‌ பார்த்து 
மகிழ்ந்தான்‌. கவர்னர்‌ மாளிகை வாசலில்‌ நின்ற மெய்காப்பாளர்களையும்‌ 

குதிரைகளையும்‌ எட்ட நின்று அச்சம்‌ தோய எட்டிப்‌ பார்த்தான்‌. பின்னும்‌ நடந்தான்‌. 
கடைவீதியில்‌ லாலாவிடம்‌ காலணாவுக்கு மிட்டாய்‌ வாங்கி ஆவல்‌ தீர ௬ுசித்துத்‌ 
தின்றான்‌. இரவு நெருங்கும்‌ வரையில்‌ இவ்விதம்‌ சந்தைக்‌ கடைகளின்‌ அருகில்‌ 
திரிந்தான்‌. 


இரவு கடும்பனி பெய்யுமே எங்கே முடங்குவது? மேலாடையை இறுகப்‌ போர்த்துக்‌ 
கொண்டு, ஒரு கடை வாசலில்‌ சுருட்டிக்‌ கொண்டு அன்றிரவு உறங்கினான்‌. 
மறுநான்‌ சந்தையில்‌ ஒரு கூடை வாங்கி வைத்துக்‌ கொண்டான்‌. காயும்‌ கறியும்‌ 
முட்டை மீன்‌ வகைகளும்‌ வாங்க அங்கே வரும்‌ வெள்ளைக்காரச்‌ சீமான்‌ 
சீமாட்டிகளைச்‌ சுற்றி “கூலி கூலிஸார்‌, கூலி!” என்று கூவிக்‌ கொண்டு வர, அவன்‌ 
ஒரே நாவில்‌ பழகிவிட்டான்‌. 


முதல்நாளே இரண்டணாச்‌ சம்பாதித்தான்‌. அதனால்‌ அவன்‌ அடைந்த 
மகிழ்ச்சிக்கு அளவில்லை. காசு! ஹட்டியில்‌ காசைக்‌ கண்ணால்‌ பார்க்க 
முடியுமோ? வெறும்‌ சாமைச்‌ சோறு, களி! 


அவன்‌ வெறுப்புடன்‌ 2தடுகளை மடித்துக்‌ கொண்டான்‌. கோயம்புத்தூர்ப்‌ 
பக்கத்திலிருந்து அந்த மலையில்‌ பிழைக்க வந்த மூதாட்டி ஒருத்தி ஆப்பம்‌ சுட்டு 
விற்றாள்‌. தம்படிக்கு ஒன்று. ஆறு ஆப்பங்கள்‌ காலை வேளையில்‌ அவன்‌ பதிவாகச்‌ 
சென்று தின்று வரலானான்‌. அவனுடைய சம்பாதனையில்‌ ஹட்டியில்‌ காணாத 
என்ன என்னவோ தின்பண்டங்களைத்‌ தின்ன முடிந்தது. 


அப்போது பனிக்காலமாதலால்‌ உருளைக்‌ கிழங்கும்‌ இலைக்கோசும்‌, பூக்கோசும்‌, 
களைக்கோசும்‌, முள்ளங்கியும்‌ சந்தையில்‌ வந்து குவிந்திருந்தன. வெள்ளைச்‌ 
சீமான்கள்‌ வந்து அந்தக்‌ கடைகளைச்‌ சுற்றி வரும்போதெல்லாம்‌ எல்லாக்‌ 
கடைக்காரர்களும்‌, தங்கள்‌ சரக்குகளின்‌ நயத்தையும்‌ அருமையையும்‌ கூறிக்‌ 
கூறிக்‌ கூவுவார்கள்‌. வியாபாரம்‌ அவரகளிடந்தான்‌ அநேகமாக ஆகும்‌. கூடை 
சுமந்து, கூலி வேலை செய்த ரங்கனுக்கு, அந்தச்‌ சந்தையில்‌ சுப்புபிள்ளையின்‌ 
சிநேகம்‌ கிடைத்தது. கோழி முட்டைகளும்‌, பூக்கோசு, இலைக்கோசுகளும்‌ அவன்‌ 
கூடையில்‌ வியாபாரத்துக்குக்‌ கொண்டு வருவான்‌. அவசரமாகப்‌ படிக்குப்‌ 


பாதியாகப்‌ போட்டுவிட்டுப்‌ போய்விடுவான்‌. ஒரு நாள்‌ ரங்கனே அவனுடைய பத்துப்‌ 
பூக்கோசுகளையும்‌ இருபது முட்டைகளையும்‌ விற்று, அவனிடம்‌ பணத்தைக்‌ 
கொடுத்தான்‌. 


ரங்கனுக்கு உல்‌ வணங்கி மண்ணோடு. இயைந்து உயிர்‌ வாழும்‌ நாட்டமே இல்லை. 
வெள்ளிப்‌ பணம்‌ சம்பாதிக்கும்‌ ஆசை அவனுக்கு விழுந்து விட்டது. அவனுக்கு 
வியாபாரத்‌ திறமையும்‌, காலை முக்காலாக்கிப்‌ பிழைக்கும்‌ சாமார்த்தியமும்‌ 
இருந்தன. இந்தக்‌ குணத்தைச்‌ சுப்புப்‌ பிள்ளை கண்டு கொண்டான்‌. 


வற்றல்‌ காய்சி எடுபிடிப்‌ பையனாக, மேஜர்‌ துரை பங்களாவில்‌ சில ஆண்டுகளுக்கு 
முன்‌ வேலைக்கு வந்த சுப்புதான்‌ சுப்புப்பிள்ளையாக, அரண்மனை போன்ற 
பங்களாவில்‌ குதிரைக்காரர்‌, குசினிக்காரர்‌, நாய்க்காரர்‌, பட்லர்‌, ஆயா முதலிய 
பணியாளரின்‌ படைக்கே தலைவனாகும்‌ நிர்வாகத்‌ திறமையை அடைந்திருந்தான்‌. 
துரை வீட்டு நிரவாகத்திலே அவன பிழைத்து திண்டுக்கல்லிலுள்ள குடும்பத்துக்கு 
பணம்‌ அனுப்பி, ஒத்தையில்‌ வீடொன்றும்‌ வாங்கிவிட்டானென்றால்‌, அவனுடைய 
சாமார்த்தியத்துக்கு அத்தாட்சி தேவையில்லை அல்லவா? துரை பங்களாத்‌ 
தோட்டத்தில்‌ காய்கள்‌ பயிராகும்‌. ஜாதிக்‌ கோழிகளின்‌ பண்ணை ஒன்று இருந்தது. 
அவற்றை ஒரே கணக்காக வைத்துக்‌ கொண்டு, பெருகுவதை அவ்வப்போது 
பணமாக்கும்‌ முயற்சியில்‌ அவனுக்கு ரங்கனைப்‌ போல்‌ ஒரு பையன்‌ தேவையாக 
இருந்தான்‌. நாளொன்றுக்கு ஒரு ரூபாய்க்கு மேல்‌ பையன்‌ சம்பாதித்துத்‌ தந்தால்‌ 
ஒரு நாளைக்கு அவனுக்கு ஓரணாக்‌ கொடுக்கக்‌ கூடாதா? அந்த ஓரணா. 
ரணடணாவையும்‌ பிச்சம்‌ பிடிக்க, சுப்புபபிள்ளை ஒரு வழியைக்‌ கையாண்டான்‌. 
“வண்டுச்சோலையில்‌ தான்‌ என்‌ வீடு இருக்கிறது. நீ மாலையில்‌ வீட்டுக்கு 
வந்துவிடேன்‌. இரவில்‌ ஊக்குச்‌ சாப்பாடு தந்துவிடுகிறேன்‌” என்றான்‌. 


ரங்கனுக்குக்‌ கசக்குமா? துரை பங்களாவிலிருந்தே அந்தப்‌ பங்கையும்‌ 
சுப்புப்பிள்ளை பெற்று வந்துவிடுவான்‌. சாமைச்‌ சோற்றுக்குப்‌ பின்‌ ஆப்பமும்‌ 
மிட்டாயும்‌ புளிக்‌ குழம்பும்‌ அரிசிச்‌ சோறும்‌ ரசித்த ரங்கனுக்கு, துரை பங்களாவில்‌ 
தயாராகும்‌ புலால்‌ உணவின்‌ ருசியும்‌ பழக்கமாயிற்று. 


வாழ்க்கை அவனுக்குப்‌ பிடித்திருந்தது. கையிலே, பையிலே செப்புக்‌ காசுகளும்‌ 
நிக்கல்‌ காசுகளும்‌ குலுங்கின. வெள்ளிப்‌ பணமாக எத்தனை நாட்கள்‌ செல்லும்‌! 


தன்‌ இனத்தார்‌ எவரேனும்‌ வந்தால்‌ கண்டு கொள்வரோ என்பதால்‌ அவன்‌ 
தலையில்‌ துணி சுற்றுவதை விட்டான்‌. முழுக்கைச்‌ சட்டை அணிந்து, ஆங்கிலமும்‌ 
தமிழும்‌ கொச்சையாகப்‌ பேசக்‌ கற்றான்‌. உதகை நகர வாழ்க்கையில்‌ துரிதமாக 
முன்னேறினான்‌. ஊரின்‌ நினைவே ரங்கனுக்கு எழவில்லை. 


1. 9. 


ரங்கன்‌ ஹட்டியை விட்டுச்‌ சென்ற பின்‌ இரண்டு பனிக்‌ காலங்கள்‌ வந்து போய்‌, 
இரண்டாவது வசந்தமும்‌ வந்து விட்டது. கீழ்மலை மாதுலிங்கேசுவரர்‌ கோயிலில்‌ 
அழல்‌ மிதிக்கும்‌ திருவிழா நிறைவேறி, பூமி திருப்பி, புது விதை விதைக்கும்‌ விழா 
நடைபெற்று, பயிரும்‌ வளர்ந்தாயிற்று. காய்ச்சலில்‌ கிடந்து புது இரத்தம்‌ ஊறும்‌ 
உல்‌ போல, வறண்ட மரங்களிலெல்லாம்‌ புதுத்‌ தளிர்கள்‌ தோன்றின. காய்ந்து 
கிடந்த புல்தரையெல்லாம்‌, திரை கடலோடித்‌ திரும்பும்‌ தந்தையை வரவேற்கத்‌ 
துள்ளிவரும்‌ இளம்‌ குழந்தை போல்‌ தவிர்த்துச்‌ சிரித்தது. இத்தனை நாட்களாக 
எங்கிருந்தனவோ என்று விந்தையுறும்‌ வண்ணம்‌ சின்னஞ்சிறு வண்ண மலர்கள்‌, 
புல்லிடுக்குகளில்‌ எட்டிப்‌ பர்த்து, அடக்கமான பெண்‌ குழந்தைகளைப்‌ போல இளம்‌ 
வெயில்‌ கள்ளமிலா நகை புரிந்தன. பற்கள்‌ கிடுகிடுக்கும்‌ தட்பம்‌ தேய்ந்து வர, 
இதமான வெதுவெதுப்பில்‌, இயற்கையன்னை, தான்‌ பெற்ற மக்களைச்‌ சீராட்டும்‌ 
மகிழ்ச்சியில்‌ மூழ்கியிருந்தாற்‌ போன்ற கோலம்‌ எங்கே பார்த்தாலும்‌ விளங்கின. 
காடுகளில்‌ வேட்டைக்காரர்‌, கோஷ்டி கோஷ்டியாகத்‌ தென்படுவார்கள்‌. தேவர்‌ 
பெட்ட சிகரத்திலும்‌ குமரியாற்றியின்‌ வீழ்ச்சியிலும்‌ மகிழ்வு பெற, வெள்ளை 
மக்கள்‌ தேடி வரும்‌ காலம்‌ வந்துவிட்டது. 


ஊரெல்லாம்‌ இன்பம்‌ கொண்டு வரும்‌ வசந்தகாலம்‌, சென்ற இரண்டு 
ஆண்டுகளாக ஜோகியின்‌ வீட்டில்‌ இன்பத்தைக்‌ கொண்டு வரவில்லையே! அந்த 
வீட்டில்‌ எத்தனை மாறுதல்கள்‌ நிகழ்ந்து விட்டன! 


அதிகாலையில்‌, புள்ளினங்களின்‌ இன்னொலியும்‌ கோழிகளின்‌ கூவலும்‌ 
கேட்குமுன்னமே ஜோகியின்‌ உறக்கம்‌ அன்று கலைந்து விட்டது. கூரையை 
அண்ணாந்து பார்த்த வண்ணமே படுத்திருந்தான்‌. மேலே, மூங்கிலாலான பரண்‌. 
அந்தப்‌ பரணில்‌ வீட்டுக்கு வேண்டிய தானியங்கள்‌, கிழங்குகள்‌ முதலிய 
பண்டங்களைச்‌ சேமித்து வைத்திருப்பார்கள்‌. அவனுடைய தந்தையின்‌ 
உடலுழைப்பாலும்‌, தாயின்‌ ஒத்துழைப்பாலும்‌ தானியங்களும்‌ குறையாமல்‌ 
எப்போதும்‌ அந்த வீட்டில்‌ நிறைந்திருக்கும்‌. ஜோகியின்‌ சிறு ஊள்ளத்தில்‌, இதுவரை 
கவலை குடியிருந்ததே இல்லை. 


'ரங்கனின்‌ வீட்டைப்‌ போன்றதன்று நம்‌ வீடு. எத்தனை பேர்‌ எப்போது வந்தாலும்‌ 
சோறும்‌ களியும்‌ கொடுக்கத்‌ தானியங்கள்‌ eos Hl’ என்பது அவனுள்‌ சிறு 
பருவத்திலேயே ஊன்றிய நம்பிக்கையும்‌ பெருமையுமாக இருந்தது. அந்த 
நம்பிக்கை இப்போது ஆட்டம்‌ கண்டுவிட்டது. ஒரு குறிஞ்சிக்குரிய ஆண்டுகள்‌ 
முழுவதும்‌ கடந்திராத பருவத்தினான அவனுடைய உள்ளத்தில்‌, குடும்பத்தைப்‌ 


பற்றிய பொறுப்பும்‌ கவலையும்‌ தாமாகப்‌ புகுந்து விட்டன. 


அண்ணாந்து. பரணையே பார்த்துக்‌ கொண்டிருந்தவன்‌, அருகில்‌ கம்பளியை 
இழுத்து மூடிக்‌ கொண்டு உறங்கும்‌ தந்தையைப்‌ பார்த்தான்‌. 


அவனுடைய தந்தை லிங்கையா இந்நேரம்‌ வரையிலும்‌ தூங்குவாரா? அதற்குள்‌ 
எழுந்து காலை பிரார்த்தனையுடன்‌ மாடுகளை அவிழ்க்கப்‌ போய்‌ விடுவாரே! அந்த 
மச்சிலுள்ள தானியம்‌ அடுத்த அறுவடை வரையிலும்‌ போதுமானதாக இருக்கலாம்‌. 
அதற்குப்‌ பின்‌? 


ஜோகியின்‌ பெரிய தந்தை இப்போதேனும்‌ வேலைக்குச்‌ செல்கிறானா? இல்லையே! 
மாறுதல்கள்‌, நஷ்டங்கள்‌ எல்லாம்‌ பெரியப்பனின்‌ வீட்டுக்குத்தான்‌ வந்தன. 
அவர்கள்‌ எருமையைத்‌ தான புலி கொண்டு போயிற்று; ரங்கன்‌ எங்கோ ஓடிப்‌ 
போனான்‌. 


ஆனால்‌, பெரிய தந்‌ைத முன்‌ போலவே ஊணவு கொள்கிறான்‌; மாலையில்‌ வீடு 
திரும்புகிறான்‌ தள்ளாடிய வண்ணம்‌. பெரியம்மை முன்‌ போலவே சத்தம்‌ 
போடுகிறாள்‌; சாபமிடுகிறாள்‌; மைத்துனன்‌ வீட்டிலிருந்து தானியமும்‌ பாலும்‌ 
பெற்றுப்‌ போகிறாள்‌. முன்போலவே ரங்கி அழும்‌ குழந்தையைக்‌ கையில்‌ பிடித்துக்‌ 
கொண்டு தன்னோடொத்த சிறுமிகளுடன்‌ ஓடி விளையாடுகிறான்‌. அவர்கள்‌ 
வீட்டில்‌ ஒன்றுமே இல்லை. 

ஆனால்‌, ஜோகியின்‌ வீட்டில்‌ மட்டும்‌ என்ன வந்தது? 


அன்று ரங்கனைக்‌ காணவில்லை என்று அறிந்ததும்‌ ஜோகியின்‌ கந்தை எப்படி 
அழுதான்‌; “இரிய உடைய ஈசா, நான்‌ தப்புச்‌ செய்தேன்‌. நான்‌ உன்னை ஏமாற்றப்‌ 
பாரத்தேன்‌. நீ என்னை ஏமாற்றி விட்டாயே! நான்‌ பாவி, நான்‌ பாவி!” என்று முட்டிக்‌ 
கொண்டல்லவா அழுதான்‌? ரங்கன்‌ மறைந்ததற்கும்‌ அவனுக்கும்‌ என்ன 
சம்பந்தம்‌? 


அவன்‌ அப்படி அழுத போது ஹட்டியே கூடி அவனைத்‌ தேற்றியது. கரியமல்லர்‌ 
நான்கு கிராமங்களுக்கும்‌ உனே ஆனனுப்பினார்‌. கோத்தைப்‌ பக்கம்‌ மாமன்‌ வீடு, 
அத்தை வீடு எங்குமே ரங்கனைக்‌ காணக்‌ கிடைக்கவில்லை. 


அப்படியானால்‌ ரங்கன்‌ எங்கே போயிருப்பான்‌? அவனுக்கு எப்படித்‌ துணிச்சல்‌ 
வந்திருக்கும்‌? மணிக்கல்லட்டியிலிருந்து அன்றொரு நாள்‌ வந்த பாருவின்‌ கந்தை 
ஒத்தையில்‌ கூட விசாரித்துப்‌ பாரக்ததாகவும்‌, காணவில்லை என்றும்‌ தெரிவித்து 
விட்டார்‌. ஒரு வேளை எருமையைக்‌ கொன்ற புலியே ரங்கனையும்‌ இழுத்துப்‌ 


போயிருக்குமோ? 


புலி நிசமான புலியோ, குறும்பரகளின்‌ ஏவலோ? இரண்டு ஆண்டுகளாகக்‌ 
குறும்பர்களுக்குப்‌ பெரியப்பன்‌ பங்கில்‌ மானியம்‌ கொடுக்கப்படவில்லை. அதனால்‌ 
அவர்கள்‌ கோபம்‌ கொண்டு தீங்கிழைக்கின்றனரோ? 


இப்படி நினைக்கையில்‌ ஜோகியின்‌ உடல்‌ நடுங்கியது. இம்முறை பயிர்‌ விளைவிக்க 
முடியாதபடி, அவன்‌ கந்தை நோயில்‌ விழுந்து விட்டானே, அதுவும்‌ குறும்பர்களின்‌ 
சூழ்ச்சியாக இருக்குமோ? 


சில நாட்களாகவே அவன்‌ தந்தைக்கு ஒரு விதக்‌ காய்ச்சல்‌ வருகிறது. அந்தக்‌ 
காய்ச்சல்‌ வரும்‌ போது உடலைத்‌ தூக்கித்‌ தூக்கிப்‌ போடப்‌ பற்கள்‌ கிடுகிடுக்க, 
GT நடுங்குகிறது. அம்மை அமுக்கிப்‌ பிடித்துக்‌ கொள்வாள்‌. எல்லா 
கம்பளிகளையும்‌ போட்டு மூடுவார்கள்‌. பின்னர்‌ அருகில்‌ உட்கார முடியாதபடி உல்‌ 
அனல்‌ பறக்கும்‌. கண்களை விழிக்காமல்‌ அவன்‌ பிதற்றுவான்‌. “என்‌ ஐயனே நான்‌ 
உங்களை ஏமாற்ற நினைத்தேன்‌. பாவி, பாவி!” என்றெல்லாம்‌ அலறுவான்‌. “அட 
ரங்கா, காப்பை எடுத்து எங்கேயடா ஒளித்து வைத்தாய்‌? காப்பை எடுத்த மாதிரி, 
பட்டுப்‌ பைப்‌ பணத்தையும்‌ நீதானே எடுத்திருக்கிறாய்‌?” என்று அதட்டுவான்‌. 
ஒவ்வொரு தடவை விழிகள்‌ கொட்டையாக உருண்டு விட, எழுந்து ஓடுவான்‌. ஒரு 
நாள்‌ இந்தக்‌ காய்ச்சல்‌ அவனை அலைத்து அழிக்கும்‌. மறுநாள்‌ இரவே, குளமாக 
வேர்த்து, காய்ச்சல்‌ விட்டு விடும்‌. காலையில்‌ சுடுநீரும்‌ கஞ்சியும்‌ அருந்தி, 
சோடையிழந்தவனாக அவன்‌ மாடுகளைக்‌ கறப்பான்‌. அதற்குள்‌ களைப்பு 
வந்துவிடும்‌. என்றாலும்‌, பகலில்‌ விளை நிலத்துக்குப்‌ போய்‌ மனசிலுள்ள 
ஆசையையே சக்தியாய்த்‌ திரட்டிக்‌ கொண்டு ஊழைப்பான்‌. மறுநாள்‌ பகலுக்கு 
மறுபடியும்‌ சொல்லி வைத்தாற்‌ போல்‌ அந்தக்‌ குளிரும்‌ காய்ச்சலும்‌ வந்துவிடும்‌. 


அண்டை வீட்டுப்‌ Guerre, அன்று ஜோகியிடம்‌, அம்மாதிரியான ஏவல்‌ காய்ச்சல்‌ 
அவனுடைய அத்தை மகனுக்கு வந்ததாகவும்‌, "குறும்பர்‌ தலைவனிடம்‌ சென்று 
பேசிக்‌ காணிக்கைகள்‌ வைத்த பிறகு காய்ச்சல்‌ போய்விட்டதாகவும்‌ 
கூறியிருந்தான்‌. அப்பனுக்கும்‌ அது மாதிரி ஏதும்‌ செய்யாவிட்டால்‌, அடுத்த 
ஆண்டு குடும்பம்‌ எப்படி நடக்கும்‌? முதல்‌ நாள்‌ முழுவதும்‌ அவனுக்குக்‌ காய்ச்சல்‌; 
எழுந்திருக்கவில்லை. அம்மையோ பாவம்‌! அவன்‌ கந்தை விகைத்திருக்கும்‌ 
சொற்ப நிலத்தில்‌ அவள்‌ அல்லவோ பாடுபடுகிறாள்‌! அலுப்பு; சலிப்பு; இன்னமும்‌ 
உறங்குகிறாள்‌. 


ஜோகி இத்தகைய கவலை பாயும்‌ எண்ணங்களுடன்‌ விழித்துக்‌ 
கொண்டிருக்கையில்‌ பாட்டி மெள்ள மெள்ளப்‌ பழக்கத்தில்‌ எழுந்து சென்றாள்‌. 


அவளுக்குக்‌ கண்பார்வை அவ்வளவு தெளிவில்லை. என்றாலும்‌, மகன்‌ 
படுத்துவிட்ட பிறகு தனக்குப்‌ பொறுப்பு அதிகமாகி விட்டது போல்‌ 
அதிகாலையிலேயே எழுந்து கொட்டிலில்‌ சாணத்தை வாரி, எருக்குழியை 
நிரப்புவதைத்‌ தன்‌ பொறுப்பாகக்‌ கொண்டு விட்டாள்‌. 

“அம்மே!... அம்மா...!” கந்தை ஈன சுரத்தில்‌ முனகியது கேட்டு, ஜோகி அருகில்‌ 
சென்றான்‌. சிறு விழிகளில்‌ பரிதாபமும்‌ கவலையும்‌ தேங்க, “அப்பா!” என்றான்‌. 


“பாட்டி எழுந்தாச்சா? சுடுநீர்‌ - தாகமாயிருக்கிறதே?” என்று சைகை காட்டினான்‌ 
லிங்கையா. 


ஜோகி பாட்டியை அழைக்கவில்லை; அம்மையையும்‌ அழைக்கவில்லை. துள்ளி 
ஓடினான்‌. சருகுகளையும்‌ சுள்ளிகளையும்‌ போட்டு அடுப்பில்‌ தீ மூட்டினான்‌; 
பானையிலிருந்து நீரெடுத்துப்‌ பல்லாயை அடுப்பில்‌ வைத்தான்‌. 


அடுப்புச்‌ சுள்லிகள்‌ வெடித்த சத்தமும்‌, புகையும்‌ மாதியை எழுப்பி விட்டன. மேல்‌ 
முண்டையும்‌, தலை வட்டையும்‌ சரியாக்கிக்‌ கொண்டு பரபரப்புடன்‌ அடுப்படிக்கு 
வந்தாள்‌. “ஜோகி! நீயா?” 

“அப்பா சுடுநீர்‌ கேட்டாரம்மா; தாகமாக இருக்கிறதாம்‌.” 


“என்‌ கண்ணே!” என்று கூறிய அவள்‌, மைந்தனின்‌ முகத்தோடு தன்‌ முகத்தைச்‌ 
சேர்த்துக்‌ கொண்டாள்‌. எத்தனை இதம்‌! எத்தனை ஆறுதல்‌! எத்தனை மகிழ்ச்சி! 


ஜோகியின்‌ கவலைகள்‌ கண்களில்‌ உருகி வந்தன. 


“எத்தனை நாளைக்கம்மா அப்பாவுக்குக்‌ காய்ச்சல்‌ அடிக்கும்‌? பெரியப்பாவைப்‌ 
போல்‌ அப்பாவும்‌ வேலை செய்யாவிட்டால்‌ நாம்‌ என்னம்மா செய்வோம்‌?” 


“அந்த ஈசன்‌ என்ன தான்‌ நினைத்திருக்கிறானோ?” என்று கூறிய மாதியின்‌ 
கண்களில்‌ ஈரம்‌ பசைத்தது. 


“அம்மா, பெள்ளி சொல்கிறான்‌, குறும்பர்‌ ஏவர்‌ வைத்து விட்டார்களாம்‌. நிசமாய்‌ 
இருக்குமாம்மா?” 


“மந்திரமோ, மாயமோ, நன்றாக இருந்த கிளைக்கு, இந்த வீட்டுக்குப்‌ பழுது 
வந்துவிட்டது. ஜோகி, தொரியனுடன்‌ போய்த்‌ தாத்தாவை அழைத்து வருகிறாயா? 
மணிக்கல்லட்டியிலிருந்து?” 


“தாத்தா வந்து ஐயனின்‌ காய்ச்சலை எப்படியம்மா போக்குவார்‌ ?” 
“மருந்து தருவாரடா குழந்தாய்‌?” 


இந்நிலையில்‌ பல்லாயில்‌ வைத்த நீர்‌ கொதித்தது. முதல்‌ நாள்‌ கொண்டு வந்த 


தேயிலையைப்‌ போட்டு, அந்த நீரை எடுத்து அவள்‌ ஆற்றிக்‌ கணவனுக்குக்‌ 
கொண்டு சென்றாள்‌. 


செழுங்கருமை கலந்து உரமேறிய மண்ணின்‌ நிறம்‌ போன்ற மேனி நிறம்‌ பசலை 
படர்ந்து வெளுத்து விட, கன்னங்களில்‌ எலும்பு முட்ட, அவன முகத்தைக்‌ 
கண்டதும்‌ மாதியின்‌ கவலைகள்‌ எத்தனை அடக்கினாலும்‌ அடங்காமல்‌ எழும்பின. 


“என்ன சொலலிக்‌ கொண்டிருந்தாய்‌ மாதி?” 


“ஒன்றும்‌ இல்லை” என்று அவள்‌ தரையை நோக்கினாள்‌; “இப்படியே போய்க்‌ 
கொண்டிருந்தால்‌ எத்தனை நாளைக்கு?” 


கண்களில்‌ நீர்‌ சுரப்பதை அறிந்த கணவன்‌, கசிந்தவனாய்‌ அதைத்‌ துடைத்தான்‌. 
“ஏன்‌ அழுகிறாய்‌? எனக்கு ஒன்றுமில்லை” என்றான்‌. 


“நான்‌ மணிக்கல்லட்டிக்கு ஐயனுக்குச்‌ சொல்லி அனுப்புகிறேன்‌. பிடிவாதம்‌ 
செய்யாதீர்கள்‌. நம்‌ எருமைகளை ஒட்டிக்‌ கொண்டு அங்கே போய்விடுவோம்‌. 
எனக்கு இங்கே இருக்கவே பயமாக இருக்கிறது.” 


அவள்‌ மனசில்‌ படர்ந்த யோசனை இதுவே. கொத்தும்‌ முள்ளும்‌ பிடிக்கும்‌ கை 
நன்றாக இருந்தால்‌ எங்கேதான்‌ பிழைக்க முடியாது? அண்ணன்‌ குடும்பத்தையும்‌ 
தாங்கும்‌ சுமை கழிய வேண்டுமானால்‌, மரகத மலையை விட்டுப்‌ போகாமல்‌ 
முடியுமா? ஒரு பையன்‌ இருக்கிறான்‌; வயசுக்கு வந்து குடும்பத்துக்குப்‌ 
பொறுப்பாவான்‌ என்றிருந்த அற்ப சொற்ப நம்பிக்கையையும்‌ வற்ற அடித்துவிட்டுப்‌ 
பையன்‌ மாயமாய்ப்‌ போய்விட்டான்‌. இனி, நடக்கப்‌ பயிலும்‌ குழந்தை என்றைக்கு 
நடவுக்குப்‌ பெரியவனாவான்‌? 


மரகதமலை மண்ணை உதறிவிட்டுப்‌ போகும்‌ வரையில்‌ குடும்பத்துக்கு விடுதலை 
இல்லை என்றே அவன்‌ நினைத்தாள்‌. 


அவள்‌ எண்ணத்தை அறிந்ததும்‌ ஜோகியின்‌ தந்தை குரலில்‌ உறுதியுடன்‌, 
“ஒருவரையும்‌ வரச்‌ சொல்ல வேண்டாம்‌. என்னால்‌ இந்த இடத்தை விட்டு வர 


முடியாது” என்றான்‌. 


“அப்படியானால்‌ ஊங்கள்‌ அண்ணன்‌ குடும்பத்தை எங்கேயாவது போய்ப்‌ பிழைக்கச்‌ 
சொல்லுங்க.” 


“நீ என்னிடம்‌ இந்தப்‌ பேச்சை எப்படி மாதி எடுத்தாய்‌?” இருப்பதைப்‌ பகிர்ந்து 
வாழ்வது நம்‌ கடமை, பயந்து ஓடுவது கோழைத்தனம்‌ அல்லவா?” 


“ஒருவர்‌ சுகமாக இருக்க, ஒருவர்‌ சாவதா?” 
“நான்‌ இன்னொருத்தியைக்‌ கட்டியிருந்தேனானால்‌ நீ என்ன செய்வாய்‌, மாதி?” 
“இன்னொருத்தி பிள்ளைகளைப்‌ பெற்றுத்‌ தருவாள்‌; பூமியில்‌ வேலை செய்வாள்‌; 


வீண்‌ பேச்சுப்‌ பேசிச்‌ சண்டை போட்டு, இருக்கும்‌ பிள்ளையை விரட்ட மாட்டாள்‌!” 
என்றாள்‌ காரமாக. 





“பிள்ளையை அவள்‌ விரட்டவில்லை. நான்‌ விரட்டினேன்‌ மாதி, நான்‌ விரட்டினேன்‌. 
இரிய உடையார்‌ ஆணையை நான்‌ சரியாக ஏற்கவில்லை.” 


“மனப்பிராந்தியில்‌ நீங்கள்‌ இதையே சொல்லி என்ன பயன்‌?” 


“மாதி, நேற்று புலியுடன்‌ சண்டை செய்வது போல்‌ கனவு கண்டேன்‌. தாவி வந்து 
மேலே கைகளைப்‌ பிடுங்க வருகிறது. நான்‌ எதிர்த்து எதிர்த்து வீழ்த்துகிறேன்‌. 
அது பினனும்‌ பின்னும்‌ சாகாமல்‌ வருகிறது. நானும்‌ சாகாமல்‌ சளைக்காமல்‌ 
போராடுகிறேன்‌.” 


“அப்புறம்‌?” 


“அப்புறம்‌ முடிவே இல்லை. ஜோகி திரும்பினான்‌. கை சில்லென்று மேலே பட்டது. 
விழித்துக்‌ கொண்டேன்‌. ஜோகிக்கு அண்ணன்‌ கையைப்‌ போல்‌ தண்ணென்ற கை; 
சூடாகாத உடம்பு.” 


“ங்கள்‌ அண்ணனைக்‌ குழந்தையுடன்‌ ஏன்‌ ஒப்பிடுகிறீர்கள்‌? காலையில்‌ எழுந்து, 
என்னை எழுப்பாமல்‌, பாட்டியை அழைக்காமல்‌, தானே சுடுநீர்‌ காய்ச்சினான்‌. 
கன்றுகளையும்‌ மாடுகளையும்‌ அவிழ்த்து, இப்போது பாட்டிக்கு உதவியாகக்‌ குப்பை 


கூட்டுகிறான்‌. எனக்குக்‌ கண்ணீர்‌ வந்துவிட்டது. அவன்‌ உங்கள்‌ மகன்‌.” 
“கனவு, சண்டை முடியாமலே முடிந்து விட்டது. அதற்கு என்ன பொருள்‌ என்று 
புரிகிறதா ஊக்கு?” 


“இதற்கெல்லாம்‌ அர்த்தம்‌ உண்டா?” 


“நான்‌ வாழ்க்கையெல்லாம்‌ போராடப்‌ போகிறேன்‌. புலியை எதிர்த்து நிற்பது போல்‌ 
நிற்கப்‌ போகிறேன்‌! இந்த நோவோடு போராடிப்‌ போராடி சாகாமலே நிற்கப்‌ 
போகிறேன்‌.” 


இப்படியெல்லாம்‌ பேசாதீர்கள்‌" என்று கண்களில்‌ நீர முத்துக்கள்‌ சிதற, அவன்‌ 
வாயைப்‌ பொத்தியது அவள்‌ கரம்‌. 


“அழகும்‌ உடற்கட்டும்‌ பாரத்து, நூறு ரூபாய்‌ கொடுத்து உன்‌ அக்காளை மூத்த 
மகனுக்கு ஐயன்‌ கொண்டு வந்தார்‌. அந்த அழகும்‌ கட்டும்‌ நிலைக்கவில்லை; 
அழகில்லாமல்‌ மெலிந்த பெண்ணை மாமன்‌ எனக்குத்‌ தந்தார்‌. ஐம்பது வெள்ளி 
ரூபாய்க்கு, விலை மதிப்பில்லாத தங்கத்தைத்‌ தந்தார்‌. நான்‌ இப்படியே போராடிக்‌ 
கொண்டிருந்தால்‌, நீ வெறுக்க மாட்டாயே மாதம்மா?” 


“என்‌ ஜோகியை விட்டு நான்‌ போவேனா? இதெல்லாம்‌ என்ன பேச்சு? நம்‌ 
குழந்தையை இன்னோர்‌ அம்மா வந்து பார்க்க நான்‌ விட்டுப்‌ போவேனா? எனக்கு 
சங்கள்‌ இந்த உயிர்‌ இருக்கும்‌ இடம்‌ கோயில்‌. என்‌ குழந்தைகள்‌ அதில்‌ ஒளிரும்‌ 
தீபங்கள்‌.” 


மண்ணோடு விளையாடும்‌ அந்தக்‌ கைகள்‌ அவன்‌ கண்ணீரில்‌ நனைந்தன. 


சுள்ளென்று வெயில்‌ ஊறைத்த பின்‌ மெள்ள ஜோகியின கந்தை எழுந்து வந்தான்‌. 
பால்மனைக்குச்‌ சென்று மடியுடுத்திக்‌ கொண்டான்‌. மெலிந்த கைகளில்‌ 
பாற்குவளையுடன்‌ வீட்டுப்‌ பின்புறம்‌ எருமையினிடம்‌ வந்தான்‌. ஜோகி கன்றை 
அவிழ்த்து விட்ட போது எருமை, அருமை எஜமானனின்‌ கையை நக்கியது. 


அளவற்ற பலவீனத்தினால்‌ அன்று ஜோகியின்‌ தந்தையினால்‌ பாற்குழாயைக்‌ கூடச்‌ 
சரியாகப்‌ பிடிக்க முடியவில்லை. அவன்‌ கைகளுக்குத்தான்‌ மாடுகள்‌ பாலைப்‌ 
பொழுந்தனவே தவிர, அவன்‌ பலம்‌ ஓய்ந்து விட்டது. ஓர்‌ எருமை கறக்கு முன்‌ 
அவன்‌ உடலில்‌ இறுக்கம்‌ உண்டாயிற்று. பாத்திரத்தில்‌ பாழை ஊற்றியவன்‌, சோர்ந்து 
அங்கேயே சாய்ந்து விட்டான்‌. 


மாதி, பார்த்தவள்‌ பதறினாள்‌. அவன்‌ பாற்குவளை ஏந்தி மடியாடை தரித்து வரும்‌ 
நேரம்‌, எதிர்‌ நிற்கக்‌ கூடத்‌ தயங்கும்‌ அவள்‌, ஓடிச்‌ சென்று சுவருடன்‌ சாய்ந்த 
நிலையில்‌ தாங்கிக்‌ கொண்டாள்‌. 


“என்ன? ஐயோ! நான்‌ காகையண்ணனை வரச்‌ சொல்லியிருப்பேனே! உடல்‌ 
சில்லிட்டு வேர்க்கிறதே?” என்று அவள்‌ கண்ணீருடன்‌ மாமியைப்‌ பரபரப்புடன்‌ 
அழைத்தாள்‌. 


மாட்டுக்‌ கோலுடன்‌ நின்ற ஜோகி 'கோ' வென்று கதறியதைக்‌ கண்ட தந்‌ைத 
மெள்ளக்‌ கண விழித்து, அவனை உட்காரச்‌ சொல்லிச்‌ சைகை காட்டினான்‌. 


“மாதி” என்றான்‌. 

“என்ன?” 

“இன்று திங்கட்கிழமை அல்ல?” 
“ஆமாம்‌.” 


“ஜோகிக்குச்‌ சுடுநீர்‌ வைத்து முழுக்காட்டி , நல்ல துணிகள்‌ உடு; வெல்லம்‌ 
இருக்கிறதில்லையா? நீயும்‌ முழுகி விட்டுச்‌ சீனிப்‌ பொங்கல்‌ வை.” 


மாதி விழிக்கடையில்‌ உருண்ட நீரைச்‌ சுண்டி எறிந்தாள்‌. அவனுடைய உள்‌ எண்ணம்‌ 
புரிய அவளுக்கு நேரமாகவில்லை. அந்தப்‌ பையனுக்கு ஊர்‌ கூட்டி, கூடு, கூடாக'த்‌ 
தானியம்‌ சமைத்து விருந்து வைத்துச்‌ செய்த வைபவத்தை, இன்று தன்‌ 
மைந்தனுக்கு ஒரு கோலாகலமுமின்றிச்‌ செய்யப்‌ போகிறான்‌ லிங்கையா. இளஞ்‌ 
சிறுவன்‌ ஜோகி இப்போதே வீட்டுப்‌ பொறுப்பை ஏற்கப்‌ போகிறானா? 

“ஜோகி மிகவும்‌ சின்னப்‌ பையனாயிற்றே!” என்றாள்‌. 

“குறுக்கே பேசாதே. ஜோகிக்கு எருமை கறக்க மிக ஆசை இல்லையா ஜோகி?” 
“ஆமாமப்பா, ரங்கனுக்குச்‌ செய்த போதே நானும்‌ கறக்கிறேன்‌ என்றேனே!” 


“இன்று நீதான்‌ பால்மனைக்குப்‌ போகப்‌ போகிறாய்‌; போ, அம்மை சுடுநீர்‌ 
வைக்கையில்‌ அந்த எருமைக்குத்‌ கண்ணீர்‌ ஊற்று” என்றான்‌ லிங்கையா. 


ஜோகி மகிழ்ச்சியுடன்‌ ஓடினான்‌. 


அன்று முற்பகல்‌, வீட்டு வாசலில்‌ ஜோகி குளிப்பாட்டிக்‌ கொண்டு வந்து 
நிறுத்தியிருந்த எருமைக்கு அருகில்‌ மெல்ல வந்த கந்தை, 'ஹொணே'யில்‌ 
கொஞ்சம்‌ பாலைக்‌ கறந்தான்‌. மைந்தன்‌ கையில்‌ அதைக்‌ கொடுக்கையில்‌, 
'பஸவேசா, இன்று இந்தப்‌ பையன்‌ இந்த ஊிமையை ஏற்கட்டும்‌. இவனை ஐயனின்‌ 
நெருப்பைக்‌ காக்க நான்‌ கட்டாயமாக விடுகிறேன்‌. என்னை மன்னித்துவிடு. 
இந்தக்‌ குடும்பங்கள்‌ ஒரு குறையுமில்லாமல்‌ தழைக்கட்டும்‌' என்று மனம்‌ இறைஞ்சி 
நின்றது. 


ஜோகி இரு கைகளையும்‌ நீட்டிப்‌ பாற்குழாயைப்‌ பெற்றுக்‌ கொண்டான்‌. அவனுடைய 
பிஞ்சு விரல்கள்‌ வெகுநாள்‌ பழக்கப்பட்ட பணியைச்‌ செயவன போல்‌ இயங்கின. 
குவளையில்‌ பால்‌ வெண்ணுரையாகப்‌ பொங்கி வந்தது. 


2.1. (பபப பபபபபபபபபப 


பன்னிரண்டு ஆண்டுகளுக்கு ஒரு முறை கொள்ளும்‌ எழில்‌ வடிவில்‌, வளமார்‌ 
நங்கையாய்‌, வசந்தத்தில்‌ நாணிக்‌ கண்‌ பொத்தி நிற்கும்‌ வனச்‌ செல்வியாய்‌, நீல 
மோகினியாய்‌, வானவனின்‌ காதலியாய்‌ எழில்‌ நிறைந்து திகழ்ந்தது அந்த மலைப்‌ 
பிரதேசம்‌. கண்களுக்கெட்டிய தூரமெல்லாம்‌ ஒரே நீல மயம்‌; திரும்பும்‌ 
இடமெல்லாம்‌ குறிஞ்சித்‌ தேன்‌ உண்ணவரும்‌ வண்டுகளின்‌ ரீங்காரம்‌; அருவிக்‌ 
கலகலப்பின்‌ இனிமையை வர்ணிக்க இயலாது. காலமெல்லாம்‌ கண்‌ கொட்டாது 
நோக்கி நிற்கும்‌ மலைக்‌ காதலியை வானம்‌ இறங்கி வந்து 
பன்னிரண்டாண்டுகளுக்கு ஒரு முறை தழுவிப்‌ போகுமோ? உடல்‌ சிலிர்த்த மலை 
நங்கையின்‌ உடலெல்லாம்‌ பூந்துளிகளாகப்‌ படிந்து மலர்ந்திருக்கும்‌ அழகு, அந்த 
வானவனின்‌ மேனி நிறமோ? அன்றி, வானவனின்‌ மேனிக்‌ கொப்ப 
இயற்கையன்னை பன்னிரண்டு ஆண்டுகளாக நூற்று நெய்த நீலப்பூம்‌ 
பட்டாடையைச்‌ செல்வ மகளுக்கு அணிவித்து மணமகனின்‌ வருகைக்குக்‌ 
காத்திருக்கிறாளோ? மெல்லிய மேகச்‌ சல்லாத்துகில்‌ கொண்டு மேனியெழிலை 
மறைத்தும்‌ மறைக்காமலும்‌ கள்ள நகை புரியும்‌ கோலம்‌ கண்டு இளங்கதிரோன்‌ 
புன்னகை பூப்பது எதற்காக? “மடமகளே, உன்‌ காதலன்‌ நான்‌; வான்வெளியல்ல; 
நான்‌ இல்லாத வானவெளியில்‌ உயிர்‌ இல்லை. என்னைப்‌ பார்‌” என்று தான்‌ நகை 
பூக்கிறானோ? 


படிப்பை முடித்து விட்டுத்‌ தந்தையின்‌ ஊராகிய மணிக்கல்லட்டிக்கு வந்திருந்த 
கிருஷ்ணன்‌, ஊரின்‌ புறத்தே, கானக நடுவில்‌ குமரியாறு குதித்துக்‌ கீழே விழும்‌ 
காட்சியைக்‌ கண்ட வண்ணம்‌ உட்காரந்கிருக்கையில்‌, அவனுடைய மன ஓட்டத்தில்‌ 
இந்தக்‌ கற்பனை யூற்றுப்‌ பிரவாகமெடுத்துப்‌ பொங்கி வந்தது. அவன்‌ அவர்கள்‌ 
இனத்துக்கே, குலத்துக்கே, மண்ணுக்கே பெருமை உண்டாகும்‌ விதத்தில்‌, கீழ்‌ 
மலையிலும்‌ ஒத்தையிலுமாகப்‌ படித்துப்‌ பள்விப்‌ படிப்பை முடித்து விட்டுச்‌ 
சென்னைக்‌ கல்லூரியில்‌ பி.ஏ. பரிட்சையும்‌ எழுதி விட்டு, அந்த ஆண்டு மலைக்குத்‌ 
திரும்பியிருந்தான்‌. மரகத மலையில்‌ தாத்தாவின்‌ வீட்டிலேயே அவன்‌ குழந்தைப்‌ 
பருவம்‌ முழுவதும்‌ கழிந்திருந்ததால்‌, அங்கே தோன்றாத எண்ணங்களெல்லாம்‌ 
புதுமையாக இந்த இடத்தில்‌ தோன்றின. மேலும்‌, படிப்பு படிப்பு என்று கல்வியறிவின்‌ 
புதுப்‌ போதையுடன்‌ புகழேணியில்‌ ஏறிய வண்ணம்‌ வாலிபத்தை எட்டிப்‌ பிடித்துக்‌ 
கொண்டிருந்த நாட்களில்‌, மலையின்‌ வனப்புகளை எண்ணும்‌ அமைதி ஏது? 


பிற்பட்ட சமூகத்தினர்‌ என்ற வார்த்தையால்‌ அவன்‌ கண்ட வெளியுலகம்‌ குறித்த 
ஓர்‌ அடையாளம்‌, விடுமுறை தோறும்‌ மரகத மலைக்கு வரும்போதெல்லாம்‌, கல்வி, 
நாகரிகம்‌ என்று பண்படாத மக்களைக்‌ காணும்‌ போதெல்லாம்‌ - அவன்‌ மனசில்‌ 
தைத்தது மட்டும்‌ உண்மை. அவன்‌ இப்போது கல்வி என்ற ஏணியில்‌ ஏறிக்‌ 
குறிப்பிட்டதொரு லட்சியத்துக்கு வந்து விட்டான்‌. ஓய்வாக அம்மை, அப்பன்‌, தம்பி, 
தங்கை என்று குலவ குடும்பத்தின்‌ இனிய கற்பனைகளும்‌ கனவுகளும்‌ மனசைக்‌ 
கிளர்த்தும்‌ காலம்‌; திரும்பும்‌ இடமெல்லாம்‌ இயற்கையின்‌ இளவேனிற்‌ கோலம்‌, 
தனிமையும்‌ கூடி வந்த போது, கற்பனைகள்‌ பொங்கியதில்‌ அதிசயம்‌ இல்லையே? 
உண்மையில்‌ அந்த இளங்காலை வேலையில்‌, குமரியருவி வீழும்‌ காட்சியைப்‌ 
பாரத்துக்‌ கொண்டு மனதைத்‌ தன்‌ போக்கான கற்பனைகளில்‌ படர விடுவதே 
அவனுக்குக்‌ கடந்த இரண்டு மூன்று நாட்களாக வழக்கமாக இருந்து வருகிறது. 


மலைக்கு அப்பாலுள்ள மக்களையும்‌, பல வண்ண நாகரிகங்களையும்‌ கிருஷ்ணன்‌ 
கண்டதும்‌ அவற்றில்‌ மோகம்‌ கொண்டதும்‌ ஓரளவில்‌ உண்மையே. வண்ண 
வண்ணச்‌ சேலைகள்‌ தரித்துக்‌ கார்‌ குழலில்‌ மல்லிகையும்‌ முல்லையும்‌ சூடி, 
வெளியுலகில்‌ நடமாடிய பெண்களை முதல்‌ முதலில்‌ எத்தனை வியப்புடன்‌ அவன்‌ 
கண்டான்‌. நேரான பாதைகள்‌, மாடிக்‌ கட்டிடங்கள்‌, கல்லூரிகள்‌, கடை 
கண்ணிகள்‌, விரிந்து பரந்த நீலக்கடலைத்‌ தழுவி வரம்போடு அடக்கி 
வைத்திருக்கும்‌ அழகிய மெரினாக்‌ கடற்கரை எல்லாவற்றையும்‌ புதுமைக்‌ 
கண்களுடன்‌ கண்டு அதிசயித்திருக்கிறான்‌. 


ஆனால்‌, சொந்த மலையின்‌ கவர்ச்சி என்றும்‌ புதுமை வாய்ந்ததன்றோ? அதன்‌ 
புதுமை என்றுமே மங்குவதில்லை. பருவங்கள்‌ மாறி மாறி மலைப்‌ பூமியை எவ்வளவு 
அழகாகக்‌ காத்து வருகின்றன! 


ஒருவேளை அழகிய இயற்கையில்‌ ஒன்றிவிட்டதனால்தான்‌, அந்த மலைமக்கள்‌ 
வாழ்க்கையில்‌ முன்னேறவில்லையோ? தங்கள்‌ சமூகம்‌ ஓரளவில்‌ நிறைவு கொண்ட 
சமுதாயம்‌ என்பதே கிருஷ்ணனின்‌ எண்ணம்‌. 


மண்ணைக்‌ கிளறித்‌ தானியம்‌ விளைப்பதும்‌, தொழுவதும்‌, உண்பதும்‌, 
பெண்டிரைச்‌ சேர்த்து மக்களைப்‌ பெருக்குவதும்‌ தவிர, வாழ்வில்‌ ஏதுமில்லை, 
வேண்டாம்‌ என்ற நிறைவு. 


இந்த நிறைவு முன்னேற்றத்தைத்‌ தடுக்கிறதென்று கிருஷ்ணன்‌ அப்போது 
எண்ணவில்லை. முன்னேற்றம்‌ என்ற சொல்லையே அவன்‌ சிந்திக்கவில்லை. 
ஆனால்‌, வேறு ஏதும்‌ நாம்‌ வாழ்வில்‌ பெற வேண்டும்‌ என்ற தாகம்‌ இல்லாதது, 
இன்னும்‌ எத்தனை எத்தனை மேன்மைகளையும்‌ இன்பங்களையும்‌ 


அடையாதவர்களாக ஆக்கி விடுகிறது? எழுத்தறிவும்‌ கல்வியறிவும்‌ எத்தனை 
எத்தனை இன்பங்கள்‌! பல கற்றும்‌ பல கேட்டும்‌ சிந்திக்கத்‌ தெரிந்தவன்‌, 
காலத்தை எவ்வளவு பயனுடையதாக ஆக்கிக்‌ கொள்கிறான்‌! 


மலையை வான அரசனின்‌ காதலியாக எண்ணிப்‌ பார்த்த தன்‌ கற்பனையை 
ஊனிய போது கிருஷ்ணனுக்குப்‌ பேரானந்தமாக இருந்தது. காதல்‌ என்ற சொல்‌ 
நினைவில்‌ நிற்கவே, அவன்‌ உடல்‌ சிலிர்க்கக்‌ கண்களை மூடிக்‌ கொண்டான்‌. 
அவன்‌ தனக்குரிய அழகு மங்கையைத்‌ தான்‌ படித்திருந்த காவியங்களின்‌ 
நாயகிகளைப்‌ போலவும்‌, தன்னை நாயகனைப்‌ போலவும்‌ பாவித்துக்‌ கொண்டான்‌. 
மாமன்‌ மகள்‌ என்று கூறிக்‌ கொள்ள அவனுக்கு மாமன்‌ இல்லை. தூர உறவான 
அத்தை ஒருத்தி தேன்‌ மலையில்‌ இருக்கிறாள்‌. அவளுடைய மகள்‌ ஒருத்திதான்‌ 
முறைப்‌ பெண்‌ என்று சொல்லக்‌ கூடிய நிலையில்‌ உண்டு. அவளை எப்போதோ 
நாலைந்து பிராயத்தில்‌ தீமிதித்‌ திருவிழாவில்‌ அவன்‌ பார்த்திருக்கிறான்‌. அவள்‌ 
இப்போது பருவ மங்கையாக இருக்கக்‌ கூடும்‌. அவள்‌ முகங்கூட அவனுக்கு 
நினைவில்லை. அவள்‌ இப்போது எப்படி இருப்பாள்‌? அவர்கள்‌ வழக்கப்படி, 
மார்புக்கு மேல்‌ வெள்ளை முண்டுத்தான்‌ உடுத்திருப்பாள்‌. இளவேய்கள்‌ போல்‌ 
தோள்கள்‌ தெரியும்‌. உருண்டையான கைகளில்‌ வெள்ளிக்‌ கடகங்களும்‌, தளிர்‌ 
விரல்களில்‌ மோதிரங்களும்‌ அணிந்திருப்பாள்‌. உச்சந்தலையை மூடி, வெளுப்பாக 
அவள்‌ கட்டிக்‌ கொண்டிருக்கும்‌ வட்டுக்குக்‌ கீழே, அடங்காத கருங்குழற்கற்றை, 
வட்டமதியன்ன முகத்தின்‌ அழகுக்கு அழகு செய்யும்‌. அரும்புப்‌ பல்‌ வரிசைகள்‌ 
தெரிய, பவள இதழ்கள்‌ விலக, அவனை ஓரக்கண்களால்‌ நிமிர்ந்து பார்த்துவிட்டு, 
அவள்‌ தலையைக்‌ குனியும்‌ போது!... குமரியாற்றின்‌ பேரோசைக்கு மேல்‌ 
கிண்கிணிச்‌ சிரிப்புக்களும்‌ பேச்சுக்களும்‌ தனித்து ஒலித்து அவனைச்‌ சிரிப்புடன்‌ 
எழச்‌ செய்தன. 


இரு மலைகளுக்கும்‌ இடையில்‌ குமரியாறு குதித்து வீழ்ந்து வட்டமிட்டுச்‌ சுழித்து 
ஓடும்‌ இடத்துக்கு, மேலிருந்து காடான செடிகளையும்‌ புதர்களையும்‌ விலக்கிக்‌ 
கொண்டு, இளமங்கையர்‌ கூட்டம்‌ ஒன்று நீராட வந்து கொண்டிருந்தது. 
இளவேனிற்‌ காலம்‌; ஒத்த பருவத்தினர்‌; சிரிப்புக்கும்‌ கலகலப்புக்கும்‌ ஏது பஞ்சம்‌? 


அங்கே மேலே பாறையில்‌ இளங்காளை ஒருவன்‌ அமர்ந்து தங்கள்‌ சிரிப்பையும்‌ 
கொம்மாளத்தையும்‌ காணக்கூடும்‌ என்ற நினைவே எழுவதற்கில்லாமல்‌ அவர்கள்‌ 
அந்த நதி மகளுக்கு மேல்‌ அட்டகாசம்‌ செய்தற்கள்‌. இளம்‌ பெண்களைக்‌ கண்டு 
வானக்‌ கதிரவனுக்கும்‌ உற்சாகம்‌ வந்துவிட்டது போலும்‌! அவன்‌ மேகத்திரையை 
உதறிவிட்டு, காட்டிலும்‌ மலையிலும்‌ சிறு சந்துகளிலும்‌ புகுந்து தன்‌ கிரணங்களால்‌ 
அந்த அருவிப்‌ பெண்ணையும்‌ மலரன்ன மங்கையரையும்‌ தழுவிக்‌ 
கொண்டிருந்தான்‌. இடையிடையே பாறைகளையும்‌ கற்களையும்‌ முட்டி மோதிக்‌ 


கொண்டு, பள்ளங்களில்‌ சுழித்துச்‌ சரிவுகளில்‌ பளிங்காகி இந்திரஜாலங்களைப்‌ 
புரியும்‌ ஆற்றிலே, நடுநடுவே பாறைகவில்‌ கால்களை நீரில்‌ போட்டுக்‌ கொண்டு 
உட்கார்ந்தவரும்‌, நுரைத்து அழுக்குப்‌ போக்கும்‌ 'வெக்கிச்‌ செடி' கொண்டு வந்து 
கல்லில்‌ அரைத்தவரும்‌, கரையில்‌ முன்னேற்பாடாகத்‌ தீமூட்டியவருமாக 
இருக்கையில்‌, ஒருத்தி மட்டும்‌ துணிச்சலாக இறங்கி முழுகிவிட்டு, மற்றவர்‌ மீது 
நீரை வாரி இறைத்தாள்‌. தீ ஸியாதபடி அவள்‌ இறைத்த நீர்‌ கரையில்‌ வாரி 
அடித்தது. தீமூட்டியவள்‌ ஓடி வந்து அவளைத்‌ துரத்தினாள்‌. அந்தத்‌ துணிச்சல்‌ 
காரி, சொட்டச்‌ சொட்ட, அரைத்த இலையைத்‌ தலையில்‌ தேய்த்துக்‌ கொண்டு 
நீண்டகுழல்‌ கருமேகங்களென நீர்ப்பரப்பில்‌ தெரிய முழுகினாள்‌. 


குளிரவில்லையோ? அல்லது பொறுத்துக்‌ கொள்ளும்‌ சக்தி அதிகமோ? 
தண்ணிரில்‌ அவள்‌ ஒருத்திதான்‌ அப்படித்‌ துளைந்தாள்‌. மற்றவர்களைக்‌ கேலி 
செய்து தண்ணீர்‌ சொட்டச்‌ சொட்ட நீரை வாரி இறைத்தாள்‌. மறுபடியும்‌ சருகுகள்‌ 
சேகரித்துத்‌ தீமூட்டிய நங்கைக்கு, அவள்‌ அட்டகாசம்‌ கோபத்தை வருவித்தது 
போலும்‌! அவளைத்‌ துரத்திக்‌ கொண்டே ஓடினாள்‌. துரத்துபவளின்‌ பிடிக்கு 
எட்டாமல்‌ விலக முயன்ற மங்கை, பின்னால்‌ பாறை சறுக்க, சுனைப்‌ போல்‌ 
தென்பட்ட இடத்தில்‌ தொப்பென்று விழுந்து விட்டாள்‌. 


பார்வைக்குச்‌ சிற்றருவியாக, பல இடங்களிலும்‌ முழங்கால்‌ நீரே ஓடுவதாகத்‌ 
தெரிந்தாலும்‌, அணை போல்‌ வட்டமாக இருந்த பாறைகளுக்கு நடுவே சுனைபோல்‌ 
நிரம்பியிருந்த இடத்தில்‌, நீரின்‌ ஆழம்‌ எவ்வளவு இருக்கும்‌ என்பதைச்‌ 
சொல்வதற்கில்லை. ஒரே சுழிப்பு, ஒரே வேகம்‌: காலை ஊன்றி வரமுடியாத 
வழுக்குப்‌ பாறைகள்‌. நல்ல ஆழத்தில்‌ சுழன்று சுழன்று அவள்‌ அபாயத்தில்‌ 
திக்குமுக்காடியதைக்‌ கண்டதும்‌ அவர்கள்‌ சிரிப்பும்‌ கலகலப்பும்‌ ஒரு நொடியில்‌ 
அடங்கி விட்டன. 


“ஐயோ!” என்ற கூக்குரலுடன்‌ அவர்கள்‌ செய்வதறியாமல்‌ கைகளைப்‌ பிசைகையில்‌ 
ங்கு ஒரு விந்தை நிகழ்ந்தது. 


உயரே, நதி விழும்‌ இடத்துக்குச்‌ சமீபத்திலிருந்து பார்த்துக்‌ கொண்டிருந்த 
கிருஷ்ணன்‌, அருவியோடுதான்‌ விழுந்து வந்தானோ என்ற வேகத்தில்‌ பகலில்‌ ஓடி 
வந்தான்‌; சுனையில்‌ குதித்தான்‌. கண்ணீரில்‌ மூழ்கி மூழ்கித்‌ தடுமாறும்‌ 
மங்கையைத்‌ தோளுக்கு மேல்‌ பூப்பந்து போல்‌ தூக்கிப்‌ பாறைக்கு அப்பால்‌ 
விடுத்தான்‌. பின்பு கரையோரம்‌ நகர்ந்து, வளைந்திருந்த மரக்கிளையைப்‌ பற்றிக்‌ 
கொண்டு எதிர்க்கரையில்‌ ஈரம்‌ சொட்டச்‌ சொட்ட ஏறி நின்றான்‌. 


விழுந்து எழுந்து தன்னைக்‌ காப்பாற்றியவன்‌ ஓர்‌ ஆண்‌ மகன்‌ என்பதை அறிந்த 


மங்கை, ஈரம்‌ சொட்ட எதிரக்கரையில்‌ நின்றவனை ஒரு முறை நிபிர்ந்து 
நோக்கினாள்‌. அவனும்‌ அவளைப்‌ போலவே தான்‌, அவளை அப்போதுதான்‌ யார்‌ 
என்று அறிகிறானோ? அவனையும்‌ அறியாமல்‌ இதழ்களில்‌ இளநகை அரும்பியது. 


குறும்புத்தனமெல்லாம்‌ கண்களுக்குள்ளேயே அடங்கி ஒடுங்கிவிட்டாற்‌ போன்ற ஓர்‌ 
ஒளி சிந்த, அவள்‌ தன்‌ ஆடைகளைப்‌ பிழிந்து கொண்டாள்‌. 


“திருஷ்ணண்ணன்‌!"” என்று ஒருத்தி குறுநகை செய்தாள்‌. 


"இவள்‌ தான்‌ பிடித்துத்‌ தள்ளிவிட்டாள்‌!” என்று பொய்க்கோபம்‌ கொண்டு 
புகன்றாள்‌ அவள்‌. 


“பார பார்‌, வேண்டுமென்றே விழுந்துவிட்டுப்‌ பழியைப்‌ போடுகிறாள்‌!” என்று 
சிரித்தாள்‌ தீ மூட்டியவள்‌. பின்னும்‌ சருகு சேர்த்துக்‌ கொண்டு. 


“இருக்கும்‌, இருக்கும்‌. இல்லையாடி பாரு? கிருஷ்ணனை மேலே பார்த்துவிட்டுத்‌ 
தானே தண்ணீரில்‌ விழுந்தாய்‌” என்றாள்‌ இன்னொருத்தி. 


“அப்படித்தான்‌, அப்படித்தான்‌!” என்று எல்லோரும்‌ குபீரென்று சிரித்துக்‌ கொண்டு, 
தீயில்‌ சருகுகளையும்‌ சுள்ளிகளையும்‌ போட்டார்கள்‌. 


பாருவுக்குக்‌ கன்னம்‌ சிவந்ததென்னவோ உண்மை. கருநீலமாகக்‌ குளிரில்‌ மாறிய 
அவள்‌ இதழ்கள்‌ தீயின்‌ பக்கலில்‌ வரவே அவசியம்‌ இல்லாதபடி ரோஜாவாக மாறின. 


அவரகள்‌ ஆடைகளை மாற்றிக்‌ கொண்டு வீடு திரும்பு முன்‌ கிருஷ்ணன்‌ வீடு 
சென்று விட்டான்‌. 


விரிந்த விழிகளுடன்‌ அவனை நோக்கிய அம்மை, “என்ன ஈரம்‌ இது?” என்றாள்‌. 


அம்மையானாலும்‌ மங்கையொருத்தியை நீர்ச்‌ சுழலிலிருந்து தப்புவித்ததைச்‌ 
சொல்லிக்‌ கொள்ள அவனுக்கு நாணமாக இருந்தது. “அருவிக்குப்‌ போனேன்‌. 
சுனையில்‌ ஆழம்‌ கொஞ்சமென்று இறங்கினேன்‌; நனைந்துவிட்டது” என்று 
சொல்லி, ஆடைகளை மாற்றிக்‌ கொள்ளப்‌ போனான்‌. 


விரிந்த விழிகளை மாறாமலே அம்மை நோக்கினாள்‌. எவ்வளவு உயரமாக வளர்ந்து 
விட்டான்‌! மாநிறத்தானென்றாலும்‌ பாட்டனைப்‌ போல நல்ல உயரம்‌; பெண்மையின்‌ 
சாயை படிந்த முகம்‌ வெயிலிலும்‌ குளிரிலும்‌ படாமல்‌ பூவாய்‌ வளர்ந்தவன்‌, படிப்பில்‌ 


தோய்ந்த உள்ளம்‌. 


அன்னை உள்ளம்‌ பெருமையில்‌ பூரித்தது. எத்தனை புத்தகங்கள்‌! எத்தனை 
ஆண்டுகள்‌ படித்து விட்டான்‌ அவள்‌ மகன்‌! அவனுக்கேற்ற பெண்‌ ஒருத்தி வர 
வேண்டுமே! அவள்‌ மண்ணைக்‌ கிளறி மாயவேண்டாம்‌. அவனுடைய புதுகைக்‌ 
கண்களுக்கு ௨௧க்க வேண்டுமே! பயிரிலும்‌ விளைவிலுமே கவனத்தை 
ஊன்றியிருக்கும்‌ கணவனின்‌ கவனத்தை அவள்‌ திருப்ப வேண்டும்‌. ௮வள்‌ வந்து, 
முற்றம்‌ நிறைய அவளுடைய மைந்தனின்‌ குழந்தைகள்‌ விளையாட அவள்‌ கண்டு 
களிக்க வேண்டும்‌. 


தாயின்‌ தீர்மானங்கள்‌ ஒருபுறம்‌ இருக்க, கிருஷ்ணன்‌ உடைமாற்றிக்‌ கொண்டு, 
வாசலில்‌ வந்து நின்றான்‌. 


அந்தச்‌ செண்பகப்பூ மேனிக்கு வியவள்‌ அவனுக்குப்‌ புத்தம்‌ புதியவளாகத்‌ 
தோன்றினாலும்‌ புதியவள்‌ அல்லள்‌. அத்தனை மங்கையருக்குமிடையே அவள்‌ 
ஒருத்திதான்‌ வட்டமதி முகத்தினளாக, அரசிளங்குமரி ஒருத்தியைப்‌ போல்‌ 
தோன்றினாள்‌. சின்னஞ்சிறு வயசிலிருந்தே அவன்‌ கண்டுவரும்‌ பாரு, இத்தனை 
அழகியாக எப்படி மாறினாள்‌? காதலைப்‌ பற்றிக்‌ கற்பனை செய்கையிலேயே இப்படி 
ஒரு நிகழ்ச்சி ஏன்‌ நேர்ந்தது? 


உள்ளத்துக்‌ குறுகுறுப்பு உடலெங்கும்‌ பரவியது. அந்தக்‌ குறும்புக்காரி, அவன்‌ 
நோக்கிய போதே, அவனைப்‌ புத்தம்‌ புதிதாகப்‌ பார்ப்பவளைப்‌ போல்‌ பார்த்தாளே, 
ஏன்‌? கல்வி கற்காவிட்டாலும்‌ அறியாமையே மங்கைக்கு ஓர்‌ அழகாக 
விளங்குமோ? 


'தனிப்பட்டவளாக, கொள்ளை அழகுடன்‌ அண்டையிலே நான்‌ காத்து நிற்பதை 
மறந்து, எவளோ தேன்மலைப்‌ பெண்ணைத்தானே நினைத்தாய்‌?” என்று அவள்‌ 
பொய்‌ கோபத்துடன்‌ மன அரங்கில்‌ நின்று அவனிடம்‌ கேட்டாள்‌. ‘h 
தேன்மலைக்காரியை நினைத்துக்‌ கொண்டு கற்பனை செய்த பெண நானே தவிர 
வேறு எவளும்‌ அல்லள்‌. தெரியுமோ? அப்படி நீ தேடினாலும்‌ அவள்‌ கிடைக்க 
மாட்டாள்‌?” மின்னலைப்‌ போல்‌ பாய்ந்து ஓடினாள்‌. 


கிருஷ்ணன்‌ உள்ளம்‌ இனிக்க, 2லகம்‌ மறக்க, சுனையில்‌ முழுகித்‌ தன்னுள்‌ புகுந்து 
விட்ட அவளுடைய எண்ணங்களிலேயே திளைத்துக்‌ கொண்டிருந்தான்‌. 


ones 


அன்று விடியும்‌ நேரத்திலிருந்தே, 'ஸ்நோடெளன்‌' பால்‌ பண்ணையில்‌ கெடுபிடியாக 
வேலை நடந்து கொண்டிருந்தது. பங்குனி. இருபது தேதியாகி விட்டது. கவர்னர்‌ 
துரையும்‌ சிப்பந்திகளும்‌ தகை வாசத்துக்கு வரும்‌ காலமாயிற்றே! கவர்னர்‌ 
மாளிகைக்கு வரும்‌ முதல்‌ 'ஸ்பெஷல்‌' வணடி முதல்‌ நாளே வந்து விட்டது. கவர்னர்‌ 
மாலிகைக்குக்‌ குத்தகையாகப்‌ பால்‌ கொடுக்கும்‌ பொறுப்பு 'ஸ்நோடெளன்‌' பால்‌ 
பண்ணையைச்‌ சேர்ந்ததாயிற்றே! வேளைக்குப்‌ பத்து முதல்‌ பதினைந்து புட்டிகள்‌ 
வீதம்‌ ஒரு நாளைக்கு மூன்று வேளை கறக்கும்‌ சீமைப்‌ பசுக்கள்‌ ஐம்பதும்‌, பத்துப்‌ 
பதினைந்து எருமைகளும்‌ அந்தப்‌ பால்‌ பண்ணையில்‌ இருந்தன. குட்டைக்‌ 
கொம்புகளும்‌, கறுப்பும்‌ வெளுப்புமாகச்‌ சடை சடையான உடலுடன்‌ தொங்கத்‌ 
தொங்க மடிகளுமாக 'ஸ்நோடெளன்‌' புல்வெளியில்‌ மனம்‌ போனபடி அந்தப்‌ 
பசுக்கள்‌ திரியும்‌. சீமையிலிருந்து வந்த வெள்ளைக்‌ கவர்னரின்‌ வீட்டுச்‌ 
சமையலறை நிர்வாகியாக வந்து மாசம்‌ ஐந்நூறும்‌ அறு நூறும்‌ சம்பளம்‌ வாங்கிக்‌ 
கொண்டிருந்தது துரையின்‌ முதல்‌ தாரத்தின்‌ மகன்‌ தான்‌ ஸ்நோடெனன்‌ பால்‌ 
பண்ணையின்‌ உிமையாளனான துரை. கவர்னர்‌ மாளிகைக்குத்‌ தேவையான பால 
விநியோகத்துக்கென்றே சர்க்கார்‌ உதவி பெற்று இயங்கும்‌ பண்ணை அது. 
கவர்னர்‌ துரை அவ்வப்போது சென்னைக்குச்‌ சென்றுவிட்டாலும்‌ சீமாட்டி 
இருப்பாள்‌. அவள்‌ மார்கழி மாசம்‌ கிறிஸ்துமஸுக்கு முதல்‌ வாரந்தான்‌ கீழ்தேசம்‌ 
செல்வாள்‌. அதுவரையில்‌ அவளுக்காக ஓர்‌ உலகமே மாளிகைக்குள்‌ இயங்கும்‌. 
ஸ்நோடெளன்‌ பால்‌ பண்ணையில்‌ பாலுக்கு அதுவரையில்‌ கிராக்கிக்குக்‌ 
குறைவில்லை. மீது இரண்டு மூன்று மாசங்களில்‌ துரை பாலை க்ரீமாக்கி, 
வெண்ணெயாக்கிச்‌ சென்னைக்கு அனுப்பி விடுவார்‌. 


இந்தப்‌ பால்‌ பண்ணையில்‌, காலையில்‌ வரிசையாகக்‌ கொட்டடியில்‌ மாடுகளைக்‌ 
கறக்கையில்‌ துரை வந்து பார்வையிடுவார்‌. பிறகு, பால்‌ அறையில்‌, பெரிய பெரிய 
தொட்டிகளில்‌, பஞ்சில்‌ வடிகட்டுவார்கள்‌. பின்னர்‌, எட்டு அல்லது பன்னிரண்டு 
புட்டிகல்‌ பிடிக்கும்‌ தூக்குப்‌ புட்டிகளில்‌ ஊற்றி விநியோகம்‌ செய்வார்கள்‌. 


பால்‌ விநியோகத்‌ தலைமைப்‌ பதவியில்‌ நின்ற ரங்கன்‌, அன்று காலையிலேயே 
ஆட்களை விரட்டிக்‌ கொண்டிருந்தான்‌. துரை இரண்டு நாட்களாக வேட்டைக்குச்‌ 
சென்றிருந்தார்‌. 


“ம்‌... ஆகட்டும்‌! எத்தனை நேரம்‌? டேய்‌ பெட்டா! இந்தப்‌ புட்டியைத்‌ தனியாக வை. 
ஸ்மித்‌ துரை பங்களாவுக்கு இது போக வேண்டும்‌. சீக்கிரம்‌ கவர்னர்‌ பங்களாவை 


முடித்து விட்டு, இதை எடுத்துப்‌ போ” என்று அவசர அவசரமாகப்‌ புட்டிகளில்‌ பாலை 
நிரப்பிக்‌ கொண்டிருந்தான்‌. 


பத்துப்‌ புட்டிகளுக்கு ஒரு புட்டி நீரென்று முன்னதாகவே விட்டு வைக்கத்‌ 
தேவையில்லை. அன்று துரை தான்‌ இல்லையே! அவ்வப்போது தாராளமாக ஊற்றிக்‌ 
கலந்தான்‌. காலை பத்து மணிக்குள்‌ பால்‌ விநியோகம்‌ முழுவதும்‌ முடிந்து விட்டது. 
நோட்டுப்‌ புத்தகத்தை எடுத்துக்‌ கணக்கை எழுதினான்‌. படியாத கையெழுத்தில்‌, 
“கவர்னர்‌ பங்களா 404 புட்டி, ஆஸ்பத்திரி 25 புட்டி, கார்டன்‌ துரை 8 புட்டி, டாக்டர்‌ 
துரை 10 புட்டி” என்று கூட்டிக்‌ கணக்கிட்டான்‌. இத்தனை புட்டிகளில்‌ பத்துப்‌ 
பதினைந்து புட்டி தண்ணீர்‌ கலந்தால்‌ தெரியப்‌ போகிறதோ? பத்துப்‌ புட்டிகளின்‌ 
விலை ஒரு ரூபாய்‌; ஒரு முழு வெள்ளிப்‌ பணமாயிற்றே? மாசம்‌ கிடைக்கும்‌ ஐம்பது 
ரூபாய்கள்‌, அவன்‌ துரைக்குத்‌ தெரியாமல்‌ மாளிகைக்கு வெளியே வைத்துக்‌ 
கொண்டிருந்த வாடிக்கை வீடுகளிலிருந்து வந்தன. 


பன்னிரண்டு ஆண்டுகளில்‌, இளமீசையும்‌ தடித்த உதடுகளும்‌, தந்திரத்தில்‌ 
புரண்டு எழுந்த விழிகளுமாக வளர்ந்து விட்ட ரங்கனைப்‌ பார்ப்பவர்கள்‌, அவனை 
அடையாளம்‌ கண்டு கொள்வது சிரமந்தான்‌. சுப்புப்பிள்ளையிடம்‌ திருட்டு 
மூலத்தில்‌ வியாபாரக்‌ கலை பழகி, திருட்டுக்‌ கிழங்கு வியாபாரம்‌ செய்து, 
திருட்டுக்‌ கோழிகள்‌ வளர்த்து, ரங்கன்‌ ஒரளவு உலக அநுபவத்தில்‌ புரண்டு எழுந்த 
நிலையில்‌, சுப்புப்பிள்ளை அவனைக்‌ கத்தரித்துக்‌ கொண்டு விட்டான்‌. பட்டுப்‌ 
பையில்‌ முடிந்து, பாறை இடுக்கில்‌ வெள்ளிப்‌ பணமாக ஒளித்து வைப்பதை அவன்‌ 
கண்டுவிட்டான்‌ என்று அறிந்த பிறகு ரங்கனுக்கும்‌ அவனுடன்‌ கூட்டு வைத்துக்‌ 
கொள்வதில்‌ விருப்பம்‌ இல்லை. 


கவர்னர்‌ மாளிகைத்‌ தோட்டத்துத்‌ துரையின்‌ வீட்டில்‌ கோழிகளுக்குத்‌ தீனி போட்டு 
அவற்றைப்‌ பார்க்கும்‌ பையனாகச்‌ சில ஆண்டுகள்‌ கழித்தான்‌. பின்பு பெரிய 
தோடத்தில்‌ பூ விற்பனைப்‌ பகுதியில்‌ மாறினான்‌. செண்டுகளும்‌ வளையங்களும்‌ 
கட்டவும்‌ ஜாடிகளில்‌ பூ வைக்கவும்‌ தெரிந்து கொண்டான்‌. ஆனால்‌ எங்கே 
மாறினாலும்‌ அவன்‌ பட்டு பையை மறந்துவிடவில்லை. குதிரைப்‌ பந்தய 
மைதானத்தில்‌ ஒவ்வொரு முறையும்‌ ஐந்து ரூபாய்‌ கட்டி அதிருஷ்டத்தைச்‌ 
சோதனை செய்வான்‌. நஷ்டம்‌ வந்தாலும்‌ லாபம்‌ வந்தாலும்‌ ஐந்துக்கு மேல்‌ வைக்க 
மாட்டன. சென்ற முறை “ஸ்வீட்‌'பில்‌ நான்கு நூறுகள்‌ விழுந்து அவன்‌ 


அதிருஷ்டத்தை உச்சிக்கு ஏற்றிக்‌ காட்டி விட்டது. 


இந்தப்‌ பன்னிரண்டு ஆண்டுகளில்‌, வண்டுச்‌ சோலைக்‌ குடிசையில்‌ நான்கு 
உயர்ந்த ரகக்‌ கோழிகள்‌, ஆறு ஆடுகள்‌, இரண்டு சீமைக்‌ கன்றுகள்‌ தவிர, கையில்‌ 
அறுநூறு ரூபாயும்‌ அவன்‌ வசம்‌ சேரந்திருந்தன. அந்தக்‌ குடிசைக்கு எட்டு 


ஆண்டுகளுக்கு முன்‌ அவன்‌ வந்தபோது வாசலில்‌ ஒரு வால்பேரிக்‌ கன்று 


கொணர்ந்து நட்டிருந்தான்‌. அது இன்று பூத்துக்‌ காய்த்துக்‌ குலுங்கிக்‌ 
கொண்டிருக்கிறது. 


பன்னிரண்டு ஆண்டுகளில்‌, இவை தவிர, பிழைக்கப்‌ பல வழிகளையும்‌ தெரிந்து 
கொண்டவனாக அவன்‌ முதிர்ந்து விட்டானே! பால்‌ அறைக்‌ கதவைப்‌ பூட்டிக்‌ 
கொண்டு அவன்‌ இருகைகளிலும்‌ பத்துப்‌ புட்டிப்‌ பாலைச்‌ சுமந்தவனாக, கவர்னர்‌ 
மாளிகைக்கு வெளியே செல்லும்‌ பாதையில்‌ நடந்தான்‌. 


உள்ளத்தில்‌ உவகை தளும்பியது. ஒரு மழை பெய்து, வெம்மையும்‌ புழுதியும்‌ 
அடங்கி, இளவேனிலின்‌ பசுமையும்‌ அழகும்‌ கண்ட இடங்களிலெல்லாம்‌ அழகுக்‌ 
கோலம்‌ செய்திருந்தன. கவர்னர்‌ மாளிகையின்‌ முன்னே நீலவண்ணப்‌ 
பூக்களாகவே தெரிந்த மரங்கள்‌, வெகு தூரத்தில்‌, பாதையில்‌ செல்லும்‌ போதும்‌ 
அவன்‌ கண்ணுக்குக்‌ தெரிந்தன. குறிஞ்சிப்‌ பூக்களின்‌ நினைவு வந்தது 
அவனுக்கு. 


ஹட்டியை விட்டு ஓடி வந்து, ஒரு குறிஞ்சியாகி விட்டதே! இந்த ஆண்டில்‌ குறிஞ்சி 
பூத்து, அவன்‌ ஊர்ப்‌ பக்கமெல்லாம்‌ அழகு கொழிக்குமே! 


ஊர்ப்பக்கம்‌ போக வேண்டும்‌ என்ற ஆவல்‌, அவனுள்‌ மலர்ந்தது. அப்போது ஊரின்‌ 
பக்கம்‌ அவனுக்கு எவரையும்‌ பார்க்கவோ, உறவு கொண்டாடவோ ஆதாரம்‌ இல்லை. 
வாழ்வில்‌ உண்ணவும்‌ இருக்கவும்‌ பணம்‌ சேகரிக்கவும்‌ நல்ல கோட்டும்‌ தொப்பியும்‌ 
அணியவும்‌ அவன்‌ செளகரியங்களைப்‌ பெற்று விட்டான்‌. அடுத்தபடியான 
அவசியத்தைத்‌ தேடும்‌ காளைப்‌ பருவத்தினனான அவன்‌ ஊர்ப்பக்கம்‌ செல்ல 
விரும்பியதில்‌ அதிசயமில்லையே? 


இத்தனை ஆண்டுகளில்‌ அவன்‌ மட்டுந்தானா வளர்ந்து விட்டான்‌? உதகை நகரத்‌ 
தெருக்களில்‌ எத்தனை கோலாகலம்‌! மூன்று பேர்‌ தள்ளும்‌ வண்டிகளும்‌ 
துரைகளையும்‌, துரைசானிமார்களையும்‌ தாங்கும்‌ “குதிரைகளும்‌, குதிரை 
வண்டிகளுமே ஓடும்‌ தெருக்களில்‌, காற்றாய்ப்‌ பறக்கும்‌ குதிரையில்லா வண்டிகள்‌ 
அல்லவா வந்துவிட்டன? சாலையின்‌ ஓரங்களிலே, வடநாட்டாரின்‌ 
துணிக்கடைகளில்‌, சாமான்‌ கடைகளில்‌ எத்தனை எத்தனை விந்தைப்‌ 
பொருள்கள்‌! ராஜாக்களும்‌ வெள்ளைத்‌ துரைகளுமே போகக்‌ கூடிய 'கிளப்‌'கள்‌, 
சிற்றுண்டிச்‌ சாலைகள்‌, விடுதிகள்‌, வரிசையாக விளக்குகள்‌, மேட்டுக்கு மேடு 
கட்டிடங்கள்‌, பள்ளிக்‌ கூடங்கள்‌, மாதா கோயில்கள்‌, கச்சேரிகள்‌. 


இவை மட்டுமா? நகரம்‌ தெரியாமல்‌ ஹட்டிகளுக்குள்‌ முடங்கியிருந்த அவன்‌ 


இனத்து மக்கள்‌, கிழங்கு பயிர்ட்டு, உதகை நகர மண்டிகளில்‌ குவித்து வியாபாரம்‌ 
செய்யக்‌ கற்று விட்டார்கள்‌; குதிரைப்‌ பந்தயங்களுக்குக்‌ கூட்டங்‌ கூட்டமாக 
வருகிறார்களே! 


ஒரு வேளை மரகதமலை ஹட்டியிலும்‌ வெளியே கொண்டு வந்து வியாபாரம்‌ 
செய்யும்‌ அளவுக்குச்‌ சிற்றப்பன்‌ கிழங்கு விளைவித்திருக்கலாம்‌; பணத்தைச்‌ 
சேர்த்திருக்கலாம்‌. ஜோகி இளைஞனாக இருப்பான்‌. ரங்கம்மை பெரியவளாக 
வளர்ந்து மணமாகி கணவன்‌ வீடு. சென்று விட்டாளோ என்னவோ? மிஷன்‌ 
பள்ளியில்‌ படித்த கிருஷ்ணன்‌ பயல்‌ என்ன செய்கிறானோ? அப்படிப்‌ படித்து ஒரு 
வேளை வேதக்காரனாகிப்‌ பாதிரிமார்களுடன்‌ சேர்ந்து விட்டானோ என்னவோ? 


பாரு? 


மொட்டு மலர்ந்தாற்‌ போல்‌ மலர்ந்து நிற்பாள்‌. அவனுடைய முறைக்காரி, காசும்‌ 
பணமுமாகப்‌ போய்‌ அவளைக்‌ கொண்டு வரவேண்டியதுதான்‌. 


அதுவரை அவன்‌ நினைத்தவையெல்லாம்‌ சோடையில்லாமல்‌ செயல்களாக 
நிறைவேறி விட்டன. பாருவை அழைத்து வருவதும்‌ அப்படியே நடக்க 
வேண்டியதுதானே? 


ஒருவேளை, ஜோகிக்கு அவளைக்‌ கட்டியிருப்பார்களோ என்ற சந்தேகம்‌ அவனுக்கு 
அப்போது 2திக்காமல்‌ இல்லை. அருகில்‌ அவன்‌ இருக்கிறான்‌; போய்‌ வந்து 
தொடர்பு கொண்டிருக்கலாம்‌. ஆனால்‌, ஹட்டியில்‌ வேறு பெண்கள்‌ அவனுக்கு 
மனைவியாகும்‌ தகுதியுடன்‌ இல்லையா? இருக்க மாட்டய்களா? 


சந்தேகம்‌ குறுக்கிட்டதும்‌, அவனுக்கு நேராக மணிக்கல்லட்டிக்கே சென்றுவிட 
வேண்டும்‌ என்ற ஆத்திரம்‌ அதிகமாயிற்‌ று. அந்த ஆத்திரத்தில்‌ காலை 
விடுவிடென்று எட்டிப்‌ போட்டுப்‌ பால்‌ வாடிக்கை வீடுகளுக்கு ஏறினான்‌. பாலைக்‌ 
கொடுத்துவிட்டு அவன்‌ கீழே கடைகளுள்ள சாலைக்கு வருகையில்‌, வெயில்‌ 
வெகு சுகமாக அடித்துக்‌ கொண்டிருந்தது. அன்று பகல்‌ குதிரை பந்தயம்‌ நடக்க 
இருந்ததனால்‌ தெருக்களெல்லாம்‌ கலகலப்பாக இருந்தன. கடைவீதியிலே, நீலக்‌ 
கம்பளிகளும்‌ சிவப்புக்‌ கம்பளிகளும்‌ போர்த்தவராக, அவன்‌ இனத்தார்‌ எத்தனை 
பேர்கள்‌! 


பால்‌ புட்டியுடன்‌ சந்தைக்‌ கடைக்குள்‌ நுழைந்தான்‌. கோயம்புத்தூர்‌ ஆப்பக்காரக்‌ 
கிழவி இப்போது அங்கு இல்லை. பிட்டும்‌ மசால்வடையும்‌ விற்கும்‌ கடை ஒன்றே 
அங்கிருந்தது. ஓரணாக்‌ கொடுத்து ஆறு மசால்‌ வடைகளை வாங்கிக்‌ கொண்டு 


'சேட்‌ துணிக்கடை க்குள்‌ நுழைந்தான்‌. வேட்டி மல்லும்‌, சட்டைத்‌ துணியும்‌, 
ரவிக்கைச்‌ சீட்டிகளும்‌, கம்பலிக்‌ கழுத்துப்‌ பட்டியும்‌ வாங்கிக்‌ கொண்டான்‌. 
எல்லாவற்றையும்‌ சுமந்தவனாக அவன்‌ கடையை விட்டு திரும்புகையில்‌, வெகு 
நேரமாக வெளியே நின்று அவனையே கவனித்துக்‌ கொண்டிருந்த ஒருவன்‌, 
அவன்‌ கையைச்‌ சட்டென்று பற்றினான்‌; “டே ரங்கனில்லை நீ” என்றான்‌ 
ஆச்சரியத்துடன்‌. 


ரங்கன்‌ திடுக்கிட்டு நிமிர்ந்தான்‌. இருவர்‌ கண்களும்‌ ஆச்சரியத்தால்‌ நிலைத்து 
நின்றன. அவன்‌ பாருவின்‌ அண்ணன்‌ பீமன்‌. ரங்கனின்‌ தோற்றத்தை ஏற இறங்க 
நோக்கி அளவிட்டு, அவன்‌ ஒரேயடியாக மலைத்துப்‌ போனான்‌. உடலில்‌ நீல ஸர்ஜ்‌ 
கோர்ட்டு! பால்‌ பண்ணை மேஸ்திரிக்கு ஊரிய ஆடை; காளையாக வளர்ந்த 
தோற்றம்‌; கண்களில்‌ தானாகப்‌ பிழைக்கும்‌ கரவத்துக்கு OW ஒளி. 


“எத்தனை வருஷமாச்சு! நீ எங்கோ ஓடிப்‌ போய்‌ விட்டாய்‌ என்று 
நினைத்திருந்தோமே; எங்கே இருக்கிறாய்‌, ரங்கா?” 


பாருவை நினைக்கையிலேயே அண்ணன்‌ கிடைத்து விட்டானே என்ற பேருவகை 
எய்திவிட்ட ரங்கன்‌, “வண்டுச்சோலையில்‌ இருக்கிறேன்‌” என்றான்‌. 


இளங்குரல்‌ உடைந்து, ஆண்பிள்ளைத்‌ தொண்டையாக உறுதியும்‌ கனமும்‌ 
பெற்றுவிட்டதைக்‌ கூடப்‌ பீமன்‌ ஆச்சரியத்துடன்‌ கவனித்தான்‌; * நானும்‌ இரண்டு 
மூன்று வருஷமாக ஒத்தைக்கு வந்து போகிறேன்‌. ஐயன்‌ வருகிறார்‌. ஊரில்‌ 
எத்தனையோ பேர்‌ வருகிறார்கள்‌. உன்னைத்‌ தெரியவில்லையே, ரங்கா! பூமி 
ஏதாவது வாங்கியிருக்கிறாயா என்ன?” 


அவனுடைய தோற்றம்‌, அவன்‌ பசையுடன்‌ நல்வாழ்வு வாழ்வதையே பீமனுக்குத்‌ 
தெரிவித்தது. நகரத்துக்கு வந்தால்‌ அதிருஷ்டத்தில்‌ எப்படியேனும்‌ முழுகிவிடலாம்‌ 
என்ற குருட்டு நம்பிக்கை பீமனுக்கு உண்டு. ஆனால்‌ அந்த நம்பிக்கை அவனுக்கு 
முயன்றும்‌ வெற்றியே தரவில்லை. உடலுழைத்துக்‌ கூலியாக நாளொன்றுக்கு 
ஆறணாச்‌ சம்பாதித்தால்‌, இரண்டணாவோ மூன்றணாவோ அவனுக்குச்‌ செலவு 
போக மீதியாகும்‌. அதைத்தான்‌ வீட்டில்‌ வாங்கிக்‌ கொண்டார்கள்‌. குதிரைப்‌ 
பந்தயத்தில்‌ பணம்‌ சம்பாதிக்க முயற்சிகள்‌ செய்தான்‌. அது அவனையே விழுங்கி 
விடும்‌ வேகத்தில்‌ அவன முதலீட்டை விழுங்கி விட்டது. 


பணமென்னும்‌ கவர்ச்சியில்‌ தான்‌ அவன்‌ ரங்கனின்‌ தோற்றத்திலேயே 
மயங்கினான்‌. 


“பூமி வாங்கலாமென்று தான்‌ இருக்கிறேன்‌. ஊரிலே எல்லாரும்‌ சுகந்தானே?” 
“சுகந்தான்‌. பாருவுக்குத்தான்‌...” 

“என்ன?” என்றான்‌ ரங்கன்‌ பரபரத்து. 

“ஒன்றுமில்லை, நல்ல இடத்தில்‌ பாருவைக்‌ கொடுக்க வேண்டும்‌ என்பது எங்கள்‌ 
ஆசையெல்லாம்‌. முறை மாப்பிள்ளை சரியில்லையே என்று இருந்தோம்‌. உன்னைக்‌ 
கண்டது எவ்வளவு சந்தோஷம்‌ தெரியுமா எனக்கு? வாயேன்‌, போகலாம்‌.” 


“எங்கே மணிக்கல்லட்டிக்கா ?” 


“ஆமாம்‌; இனிமேல்‌ ஊனை விடுவேனா? கையோடு அழைத்துப்‌ போக 
மாட்டேனோ?” என்று பீமன்‌ சிரித்தான்‌. 


சட்டென்று ரங்கன்‌, “ஆமாம்‌, ஜோகி, சிற்றப்பன்‌ எல்லோரும்‌ எப்படி இருக்கிறார்கள்‌? 
அப்பன்‌ சுகமா?” என்றான்‌. 


“ஜோகிதான்‌ எட்டு வருஷமாய்‌ இரியர்‌ கோவில்‌ பூசாரியாக இருக்கிறானே! 
சிற்றப்பன்‌ குறும்பர்‌ ஏவலால்‌ காய்ச்சல்‌ வந்து ரொம்பக்‌ கஷ்டப்பட்டார்‌. முன்னைப்‌ 
போல்‌ செழிப்பே இல்லை. ஈன்‌ சின்னம்மாவுக்கும்‌ ஐயனுக்கும்‌ பொருந்தாமல்‌ 
விவகாரம்‌ பஞ்சாயத்துக்கு வந்து பிரிந்து போய்‌ விட்டார்கள்‌.” 


அடேயப்பா! ஒரு குறிஞ்சிக்குள்‌ என்னவெல்லாம்‌ நடந்துவிட்டன? 
“ரங்கிக்குக்‌ கல்யாணம்‌ ஆகிவிட்டதா?” 

“அது தெரியாதா? மேற்கே, ஒஸஹட்டியிலிருந்து ஒருவன்‌ வந்து ரங்கியைக்‌ 
கட்டியிருக்கிறான்‌, குள்ளன்‌. உங்கையனுக்குக்‌ கடன்‌ இருநூறு ரூபாய்‌ போல்‌ வந்து 
விட்டது. அவன்‌ வந்து வீட்டோடு இருந்து, நிலத்தில்‌ கூடமாட வேலை செய்து 
குடும்பத்தைக்‌ காப்பாற்றிக்‌ கொண்டிருக்கிறான்‌. கிழங்கு போட்டுக்‌ கடனைக்‌ கூட 
அடைக்கிறானாம்‌?” 


“ஜோகியின்‌ பாட்டி இருக்காங்களா?” 


“போன பெரிய பண்டிகைக்கே அவங்க போய்‌ ஒரு வருஷமாச்சே?” 


இப்போது, தான்‌ அங்கே செல்வதால்‌ ஆதாயம்‌ ஏதும்‌ வரப்‌ போவதில்லை என்பதை 
ரங்கன்‌ அறிந்து கொண்டு விட்டான்‌. பழைய நினைவுகள்‌ படலம்‌ படலமாய்‌ அவன்‌ 
முன்‌ அவிழ்ந்தன. 





"நிசத்தில்‌ கோயிலில்‌ என்னைத்‌ கள்ளுவதாகச்‌ சிற்றப்பன்‌ சூழ்ச்சி செய்ததனால்‌ 
தான்‌ நான்‌ ஓடி வந்தேன்‌. அங்கே இருந்தால்‌ ஒரு வெள்ளி ஏது? சிற்றப்பன்‌ பெரிய 
தந்திரக்காரர்‌. எங்கள்‌ பூமியிலும்‌ விளைவெடுத்துத்‌ தமக்குச்‌ சேர்த்துக்‌ கொள்ளப்‌ 
பார்த்தார்‌. கடைசியில்‌ அவருக்கே நல்லது வரவில்லையா? ஜோகியா கோயிலில்‌ 
இருக்கிறான்‌?” 


“ஆமாம்‌. அவர்‌ நோவில்‌ படுத்துவிட்டார்‌. வேறு வழியில்லை. மூன்று நான்கு 
வருஷம்‌ கஷ்டப்பட்டார்கள்‌. ஊர்க்காரர்‌ இரங்கி ஒரு போகம்‌ இரண்டு போகம்‌ 
சாமையும்‌ கொரளியுங்‌ கூடக்‌ கொடுத்தார்கள்‌. எருமை நான்கில்‌ கோயிலுக்கு 
ஒன்று விட்டார்கள்‌. அப்போது கான்‌ ஜோகி கோயிலுக்குப்‌ போனான்‌. வருஷம்‌ 
ஏழெட்டு இருக்கும்‌. ஊக்குப்‌ பதில்‌ வந்த பையன்‌ நிற்காமல்‌ ஓடிப்‌ போய்விட்டான்‌, 
திடீரென்று.” 


ரங்கன்‌ நெடுமூச்செறிந்தான்‌. கையில்‌ அறுநூறு ரூபாய்‌ இருக்கிறது. பூமி 
குத்தகை எடுத்து, அவனும்‌ ஏன்‌ கிழங்கு போடக்‌ கூடாது? 


அன்று அவன்‌ பீமனை வீட்டுக்கு அழைத்துச்‌ சென்றான்‌. தனக்குச்‌ சோறு போடும்‌ 
அம்மாளிடம்‌ பிரத்தியேகமாக ஒரு கோழிக்குஞ்சு வாங்கித்‌ தந்து சமைக்கச்‌ 
சொன்னான்‌. இருவரும்‌ உண்டு களித்து மதுவருந்தி அந்த இரவை இன்பமாகக்‌ 
கழித்தார்கள்‌. 


மறுநாள்‌ பீமன்‌ ரங்கனைப்‌ பற்றிய செய்திகளைச்‌ சுமந்தவனாய்‌, 


மணிக்கல்லட்டிக்குச்‌ சென்றான்‌. 


2.3. 


வானம்‌ பன்னீர்‌ தெளிப்பதைப்‌ போல்‌ ஆனந்த பாஷ்யம்‌ உதிர்த்துக்‌ கொண்டிருந்தது. 
கதிரவன்‌ இளந்கை செய்து கொண்டிருந்தான்‌. மென்காற்று மெல்லச்‌ சாமரம்‌ வீசி, 
சித்திரை மாதம்‌ நெருங்கும்‌ காலம்‌ அல்லவா? இளம்‌ பயிர்களுக்கு எத்தனை 
மினுமினுப்பு, தளதளப்பு! பொலபொலவென்ற மண்ணைக்‌ கிளறி, பயிரின்‌ 
வேர்களுக்கு உயிரூட்டமில்லாமல்‌ உறிஞ்சும்‌ களைகளை அப்பால்‌ எறிந்து 
கொண்டிருந்தான்‌ ஜோகி. கோயிலின்‌ பின்னே, ஒரு சிறிய சதுரம்‌, அவனுடைய 
கைராசியை எடுத்துக்‌ காட்டியது. 


சாதாரணமாக, அதுவரையில்‌ கோயில்‌ காத்த பையன்கள்‌ எவரும்‌ பயிர்‌ செய்வதில்‌ 
முனைந்ததில்லை. எருமை மாடுகள்‌ ஈண்டு; எதிரே காடு உண்டு: அங்கேயே 
திரிவதும்‌ தனியே விளையாடுவதும்‌, எவரேனும்‌ வந்தால்‌ இழுத்து வைத்து 
ஊர்க்கதைகள்‌ பேசுவதுமாகப்‌ பொழுதை ஓட்டுவார்கள்‌. 


ஜோகி மனசில்‌ நேர்மையுடனும்‌, அளவற்ற நம்பிக்கையுடனும்‌, கட்டுப்பாடுகளுடனும்‌ 
வளர்ந்த பையன்‌. தந்தையின்‌ நிலையான சீலமும்‌ ஒழுங்கும்‌ அவனுக்குச்‌ 
செல்வங்களாக வந்திருந்தன. எல்லாவற்றையும்‌ விட, தந்தையிடமிருந்து. அவன்‌ 
பெற்றிருந்த செல்வம்‌, அவ்ன்‌ உயிரோடு உடலோடு ஊறியிருந்த மண்‌ பாசந்தான்‌. 
தன்னை அறியாமலே அந்தப்‌ பாசத்தால்‌ அவன்‌ கவரப்பட்டான்‌. 


பொழுது விடிகையில்‌ நீராடி, பாலைக்‌ கறந்து காலை வேலைகளை முடிப்பான்‌. 
தனக்கென்று ஒரு பிடி சோறு பொங்கி விட்டு, அணையா நெருப்புக்கு வேண்டிய 
இரை சேகரிக்கப்‌ போவான்‌. இறையவர்‌ பணி போக மிகுதியுள்ள நேரத்தில்‌ அவன்‌ 
விளையாட்டாகத்தான்‌ பின்புறச்‌ சதுரத்தைத்‌ திருப்பினான்‌. விதைத்து 
அருவியிலிருந்து நீர்‌ கொணர்ந்து ஊற்றினான்‌. சின்னஞ்சிறு முனைகள்‌ எழும்பி, 
பசுமை பிடித்துச்‌ செழித்து, கதிர்‌ முற்ற முதற்பயிர்‌ வந்த போது அவனுடைய 
ஆனந்தத்தை வெளியிட முடியுமோ? கதிரோடு, தெய்வத்தை வேண்டிப்‌ படைத்த 
போது, அவன்‌ உள்ளச்‌ சிலிர்ப்பும்‌, அடைந்த பேரின்பமும்‌ நவிலற்பாலனவோ? 
தனிமை அவனைப்‌ பயமுறுத்தவில்லை; அவனுக்கு அலுப்பையோ சலிப்பையோ 
ஊட்டவில்லை; பெற்றவரும்‌ மற்றவரும்‌ தன்னைச்‌ சிறையில்‌ தள்ளிவிட்டாரகளே 
என்று ஏங்கி மாயவில்லை. 


அவற்றையெல்லாம்‌ மண்ணாகிய தாய்‌ மாற்றி, செல்வப்‌ புதல்வனென்று கண்டு, 
அவனிடம்‌ கன உயிர்ச்‌ சக்தியைக்‌ காட்டி மகிழ்வூட்டி விட்டாள்‌. அடிக்கொரு முறை 


ஐயனின்‌ நெருப்பைக்‌ கனிய வைக்கும்‌ பணியும்‌, தன்‌ கை விதைத்த பயிரைப்‌ 
பற்றிய சிந்தனையும்‌ அவனுடைய எண்ணங்களை மாசு அண்டாமல்‌ காத்து வந்த 
மகிமைதான்‌ என்னே! 


இந்தக்‌ குறுகிய ௨லகத்துள்‌ நம்மைக்‌ குமுற வைத்து விட்டார்களே என்று 
கொதிக்காமல்‌, அந்தக்‌ குறுகிய உலகத்துள்‌ விரிந்து பரந்த ஊக அநுபவத்துள்‌ 
இழக்கும்‌ சக்திகளை எல்லாம்‌ திரட்டித்‌ தந்துவிட்டாற்‌ போல்‌ அவனுக்கு அந்த 
அநுபவங்கள்‌ ஈந்த செல்வங்களைச்‌ சொல்ல முடியுமோ? முத்தரும்‌ சித்தரும்‌ 
முயன்று முஇட்யாத அந்தத்‌ தவவாழ்வு, அவனுடைய நெறிக்கு, வழிவழியான 
அந்த இறை நம்பிக்கைக்குப்‌ பழகி அடிமையாகி வந்திருந்தது. ஊண்டி சுருக்கி, 
உடலின்‌ சுகம்‌ துறந்து, உயரிய நோக்கிலே மனதைச்‌ செலுத்தியிருந்த அவன்‌ 
முகத்தில்‌ ஒளி மிகுந்திருந்தது. கண்களில்‌ தெளிவான கம்பீரம்‌ இருந்தது. உடல்‌ 
மெலிந்திருந்தாலும்‌ ஊம்‌ குன்றாத வனப்பு இருந்தது. 


அவன்‌ களைக்கொட்டை எடுத்துப்‌ போடுகையில்‌ அடிக்கடி அந்த மேலாடை நழுவி 
விழுந்தது. உயரத்‌ தூக்கி உச்சியில்‌ முடிந்திருந்த தலைமுடியும்‌ நழுவி அவிழ்ந்தது. 
களைக்கொட்டை கீழே வைத்துவிட்டு, அவன்‌ ஆடைகளையும்‌ தலையையும்‌ நன்கு 


முடிந்து கொண்டான்‌. முன்புறம்‌ ஓடி வந்து கோயிலுக்குள்‌ புகுந்தான்‌. அருகிலுள்ள 
சுள்ளிகளை ஒடித்துப்‌ போட்டுவிட்டு மறுபடி வெளியே வந்தான்‌. நிழல்‌ 
கற்கம்பத்தைத்‌ தாண்டியிருந்தது. 

பெரியப்பா ஏன்‌ வரவில்லை? 


தினமும்‌ மோர்‌ வேண்டி அவர்‌ வருவார்‌. அவருக்கென்று பல்லாயில்‌ அவன்‌ எடுத்து 
வைத்த மோர்‌ அப்படியே இருந்தது. கோயிலிலுள்ள ஆறு எருமைகளின்‌ பாலையும்‌ 
அவன்‌ உயோகித்துக்‌ கொள்ளலாம்‌. எப்போதும்‌ அணையா விளக்காக எரிவது 
அந்தப்‌ பாலின்‌ நெய்தான்‌. கொழுக்கு மொழுக்கென்று தாயைப்‌ போலவே 
குட்டையாக உள்ள ரங்கம்மையின்‌ ஒரு வயசுக்‌ குழந்தையைத்‌ தூக்கிக்‌ கொண்டு 
பெரிய தந்‌ைத ஏன்‌ அன்று வரவில்லை? 


அவனுக்கு வெளியுலகத்‌ தொடர்பாகத்‌ தினம்‌ தினம்‌ கோயிலில்‌ வந்து அவனுடன்‌ 
எவரேனும்‌ பேசுபவர்‌ உண்டென்றால்‌ அது ௮வர்‌ தாம்‌. ஜோகி கட்டை 
பிளக்கையிலோ, குச்சி ஒடிக்கையிலோ, பால்பாண்டம்‌ சுத்தம்‌ செய்கையிலோ, 
பூஞ்செடிக்கு நீரூற்‌ றுகையிலோ பெரியப்பா அந்தக்‌ கோயிலின்‌ சிறிய 
திண்ணையில்‌ வந்து ௫ட்கார்ந்திருப்பார்‌. அவர்‌ ஏதேனும்‌ பண்டைய நாளைச்‌ 
செய்தியைப்‌ பேசுவார்‌; இல்லையேல்‌ ஏதோ எட்டாத கின்‌ சிந்தனையில்‌ 
ஆழ்ந்தவர்‌ போல்‌ வானை அண்ணாந்து பார்த்துக்‌ கொண்டிருப்பார்‌. 
அதுவுமில்லாது போனால்‌, அவருடைய கண்டத்திலிருந்து இனிய பாடல்கள்‌ 


மெல்லிய சுரத்தில்‌ ஜோகியின்‌ நாடி நரம்புகளைச்‌ சிலிர்க்கச்‌ செய்யும்‌ விதத்தில்‌ 
வந்து கொண்டிருக்கும்‌. 


அந்தக்‌ குரலுக்குத்தானே தந்‌ைத தம்மையே பறி கொடுத்து நின்றிருந்திருக்கிறார்‌ 
என்று ஜோகி வியப்படைவான்‌. 


அந்தப்‌ பெரியப்பா ஏன்‌ வரவில்லை? 


ஜோகி பயிரை விட்டு, கோயிலின்‌ பின்புறம்‌ தள்ளி நின்று பெரிய தந்‌ைத வரும்‌ 
வழியையே நோக்கிக்‌ கொண்டிருந்தான்‌. 


எத்தனை நேரம்‌ நின்றானோ? அடிவானைத்‌ தொடும்‌ மலையின்‌ எல்லைக்‌ 
கோடுகள்‌ போன்ற தொடர்‌ வளைவுகள்‌ நீலமும்‌ பசுமையுமாக மின்னிய 
காட்சியிலே, விரிந்து பரந்த உலகிலே சுதந்திரமாகத்‌ தன்னை மறந்து அவன்‌ 
நிற்கையிலே தன்‌ உள்ளத்தின்‌ உள்ளிருந்து ஒன்று கட்டவிழ்ந்து மேலே செல்வது 
போன்ற பரவசம்‌ உண்டாயிற்று ஜோகிக்கு. அத்தகைய உணர்வு அவனுக்குப்‌ 
புதியதன்று. அவன்‌ இனந்தெரியாப்‌ பருவத்திலிருந்தே அவ்வுணர்வை 
அனுபவித்திருக்கிறான்‌. புல்மேட்டில்‌ எருமைகளை மேய்த்துக்‌ கொண்டு அவன்‌ 
படுத்திருக்கையில்‌, அவனை மறந்து அவனுடைய உள்ளத்தினின்று ஒன்று வானை 
நோக்கிச்‌ சென்று விட்டாற்‌ போன்று தோன்றும்‌ கண்ணை மூடிக்‌ கொண்டு அந்த 
இன்ப லயத்தில்‌ மூழ்கிக்‌ கிடப்பான்‌. 


அத்தகைய ஓர்‌ இன்பலயத்தில்‌, தன்னைச்‌ சுற்றிய இதமான வெம்மையிலும்‌ 
தண்மையிலும்‌ மூழ்கியவனாய்‌ அகம்‌ கனிந்து அவன்‌ நிற்கையிலே, அருகிலே 
கீசுக்கீசென்று குருவிகளின்‌ ஒலி அவனைக்‌ கவர்ந்து இழுத்தது. அவனுக்கு 
அருகில்‌ ஒரு சிட்டுக்குருவிகள்‌, சிறு அலகால்‌ ஒன்றையொன்று கொத்திக்‌ 
கொண்டும்‌ கூவிக்‌ கொண்டும்‌, சண்டையிட்டுக்‌ கொண்டிருந்தன. இரு 
குருவிகளுக்கும்‌ கழுத்துக்குக்‌ கீழ்‌ மார்பில்‌ கறுப்புத்‌ தடங்கள்‌ இருந்தன. புதுச்‌ 
சிறகுகளும்‌ நல்ல பஞ்சின்‌ தன்மையொத்த மிருதுவான மேனியும்‌ கூடிய ஆண்‌ 
குருவிகள்‌. அவை இரண்டும்‌ சண்டை போடும்‌ காரணத்தைத்‌ துழாவ வேண்டிய 
தேவை இல்லாதபடி அவனுக்கு வலப்புறத்தில்‌ கீசுக்கீசென்று சிறு குருவி ஒன்று 
வால்‌ சிறகு படபடக்கக்‌ கத்திக்‌ கொண்டிருந்தது. மென்மையும்‌ இளமை அலகிலும்‌ 
மேனியிலும்‌ தெரியும்‌ பெண்‌ குருவி அது. 


சிந்தை கவரப்பெற்ற ஜோகிக்கு, உடலில்‌ சிலிர்ப்பு ஓடியது. அதுவரையிலும்‌ அவன்‌ 
குருவிகளையும்‌ காட்டு மைனாக்களையும்‌ பார்க்காதவன்‌ அல்லன்‌. ஆனால்‌ அது 
போன்ற ஒரு காட்சியில்‌ பிரத்தியேகமாக அவன்‌ சிந்தை ஈடுபட்டதில்லை. 


இரண்டு ஆண்‌ சிட்டுக்கள்‌, ஒரு பெண்ணுக்காகச்‌ சண்டை போடுகின்றன. பெண்‌ 
சிட்டு, துடிதுடிப்புடன்‌ கூவுகிறது. அதன்‌ மனசைக்‌ கவர்ந்தது எதுவோ? தன்‌ 
இனியவன்‌ வென்று தன்னை இன்ப வெளியில்‌ இட்டுச்‌ செல்ல வேண்டுமே என்ற 


துடிதுடிப்புப்‌ போலும்‌ அதற்கு! 


அவன்‌ உள்ளத்தில்‌ அந்தக்‌ காட்சியில்‌ என்றுமிலா ஆவலும்‌ துடிப்பும்‌ உண்டாயின. 
இரண்டு குருவிகளில்‌ எது வெல்லப்‌ போகிறது? 


ஒன்றையொன்று கொத்திக்‌ கொண்டு, சிறகைப்‌ படபடவென்று அடித்துக்‌ 
கொண்டு, துரத்திக்‌ கொண்டு, இரண்டும்‌ கோயில்‌ மைதான எல்லையைக்‌ கடந்து, 
காட்டுக்குள்‌ சென்றன. பெண்‌ சிட்டும்‌ கூவிக்‌ கொண்டு சிறிது. பறந்து, கற்றூணில்‌ 
வந்து உட்கார்ந்தது. இப்புறமும்‌ அப்புறமும்‌ கழுத்தை வளைத்துக்‌ கண்ணைச்‌ 
சாய்த்து அழகு பத்துக்‌ கொள்வதும்‌, அலகால்‌ சிறகுகளையும்‌ உடலையும்‌ கோதி 
விடுவதுமாகக்‌ கவலையின்றி உட்கார்ந்திருக்கிறதே! தன்‌ மனசுக்கு இனியவனின்‌ 
வலிமையில்‌ அத்தனை நம்பிக்கையா? 


ஜோகி, அந்தக்‌ காதற்‌ பேரின்‌ முடிவைக்‌ காண உடலெல்லாம்‌ ஆவலின்‌ துடிப்பாகக்‌ 
காத்து நிற்கையிலே, ஒரு குருவி வெற்றிப்‌ பெருமிதத்துடன்‌ விர்ரென்று பறந்து 
வந்தது. தன்‌ இனியாளின்‌ அருகே வந்து அமர்ந்தது. அவனுடைய உடல்‌ 
படபடத்தது, அவற்றைக்‌ காண்கையிலே. 


பெண குருவிக்குத்தான்‌ எத்தனை சாகசம்‌! கழுத்தைச்‌ சாய்த்துக்‌ கொண்டு 
நாணப்பாரவை பார்த்ததோ? 


ஆண்‌ நெருங்கி நெருங்கி வந்தது. பெண்குருவி பறந்து மறுபுறம்‌ போய்‌ 
உட்கார்ந்தது. பின்னும்‌ அருகில்‌ வந்தது. பெண குருவி விரரென்று பறந்து கோயில்‌ 


கூரை முகப்புக்குப்‌ போயிற்று. ஆணும்‌ தொடர்ந்தது. 


அவை நீலவானில்‌ பறந்து ஜோடியாகக்‌ கண பார்வையிலிருந்து மறையும்‌ வரை 
ஜோகி அவற்றையே பார்த்துக்‌ கொண்டு நின்றான்‌. மனக்‌ கிளர்ச்சி 
அடங்கவில்லை. சிறு திண்ணையில்‌ அமர்ந்தான்‌. முதல்‌ முதலாக, வாழ்க்கை 
நிறைவு பெற்றுவிடவில்லை என்ற அதிருப்தி அவனுக்கு உண்டாயிற்று. 


ஆம்‌, குறிஞ்சி. பூத்துவிட்டது. அவன்‌ ஒரு குறிஞ்சி நிரம்பாத பாலகனாக, கோயில்‌ 
எல்லைக்கு வந்தான்‌. இதை விட்டுப்‌ போகும்‌ தகுதி பெற்று அவன்‌ நிற்கிறானே! 


அந்தக்‌ குருவிகள்‌ இரண்டும்‌ மரப்பொந்துகளிலோ புதர்களிலோ கூடி வாழ்ந்து 
சந்ததியைப்‌ பெருக்கும்‌. சுள்ளி ஒடுக்கவோ நீரெடுக்கவோ அவன்‌ செல்லுகையில்‌ 
புதர்களில்‌ குஞ்சுகளின்‌ அச்ச ஒலிகள்‌ கேட்குமே; உணவுக்குப்‌ போயிருக்கும்‌ 
தாயும்‌ தந்தையும்‌ இல்லை, எங்களுக்குப்‌ பறக்கச்‌ சிறகுகளும்‌ இல்லை' என்ற 
அந்தப்‌ பரிதாப ஒலிகள்‌, எதிர்கால நம்பிக்கை என்ற ஆதாரத்தில்‌ தோய்ந்து 
நிற்பவை அன்றோ? “சிறகு வளர்ந்து, நாமும்‌ வாழ்ந்து இனத்தைப்‌ பெருக்க 
வேண்டும்‌?' இந்த எட்டுப்‌ பத்து ஆண்டுகளில்‌, அவன்‌ முன்‌ கல்லாட்டம்‌ ஆடிக்‌ 
கொண்டிருந்த ரங்கம்மை, கொழுக்கு மொழுக்கென்று ஒரு மதலைக்குத்‌ தாயாகி 
விட்டாளே! 


அன்றொரு நாள்‌ மாமி கிரிஜையைக்‌ குழந்தையாகக்‌ கொண்டு வந்ததும்‌, பாரு 
அவனைப்‌ புற்சரிவிலிருந்து அழைத்துப்‌ போனதும்‌ சடேரென்று அவன்‌ நினைவுக்கு 
வந்தன. குழந்தை கிரிஜையை மடியில்‌ விட்டுக்‌ கொண்டு, அவன்‌ எடுக்க 
வேண்டாம்‌ என்று மொழிந்ததும்‌, கிருஷ்ணனின்‌ தாயும்‌ மற்றவரும்‌ அவனைக்‌ 
கேலிகள்‌ மொழிந்ததும்‌ அவன்‌ நினைவில்‌ அவிழ்ந்தன. 


'பாப்பா பெரியவளானதும்‌ நம்‌ வீட்டுக்கு வருவாள்‌; ஊக்குச்‌ சோறெடுத்து 
வைப்பாள்‌; விதை விதைப்பாள்‌' என்றெல்லாம்‌ தாய்‌ கூறிய சொற்கள்‌ புதுப்‌ 
பொருளுடன்‌ பளிச்சென்று நினைவில்‌ தோன்றின. உடல்‌ புல்லரித்தது. 


பாரு இன்னம்‌ கன்னியாக நிற்கிறாள்‌; ரங்கனுக்குத்தான்‌ பாரு என்று அவன்‌ 
தந்தை, முன்பு ஒரு நாள்‌ கூறியது ஊண்டு. ஆனால்‌, ரங்கன்‌ எங்கே செனறானோ, 
என்ன ஆனானோ, தெரியவில்லை. 

பாருவுக்கு அபூர்வமான வட்ட மதியன்ன முகம்‌, அவள்‌ இப்போது எவ்வளவு 
அழகாக வளர்ந்து நிற்பாள்‌! 


அவன்‌ கோயிலிருந்து விடுதலை பெற்று வீடு சென்றதும்‌ வீட்டுத்‌ தலைமைப்‌ 
பொறுப்பை ஏற்றுக்‌ கொண்டு விடுவான்‌. 


காய்ச்சல்‌ வந்து அவன்‌ தந்தையை ஈருக்குலைத்து விட்டது. அவருக்குப்‌ பூரண 
ஓய்வு கொடுத்து விட்டு, அவன்‌ அவர்‌ பணிகளைச்‌ செய்வான்‌. காலையிலெழுந்து 
தந்தையைப்‌ போலவே இறைவனைத்‌ தொழுது விட்டு அவன்‌ மாடுகளை 
அவிழ்க்கையில்‌, அவனுடைய அன்னையைப்‌ போல்‌ பாரு சுடுநீர்‌ வைப்பாள்‌; 
கலங்கள்‌ கழுவுவாள்‌; அவன்‌ நீராட, அருகிலிருந்து நீரூற்றுவாள்‌; கஞ்சியோ, 
மோரோ, பரிவுடன்‌ கொண்டு தருவாள்‌. பகலில்‌ வந்த நேரம்‌, பளபளவென்று பெரிய 
வட்டிலை வைத்துச்‌ சோறும்‌ குழம்புமிடுவாள்‌. அவள்‌ கைப்பட்ட அந்த உணவின்‌ 
மணந்தான்‌ எப்படி இருக்கும்‌! மாலையில்‌ அவன்‌ வருமுன்‌, தீபமாடத்தில்‌ அவள்‌ 


விளக்கு வைத்துவிட்டு, கதவருகில்‌ நின்று கருவிழிகள்‌ ஒளிரச்‌ சிரிப்பாள்‌. 
அப்பப்பா! இந்த நினைப்பிலே என்ன ஆனந்தம்‌! 


அடுத்த ஆண்டில்‌, ரங்கியைப்‌ போல்‌ அவளும்‌ கொழுக்கு மொழுக்கென்று ஒரு 
பையனைத்‌ தரும்‌ தாயாகி விடுவாள்‌. 


இறையவருக்கு நெடுநாள்‌ பணி செய்த அவனுக்கு விரைவிலேயே ஒரு பையனை, 
குலக்கொழுந்தை அவர்‌ அருளமாட்டாரா? 


குடும்பத்தில்‌ எவ்விதப்‌ பற்றும்‌ இல்லாத பெரியப்பன்‌, ரங்கி குழந்தையை எப்படிச்‌ 


சுமந்து திரிகிறார்‌? குழந்தை தரும்‌ ஆனந்தத்துக்குக்‌ குவலயத்தில்‌ ஈடேது, 
எல்லை ஏது? 


பாரு பெற்றுத்‌ தரும்‌ குழந்தையை அவனுடைய அம்மையும்‌ அப்பனும்‌ பெரியப்பனும்‌ 
மாறி மாறி வைத்துக்‌ கொள்வார்கள்‌. பெரியப்பா அதற்குப்‌ பாட்டுக்கள்‌ பாடவும்‌ கை 
தட்டவும்‌ ஆடவும்‌ சொல்லிக்‌ கொடுத்து மகிழ்வார்‌. அவன்‌ அத்தகைய 
குடும்பத்துக்கும்‌ தானியம்‌ விதைப்பான்‌. இரவு பகல்‌ காவலிருந்து பயிரைக்‌ 
காத்துப்‌ பெருக்கி வீட்டுக்குக்‌ கொண்டு வருவான்‌. பாலைப்‌ பெருக்க மாடுகளைப்‌ 
பேணுவான்‌. ஊரிலிருந்து நண்பர்களும்‌, அத்தை, மாமிமார்களும்‌ வந்தால்‌, 
வீட்டுக்கு உடையவனாக வணங்கி உசரிப்பான. பாருவும்‌ உச்சரிப்பில்‌ பங்கு 
கொள்வாள்‌. மாசம்‌ ஒரு கூட்டு விருந்தும்‌ சந்தோஷமும்‌ வைபவமுமாக அவர்கள்‌ 
குடும்பம்‌ நடக்கும்‌. 


பரபரத்த அடிச்சத்தம்‌ அவனுடைய இனிய கனவைக்‌ கலைத்தது. வழக்கம்‌ போல்‌ 
குழந்தையைத்‌ தூக்கிக்‌ கொண்டு மோர்க்‌ கலயத்துடன்‌ பெரியப்பன்‌. வரவில்லை, 
விருந்துண்டு களித்த முகத்தினராய்‌, வெற்றிலை சுவைத்தவராய்‌ வந்தார்‌. 


“ஏன்‌ பெரியப்பா, மோருக்குக்‌ கலயம்‌ கொண்டு வரவில்லையே? வீட்டில்‌ ஏதேனும்‌ 
விசேஷமா? குழந்தையை அழைத்து வரவில்லையா?” 


“இன்று விருந்துச்‌ சாப்பாடு, ஜோகி. கிருஷ்ணன்‌ வந்திருக்கிறான்‌ தெரியுமா?” 
“ஓ, மணியக்காரர்‌ வீட்டுக்‌ கிருஷ்ணனா?” 


“ஆமாம்‌. பட்டணம்‌ போய்ப்‌ பெரிய படிப்பெல்லாம்‌ படித்து வந்திருக்கிறானா? எப்படிப்‌ 
பேசுகிறான்‌ என்கிறாய்‌? மிஷன்‌ பள்ளிக்கூடத்தில்‌ எல்லோரையும்‌ வேதத்தில்‌ 


மாற்றுகிறார்கள்‌ என்று சொன்னார்களே; இல்லாது போனால்‌ உன்னைக்‌ கூடத்‌ தம்பி 
பள்விக்கூடம்‌ அனுப்பியிருப்பான்‌... இன்னும்‌ யார்‌ யாரோ பள்ளிக்குடம்‌ 
போனார்கள்‌. ஆனால்‌ ஒரு பயலாவது கிருஷ்ணனைப்‌ போல்‌ படிக்கவில்லை. அவன்‌ 
என்னவெல்லாம்‌ பேசுகிறான்‌ என்கிறாய்‌?” 


“அங்கெல்லாம்‌ பெண்பிள்ளைகள்‌ கூடப்‌ பள்ளிக்கூடம்‌ போய்‌ பெரிய படிப்பு 
படிக்கிறார்களாம்‌. இவன்‌ தான்‌ எத்தனை வருஷம்‌, எத்தனை புத்தகங்கள்‌ படித்து 
விட்டான்‌! இந்த மலை இத்தனை அடி, ஆறு இத்தனை நீளம்‌ என்றெல்லாம்‌ 
சொல்கிறான்‌. நாமெல்லாம்‌ படித்துத்தான்‌ கிராமங்களில்‌ விளைச்சல்‌ பெருக்க 
வேணுமாம்‌; நல்ல நல்ல துணி ஈடுத்த வேணுமாம்‌. அப்புறம்‌...” 


பெரியப்பன்‌ ஒவ்வொன்றாக நினைவுபடுத்திக்‌ கொண்ட விதம்‌ ஜோகிக்கு 
வேடிக்கையாகவும்‌ புதுமையாகவும்‌ இருந்தது. 


“ஒத்தையிலே கவர்னர்‌ பங்களாவிலெல்லாங்‌ கூட, எண்ணெய்‌ திரு இல்லாமல்‌ 
பகலைப்‌ போல்‌ விளக்கு எரிகிறதாமே! அது போல்‌ விளக்குக்கு என்னவோ 'பவர்‌' 
எடுக்கிறதாம்‌. அதெல்லாங்‌ கூடச்‌ சொல்கிறான்‌. நமக்கு ஒன்றுமே 
விளங்கவில்லை. வெள்ளைக்காரத்‌ துரைகள்‌ போகும்‌ வண்டி, பிளஷர்‌ கார்கள்‌ 
எல்லாம்‌ இங்கேயும்‌ வர வேண்டும்‌. ரோடு போட வேண்டும்‌, பள்ளிக்கூடம்‌ கட்ட 
வேண்டும்‌. எல்லோரும்‌ உழைக்க வேண்டும்‌ என்றெல்லாம்‌ அடுக்குகிறான்‌. போ!” 


ஜோகி, தன்‌ உலகத்துக்கு அப்பாலுள்ள இந்தச்‌ செய்திகளை ரசமாகத்தான்‌ 
கேட்டான்‌. 


கிருஷ்ணன்‌ அவ்வளவு பெரிய படிப்புப்‌ படித்து விட்டானா? யார்‌ கண்டார்கள்‌? 
மரகத மலையிலும்‌ அந்த விந்தைகள்‌ வரக்‌ கூடும்‌ ஒரு நாள்‌? 


ஜோகி, மாடில்லாமல்‌ குதிரையில்லாமல்‌ ஒடு வண்டியையும்‌ பாரத்ததில்லை; 
எண்ணெய்‌ திரி இல்லாத விளக்கையும்‌ பார்த்ததில்லை. 


பெரியப்பா அவன்‌ வியந்து நிற்கையிலேயே அடுத்த செய்தியையும்‌ நினைத்துச்‌ 
சொன்னார்‌: “அப்புறம்‌, இந்த வெள்ளைக்காரத்‌ துரைமார்கள்‌ இருக்கிறார்களே, 
இவர்கள்‌ தானே ரெயில்‌ வண்டி கொண்டு வந்திருக்கிறார்கள்‌? காபி, டீ எல்லாம்‌ 
மலையில்‌ வைத்திருக்கிறார்கள்‌? நாம்‌ வரி கட்டுகிறோம்‌. கலெக்டர்‌ துரை, 
கவர்னர்‌ துரை, பெரியவர்கள்‌ என்றெல்லாம்‌ நினைக்கிறோமோ?” 


ப னது 


“துரையும்‌ நம்மைப்‌ போல்‌ மனிதன்‌ தான்‌. சொல்லப்‌ போனால்‌, இழிகுலத்தோர்‌ போல்‌ 
ஆடும்‌ மாடும்‌ தின்பவன்‌” என்றவர்‌ குரலைத்‌ தாழ்த்திக்‌ கொண்டு, “உண்மையிலே 
நம்ப ராஜ்யத்தைப்‌ பிடித்துக்‌ கொண்டு அவன்‌ ஆளுகிறான்‌; நம்‌ பூமியிலே 
விளைத்துப்‌ பணமெடுக்கிறான்‌; இவர்கள்‌ எல்லாரும்‌ போய்‌ நமக்குச்‌ சுயராஜ்யம்‌ 
வரவேணும்‌ என்றெல்லாம்‌ சொல்கிறான்‌. அவன்‌ பேச்சு, அடேயப்பா! நமக்கு 
நினைப்பிலேயே பிடிபடவில்லை. இந்த ஹட்டிக்கே அவனால்‌ பெருமை 
வரப்போகிறது, நீ பார்‌.” 


ஜோகி பெரியப்பனையே பார்த்துக்‌ கொண்டிருந்தான்‌. “இன்று அங்கேதான்‌ 
இத்தனை நேரம்‌ இருந்தீர்களா பெரியப்பா?” 


“ஆமாம்‌. கரியமல்லண்ணனுக்குப்‌ பெருமை இருக்காதா? விருந்து நடத்தினார்‌. 
பார ஜோகி, ஒன்று மறந்தேனே! அங்கேயெல்லாம்‌ புளிப்புச்‌ சேராமல்‌ சாப்பாடே 
கிடையாதாம்‌. இங்கே புளி போட்டால்‌ உடம்பு ரத்தம்‌ கெட்டுப்‌ போகும்‌ என்கிறோமே! 
அடேடே! ஒன்று முக்கியமான விஷயம்‌. அதை மறந்து போனேனே!" 


ஜோகிக்கு சிரிப்பாய்‌ வந்தது. 


“நம்ம பாருவை, கிருஷ்ணனுக்குக்‌ கேட்கப்‌ போகிறார்களாம்‌. கிருஷ்ணனுக்குப்‌ 
பாருவைக்‌ கட்டிக்‌ கொள்ளவே இஷ்டமாம்‌. அவனே காலையில்‌ சொல்லி 
விட்டானாம்‌. பாரு அழகான பெண்‌ இல்லையா? அவனுக்கு நல்ல பெண்‌ 
வேண்டாமா?” 


ஜோகியின்‌ கண்டத்தில்‌ அடி நெஞ்சிலிருந்து ஏதோ ஒரு கவாடம்‌ பறந்து வந்து 
உட்கார்ந்தாற்‌ போல்‌ இருந்தது. 

பாருவை, கிருஷ்ணனுக்கு - எங்கெல்லாமோ சென்று படித்துப்‌ பட்டங்கள்‌ வாங்கி 
வந்திருக்கும்‌ கிருஷ்ணனுக்கு. 

சிட்டுக்‌ குருவிகளின்‌ காட்சி சட்டென்று நினைவில்‌ முட்டியது. 


லோகி, நீரில்‌ முழுகிச்‌ . சமாளிப்பவன்‌ போல்‌ குலுங்கிக்‌ கொண்டு பெரியப்பனை 
நேராகப்‌ பார்க்க முயன்றான்‌. 


2.4. 


கல்‌ இயந்திரம்‌ தேயத்‌ தேய, ராகியை மாவாக்கித்‌ தள்ளிக்‌ கொண்டிருந்தது. 
நான்கு தவிர்க்‌ கைகள்‌ அந்தப்‌ பெரிய கல்திரிகையை இருக்கிக்‌ 
கொண்டிருந்தன. கிரிஜை, அச்சில்‌ மேலாகக்‌ கை வைத்துக்‌ கொண்டிருந்தாள்‌. 
கீழ்ப்‌ பகுதியில்‌ கை வைத்துக்‌ கொண்டு அவ்வப்போது தானியத்தை எடுத்து 
இயந்திரக்‌ குழியில்‌ இட்டுக்‌ கொண்டிருந்தவள்‌, பாரு. வீட்டில்‌ அப்போது யாருமே 
இல்லை. பாட்டன்‌ தேன்‌ மலைக்குச்‌ சென்றிருந்தார்‌. பெற்றோர்‌ கிழங்குத்‌ 
தோட்டத்துக்குச்‌ சென்றிருந்தனர்‌. 


பாருவின்‌ கைகள்‌ தாம்‌ இயந்திரம்‌ போல்‌ இயங்கிக்‌ கொண்டிருந்தனவே தவிர, 
மனம்‌ அவள்‌ வசம்‌ இல்லை. களங்கமற்ற படிகத்திலே ஒரு நிழல்‌ விழுந்து விட்டது. 
அந்த நிழல்‌, கன்னித்தடாகமாக இருந்த 2ஊள்ளத்தில்‌ இதுவரை அவள்‌ அறிந்திராத 
விதமாகச்‌ சலனத்தை ஏற்படுத்தி விட்டது. 


கிருஷ்ணன்‌ மரகத மலைக்குப்‌ போய்விட்டான்‌ என்று அறிந்ததிலிருந்தே அவள்‌ 
உள்ளம்‌ அலைபாய்ந்து கொண்டிருந்தது. அந்த வட்டகைக்கே அவன்‌ ஓர்‌ 
அரசனைப்‌ போல்‌ ஊயர்ந்து விட்டவன்‌. எத்தனையோ சீமான்களும்‌ 
பெரியதனக்காரர்களும்‌ பெண்கள்‌ பெற்றவர்களாக இருக்க மாட்டார்களா? 
அவர்கள்‌ வீட்டுக்கு எந்தப்‌ பெண்‌ செல்லக்‌ கொடுத்து வைத்திருக்கிறாளோ? 


“என்ன அக்கா? ராகியே போடாமல்‌ வெறுமே அரைக்கச்‌ சொல்லுகிறாயே! 
எவ்வளவு நேரமாச்சு?” 


கிரிஜை கேட்டதும்‌ பாருவுக்கு வெட்கம்‌ உண்டாயிற்று. ஒரு பிடி ராகியைப்‌ 
போட்டாள்‌. 


அவர்கள்‌ வீட்டிலிருந்து கிருஷ்ணனின்‌ தந்தையும்‌ தாயும்‌ அவள்‌ பெற்றோரை வந்து 
கண்டு அவளைத்‌ தங்கள்‌ மகனுக்குக்‌ கேட்காது போனால்‌... 


சில நாட்களில்‌ மரகதமலை அத்தையும்‌ மாமனும்‌ வருவார்கள்‌. ரங்கனோ இல்லை. 
ஜோகிக்குத்தான்‌ அவள்‌ என்பது தீரமானமாயிற்றே வெளி உலகு சென்று வண்ண 
வண்ணப்‌ புதுமைகளில்‌ முழுகி வந்து அவள்‌ இருதயம்‌ கவர்ந்த அழகன்‌ எங்கே? 
பத்து ஆண்டுகள்‌ போல்‌ இரிய உடையார்‌ கோயிலின்‌ எல்லையை விட்டு வராத 
ஜோகி எங்கே? 


மாலை, தீபமாடத்தில்‌ விளக்கு வைத்துவிட்டுத்‌ தாயும்‌ தந்தையும்‌ வருவதை 
எதிர்பார்த்து அவள்‌ நிற்கையிலே அண்ணன்‌ பீமன்‌ அம்மையுடன்‌ பேசிக்‌ கொண்டே 
வருவதைக்‌ கண்டான்‌. 


அம்மை பின்புறமாக வந்து சுள்ளிக்கட்டைக்‌ கீழே தள்ளிவிட்டு வந்தாள்‌. சாப்பாடு 
எடுத்துச்‌ செல்லும்‌ புதிய தூக்குப்‌ பாத்திரம்‌ ஒன்றை ஆட்டுக்‌ கொண்டு வந்த 
பீமனைக்‌ கண்டதும்‌, பாரு ஆவலுடன்‌ அதை அவன்‌ கையிலிருந்து வாங்கினாள்‌. 


திறந்து பார்த்துவிட்டு சிரித்துக்‌ கொண்டே, “எனக்கு ஒன்றும்‌ வாங்கி 
வரவில்லையா அண்ணா?” என்றாள்‌. 


பிமன்‌ சிரித்து விட்டுக்‌ கண்ணை சிமிட்டினான்‌. “ஒன்றும்‌ வாங்கி வரவில்லையா? 
அம்மையிடம்‌ கேள்‌. உனக்கு என்ன வாங்கி வந்திருக்கேனென்று சொல்லுவாள்‌” 
என்றான்‌. 


ஒத்தைக்குச்‌ செல்லும்‌ அவனிடம்‌, புதிது புதிதாக, மங்கையர்‌ மேலுக்கு அணியும்‌ 
பட்டு ரவிக்கைத்‌ துணிகள்‌ வந்திருப்பதைச்‌ சொல்லி, தனக்கும்‌ அவ்விதம்‌ புதிய 
துணிகள்‌ வேண்டுமென்று கேட்டிருந்தாள்‌ அவள்‌. அந்தத்‌ துணிகளை அம்மை 
கன முண்டுக்குள்‌ ஒளித்து வைத்திருக்கக்‌ கூடுமோ? 


உடனே அவள்‌ அம்மையிடம்‌ ஓடி, “எங்கேயம்மா காட்டு” என்றாள்‌. 

தாயும்‌ சிரித்தாள்‌. அவள்‌ சிரிப்பில்‌ பொதிந்திருந்த பொருளை உரைக்‌ கூடப்‌ 
பாருவுக்கு பொறுமை இருக்கவில்லை; “எங்கேயம்மா?” என்றாள்‌ சிணுங்கலும்‌ 
சிடுசிடுப்புமாக. 


“என்னிடம்‌ ஏது, அவனல்லவா வேண்டி வந்திருக்கிறான்‌ ?... கிரி, சுடுதண்ணீர்‌ 
கொண்டாம்மா!” என்று தலைவட்டை அவிழ்த்து 2தறிக்‌ கொண்டு, காய்‌ கைகால்‌ 
கழுவ நின்றாள்‌. 


தாயின்‌ மறுமொழியும்‌ தமையனின்‌ சிரிப்பும்‌ அவளுக்கு அர்த்தமற்ற கோபத்தையே 
உண்டு பண்ணின. கோபத்துடன்‌ அடுப்படியில்‌ உட்கார்ந்து எரிந்து வெளியே வந்து 
கொண்டிருந்த விறகை ஆத்திரத்துடன்‌ உள்ளுக்குத்‌ தள்ளினாள்‌. 


கையைத்‌ தேயத்துக்‌ தேய்த்துக்‌ கழுவிக்‌ கொண்டிருந்த தாய்‌, திருதிருவென்று 
எரிந்த செந்தழல்‌ ஒலியில்‌, மகளின்‌ கோபமுகத்தின்‌ அழகைக்‌ கண்டு அள்ளூறச்‌ 


சிரித்துக்‌ கொண்டிருந்தாள்‌. கால்‌ கை கழுவி முடிந்ததும்‌ அருகிலே வந்து, 
மகளைப்‌ பருத்துக்‌ கொண்டே, “அண்ணனிடம்‌ முதலில்‌ என்ன வாங்கி 


வந்திருக்கிறான்‌ என்று கேட்டாயா, மகளே?” என்றாள்‌. 


“எத்தனை தரம்‌ கேட்க வேண்டுமாம்‌? வாங்கி வந்ததைக்‌ கொடுத்தால்‌ 
கொடுக்கிறார்‌, இல்லாவிட்டால்‌ வேண்டாம்‌!” என்றாள்‌ பாரு. 


அடுப்பின்‌ கீழ்‌ வந்து நின்ற பீமன்‌, ட SL அட! இந்தாம்மா, முகத்தைக்‌ 
கொஞ்சம்‌ இப்படிக்‌ காட்டு; என்னைப்‌ பார்த்து நான்‌ கொண்டு வந்த பரிசை 
இப்போது வேண்டாமென்று சொல்லு!” என்றான்‌. 


கோபத்தோடு முழங்காலில்‌ மோவாயைப்‌ பதித்துக்‌ கொண்டு அமர்ந்திருந்தவள்‌ 
காதருகிலே, “ஒத்தைக்குப்‌ போய்‌ அழகான மாப்பிள்ளையைச்‌ சம்பாதித்து 
வந்திருக்கிறேன்‌. எங்கே வேண்டாமென்று சொல்‌!” என்று அவள்‌ தலையைத்‌ 
தூக்கிக்‌ கலகலவென்று நகைத்தான்‌ அவன்‌. 


முகம்‌ சிவக்க, நாணம்‌ கவிந்த கண்களைப்‌ பொய்க்‌ கோபத்திரையால்‌ போரத்துக்‌ 
கொண்டவள்‌, ஒரு கணம்‌ தடுமாறினாள்‌. 


ஒத்தைக்குப்‌ போய்‌ மாப்பிள்ளையா? அது யார்‌? ஒருவேளை கிருஷ்ணன்‌ 
ஒத்தைக்குப்‌ போயிருக்கக்‌ கூடுமோ? 


இருதயத்தில்‌ களி துள்ள, கருவிழிகளில்‌ ஒளி சிந்த, அவள்‌ மெளனம்‌ சாதித்தது 
கண்டு பீமன்‌ கைகொட்டி நகைத்தான்‌. 


“பார்த்தாயா! இப்போது வேண்டாமென்று சொல்லு!” 


“நான்‌ ஒன்றும்‌ அதெல்லாம்‌ கேட்கவில்லை. பட்டு வாங்கி வந்தாயா என்று தானே 
கேட்டேன்‌?” என்றாள்‌ அந்தப்‌ பொய்க்‌ கோபம்‌ மாறாமலே. 


“பட்டா? பட்டுக்கென்ன தங்கச்சி! ஊக்கு எத்தனை பட்டு வேண்டும்‌? பளபளக்கும்‌ 
பட்டு, தங்கம்‌, வெள்ளி எல்லாம்‌ வரப்போகின்றன. ஐந்தைப்‌ பத்தாக்கி, பத்தை 
நூறாக்கி, நூறை ஆயிரமாக்கும்‌ அருமையான மாப்பிள்ளை. உயரம்‌, அளவான 
பருமன்‌, செவேலென்று நிறம்‌, அழகிய மீசை...” 


இந்தக்‌ கட்டத்துக்கு அவன்‌ வந்த போது பாருவுக்கு உண்மையாகவே கோபம்‌ 
வந்துவிட்டது. சரேலென்று அவன்‌ கையைத்‌ தள்ளிவிட்டுப்‌ புறமனையில்‌ போய்‌ 


உட்கார்ந்து கொண்டாள்‌. ஆத்திரம்‌ ஆத்திரமாக வந்தது அவளுக்கு. 


அந்த ஆணழகனுக்கு அழகிய மீசையும்‌ இல்லை; தாடியும்‌ இல்லை! நூறை 
ஆயிரமாக்கும்‌ இந்த அருமை மாப்பிள்ளை யார்‌? 


வெகுநேரம்‌ கழித்து, இருட்டில்‌ அம்மை வந்து அன்பாக அவளை நெருங்கி 
உட்கார்ந்து, “என்ன பாரு? இதென்ன அசட்டுக்‌ கோபம்‌?” என்றாள்‌. 


“எனக்கு ஒன்றும்‌ கோபம்‌ இல்லை” என்றாள்‌ அவள்‌ எங்கோ பார்த்துக்‌ கொண்டு. 
“அப்ப ரங்கன்‌ மீது ஊக்கு இஷ்டம்‌ இல்லையா?” 

பாருவுக்குத்‌ திக்கென்றது. ரங்கனா? 

“யார்‌ பெரிய மாமன்‌ மகனா?” 

“ஆமாம்‌. பீமன்‌ அவனைத்தான்‌ ஒத்தையில்‌ பார்த்தானாம்‌. துரைமாரகளை அண்டி 
வெள்ளி வெள்ளியாகச்‌ சம்பாதித்திருக்கிறானாம்‌. விருந்து வைத்தானாம்‌. ஆடு 
இருக்கிறதாம்‌; மாடு இருக்கிறதாம்‌. கோட்டும்‌ தொப்பியுமாய்‌ கன சொகுசாய்‌ 
நடக்கிறானாம்‌.” 

“இத்தனை வருஷங்களாய்‌ அத்தான்‌ ஒத்தையிலா இருந்தார்‌?” 

“ஆமாம்‌.” 


“னக்கு இஷ்டமாம்மா?” என்று ஏக்கம்‌ நிறைந்த விழிகளுடன்‌ தாயைப்‌ பார்த்தாள்‌ 
மகள்‌. 


அந்த விழிகள்‌ ஊணர்த்திய உண்மையைத்‌ தாய்‌ அறிவாள்‌. அருவிச்‌ சுழலில்‌ 
சிக்கியவளை ஆபத்திலிருந்து ஒருவன்‌ மீட்டதையும்‌, சில நிமிஷங்களில்‌ அங்கு 
நிகழ்ந்ததோர்‌ காதல்‌ நாடகத்தையும்‌ எதிர்வீட்டுத்‌ தோழி, அவள்‌ காதில்‌ போட்டுத்‌ 
தான்‌ இருந்தாள்‌. என்றாலும்‌ நமுட்டுச்‌ சிரிப்புடன்‌, “நிறைய வெள்ளிப்‌ பணம்‌ 
கொண்டு வந்து வைத்து மாமன்‌ காலில்‌ விழுந்து, பெண்ணைத்‌ தாருங்கள்‌ என்று 
முறைப்பையன்‌ கேட்கையில்‌ மறுக்கலாமா?” என்றாள்‌. 


பாரு மெல்லிய இதழ்களைக்‌ குவித்தாள்‌; “வேண்டாமம்மா. நான்‌... நான்‌” என்று 
மிழற்றியபடியே தாயின்‌ மேல்‌ கவிழ்ந்து சாய்ந்தாள்‌. 


தாய்‌ வாய்விட்டு மறுபடியும்‌ சிரித்தாள்‌. 


“கிருஷ்ணன்‌ இரண்டு நூறு தருவானா? தங்க மணிச்சரமும்‌ கடகமும்‌ வளையலும்‌ 
போடுவானா? கேட்டாயா?” 


“எனக்கு அதெல்லாம்‌ அவரே கட்டாயமாகப்‌ போடுவாரம்மா."” 


“அசட்டுப்‌ பெண்ணே, கரியமல்ல மாமன்‌ வந்து கேட்கட்டும்‌. நாமே வலியச்‌ 
செல்வது முறையல்ல” என்றாள்‌ தாய்‌. 


இதற்குப்‌ பிறகு, வாயிலில்‌ அடிச்‌ சத்தம்‌ கேட்கும்‌ போதெல்லாம்‌, நிழல்‌ தட்டும்‌ 
போதெல்லாம்‌ கரியமல்லர்‌ தம்‌ பூண்போட்ட தடியுடன்‌ வருகிறாரோ என்று பாரு 
கதவருகில்‌ நின்று நெஞ்சுக்‌ துடிப்புடன்‌ நோக்கலானாள்‌. 


Zaks 


பிமனிடம்‌ கூறியபடி ரங்கனால்‌ உனே கிளம்பி விட இயலவில்லை. கொஞ்சமாகத்‌ 
தோதவர்‌ மந்துக்கருகில்‌ பூமி குத்தகை எடுத்து உருளைக்கிழங்கு போடப்‌ பூமி 
திருப்பி ஏற்பாடுகள்‌ செய்தான்‌. கிழங்கு விதைத்து, பதினைந்து நாட்களுக்குள்‌ 
ஒரு மழையும்‌ பெய்துவிட்டது. அடுத்து, கவர்னர்‌ குதிரைப்‌ பந்தயத்துக்காகத்‌ 
தங்கினான்‌. பிறகு வண்ணப்‌ பட்டியின்‌ துண்டுகளும்‌, இனிய மிட்டாய்‌ ரொட்டியும்‌ 
பரிசுகளாக வாங்கிக்‌ கொண்டான்‌. காலை வேலையை முடித்துக்‌ கொண்டு, 
துரையிடம்‌ இரண்டு நாட்கள்‌ லீவு கேட்டுக்‌ கொண்டு, கிழங்கு விதைத்த. பூமியைப்‌ 
போய்ப்‌ பாரத்து விட்டு வீட்டுக்கு அவன்‌ திரும்பிய போது, துரையின்‌ பட்லர்‌ 
சாமுவேல்‌ நின்றிருந்தான்‌. துணி மடிப்பில்‌ இடுக்கிக்‌ கொண்டிருந்த உயர்ந்த ரக 
மதுக்குப்பிகளை அவன்‌ கீழே வைத்தான்‌. 


ரங்கன்‌ அவற்றைக்‌ கவனமாகத்‌ தன்‌ சாமான்களுடன்‌ எடுத்து வைத்துக்‌ 
கொண்டான்‌. பட்டுப்‌ பையைத்‌ திறந்து இரண்டே கால்‌ ரூபாய்‌ நாணயங்களை 


எடுத்து அவன்‌ கையில்‌ வைத்தான்‌. 


“என்னங்க மேஸ்திரி, இது நல்ல சரக்கு. புட்டி எட்டுப்‌ பத்து ரூபாயாகும்‌. கூடவே 
ஒரு வெள்ளி தரக்‌ கூடாதா?” என்று குழைந்தான்‌ சாமுவேல்‌. 


“அட, சரிதானப்பா, எட்டு ரூபாய்‌ நீயா போட்டு வாங்கினாய்‌?” என்றான்‌ ரங்கன்‌. 


“இருந்தாலும்‌ துரை கண்டு கொள்ளக்‌ கூடாது பாருங்கள்‌. எடுப்பதில்‌ கஷ்டம்‌ 
உண்டு." 


“அட, எனக்குத்‌ தெரியாததை நீ சொல்ல வந்து விட்டாய்‌! துரை சுயநினைவு 


காண்டி விட்டால்‌ புதுப்‌ புட்டியா உடைத்து விடுவீர்கள்‌? மேசை கழுவின 
தண்ணீரைக்‌ கூட ஊத்தமாட்டீரகள்‌? கொடுத்தது லாபம்‌ போ!” 


சாமுவேலுக்கு இந்த மேஸ்திரியிடம்‌ ஒன்றும்‌ சாயாது என்பது தெரியாதா? 


ரங்கன்‌ சுமையைக்‌ கட்டிக்‌ கொண்டான்‌. புதிதாகத்‌ தைத்துக்‌ கொண்ட கோட்டும்‌ 
தலைப்பாகையும்‌ அணிந்து அவன்‌ கிளம்பி விட்டான்‌. 


மரகத மலைக்குச்‌ செல்லும்‌ எண்ணமே அவனுக்கு இல்லை. தன்‌ செல்வத்தைப்‌ 
பகிர்ந்து அநுபவிக்க அவன்‌ என்றுமே விரும்பியதில்லையே! 


சிற்றப்பன்‌ நல்ல நிலையில்‌ இல்லாத போது, வாடும்‌ பயிருக்குச்‌ சமயத்தில்‌ பெய்யும்‌ 
மழை என்று அவன்‌ அங்கே செல்வது உசிதமாகுமா? நேராக மணிக்கல்லட்டி 
சென்று, அங்கேயே வெள்ளிப்‌ பணத்தையும்‌ பரிசுகளையும்‌ மாமனிட்ம தந்து, 
பாருவைக்‌ கொள்ளும்‌ சடங்கை நிறைவேற்றிக்‌ கொள்ளலாம்‌ என்று கூட அவன்‌ 
நினைத்திருந்தான்‌. 


இரண்டு மைல்கள்‌ போல்‌ நகர எல்லை தாண்டி நடக்கு முன்‌ குளிர்‌ காற்றுப்‌ பலமாக 
வீசலாயிற்று. மழை பெருத்த ஆர்ப்பாட்டங்களுடன்‌ கொட்டுவதற்குத்‌ தயாராகிக்‌ 
கொண்டிருந்தது. பன்னிரண்டு ஆண்டுகளாக ஹட்டிப்‌ பக்கம்‌ செல்ல அவன்‌ நகர 
எல்லை தாண்டியிருக்கவில்லை. பன்னிரண்டு ஆண்டுகளுக்கு முன்‌ எந்தப்‌ 
பகுதியில்‌ எந்த எந்த மலைகளையும்‌ காடுகளையும்‌ கடந்து வந்தோமென்ற 
அடையாளங்கூட அவனுக்கு நினைவில்லை. அப்பப்பா! இவ்வளவு நல்ல நிலைக்கு 
வரக்கூடுமென்ற நம்பிக்கையில்‌ தான்‌ அவன்‌ ஓடி வந்தான்‌ என்றாலும்‌, அந்தப்‌ 
பிரயாணத்தில்‌ எத்தனை தாபம்‌, கஷ்டம்‌, அச்சம்‌! 


விருவிருவென்று தூரத்தை விழுங்கியவனாய்‌ அவன்‌ நடக்கையில்‌ படபடவென்று 
மழை பிடித்துக்‌ கொண்டது. சுழற்றியடித்த காற்றில்‌ அவனுடைய வேட்டி பறந்தது. 
மூட்டை நனைந்துவிடுமென்று அஞ்சி ஒரு மரத்தடியில்‌ ஒதுங்கினான்‌. பளீரென்று 
மின்னல்‌ வெட்டிப்‌ பிளக்க, இடி முழங்கியது. அவன்‌ கண்‌ முன்‌ தூரத்தில்‌ ஒரு 
கோபுர விருட்சம்‌ சரிந்தது, மளமளவென்று. 


அஞ்சி நடுநடுங்கி, கிளம்பிய நேரம்‌ சரியில்லையோ என்று அலைபாய்ந்த 
மனத்துடன்‌ அவன்‌ அந்த மரத்தடியிலேயே காத்து நின்றான்‌. மழை 
காரணமாகத்தான்‌ போலும்‌, எவரும்‌ பாதையில்‌ இல்லை. மட்டக்‌ குதிரைகளில்‌ 
ஏறிக்‌ கொண்டு செல்லும்‌ செல்வர்கள்‌ கூட அவன்‌ புறப்பட்டு வந்ததிலிருந்து 
அவன கண்களில்‌ படவில்லை. குதிரைகள்‌ தென்பட்டால்‌, வாடகைக்கு அமர்த்திக்‌ 
கொண்டு அதில்‌ ஏறிச்‌ சென்று அரசகுமாரனைப்‌ போல்‌ போய்‌ இறங்க வேண்டும்‌ 
என்ற எண்ணமும்‌ அவனுக்கு ஈண்டு. 


படபடவென்று அடித்த மழை, ஈரத்தின்‌. மணத்தைக்‌ காற்றில்‌ கலந்து கொண்டு 
ஓய்ந்து விட்டது. மறுபடியும்‌ அவன்‌ நடக்க ஆரம்பித்தான்‌. மேடுகளிலும்‌ 
பள்ளங்களிலும்‌ ஏறி. இறங்கி வருகையில்‌ மழை பெய்திராத பகுதிகளும்‌ வந்தன. 
காய்ந்த சருகுகளும்‌, உலர்ந்த மண்ணுமாகவே மரக்கிளைகள்‌ ராயும்‌ 

னிமையான ஓசையைப்‌ பின்னணியாகக்‌ கொண்டு ஓர்‌ இன்குரலொலியின்‌ 
அலைகள்‌ விரிந்து விரிந்து பரவும்‌ நாதவெள்ளமாக அவன்‌ செவிகளில்‌ பாய்ந்து, 
அவன்‌ உள்ளத்தைச்‌ சிலிர்க்கச்‌ செய்தன. 


அந்தச்‌ சிலிர்ப்பில்‌, அவன்‌ திடுக்கிட்டவன்‌ போல்‌ நின்றான்‌. எத்தனை எத்தனை 
நாட்களாகவோ உள்ளத்தில்‌ கனிந்து குவையும்‌ ஏக்கத்தின்‌ அலைகளை இழைத்து 
இப்படி ஓர்‌ இசையை உருக்குபவர்‌ யார்‌? அவனுடைய கால்‌, தன்னை அறியாமலே 
மகுடிக்குக்‌ கட்டுப்படும்‌ நாகமென அந்தப்‌ பக்கம்‌ சென்றது. 


மேலெல்லாம்‌ நனைந்து ஒரு பாறையில்‌ சாய்ந்தவராக அவர்‌ அமர்ந்திருந்தார்‌. 
அரைக்கண்‌ மூடிய நிலை. அருகே நெருங்குகையிலேயே அவர்‌ போதை தரும்‌ 
பானம்‌ அருந்தியிருந்தது தெரிந்தது. மதுவிலும்‌ இசையிலும்‌ முழுகியிருந்த அவர்‌ 
அவனைக்‌ கண்டுகொள்ளவில்லை. 


பன்னிரண்டு ஆண்டுகளில்‌, அவர்‌ உல்‌ எப்படி வற்றிச்‌ சருகாகி விட்டது! 
சதைப்பற்றே ஒட்டிக்‌ கன்னத்து எலும்புகள்‌ இன்னும்‌ முன்னுக்கு முட்ட, இனியும்‌ 
வற்ற இடமின்றி வற்றி விட்டார்‌. தம்பியின்‌ குடும்ப நிலையைப்‌ பறையடிக்கும்‌ 
தோற்றம்‌. 

பண ஆசை மறைத்தாலும்‌ அணுவின்‌ அணுவான பாசத்தின்‌ உயிர்த்‌ துடிப்பு 
மறையுமா? அது பீரி வந்தது. கண்கள்‌ கசிய, சுமை கீழே நிலத்தில்‌ இடிக்க, அவன்‌ 
உட்கார்ந்து அவர்‌ கையைத்‌ தொட்டான்‌. 


“அப்பா!... அப்பா!” 

அரைக்கண்‌ ஆச்சரியம்‌ காண மலர்ந்தது. கண்டம்‌ இசையிழை அறுபட நின்றது. 
“th... நீ... நியா!” 

நம்பவே முடியாத குரல்‌ தடைப்பட்டுத்‌ தடைப்பட்டு வந்தது. 

“ஆமாம்‌ அப்பா. நான்‌... நான ரங்கன்‌... நான்‌ ரங்கன்‌ தான்‌.” 


சுருங்கிய தோல்‌ பள்ளங்கவிலிருந்த கண்கள்‌ ஒளியை வாரி வீசின. “ரங்கன்‌... 
ரங்கன்‌... நீ... நீதானா? ரங்கா...” 


மைந்தனை அந்தக்‌ கரங்கள்‌ வளைந்து தழுவின. முகத்தோடு முகம்‌ நேர்ந்தது. 
வளர்ந்து, வாலிபத்தின்‌ வாயிலில்‌ நிற்கும்‌ மகன்‌, ரங்கன்‌. ஆமாம்‌, ரங்கனே தான்‌. 
அதே முகந்தான்‌; அவரை நினைவு படுத்தும்‌ சாயல்‌ கலந்த முகம்‌. அவர்‌ மகன்‌ 
ரங்கனே தான்‌! ஆறாப்‌ பசியுடன்‌ மகனை நோக்கி நோக்கிப்‌ பூரித்தன அந்தக்‌ 


கண்கள்‌. மறுகணம்‌ அவர்‌ கைகள்‌ வானை நோக்கிக்‌ கும்பிட்டன. 


“ஈசா, உன்‌ கருணையே கருணை! நான்‌ சத்தியமாய்ச்‌ சொல்கிறேன்‌ ரங்கா. 
ஒத்தைக்குத்தான்‌ போய்‌ வருகிறேன்‌. பாதி வழிக்கு மேல்‌ நடக்க முடியவில்லை; 
காலைப்‌ பார்‌.” 


காலைத்‌ திருப்பித்‌ கந்தை காட்டிய போது ரங்கனின்‌ கண்களில்‌ நீர்‌ முட்டியது. 
உள்ளங்கால்‌ பாளம்‌ பாளமாக வெடித்திருந்தன. உடம்பிலே நெய்ப்பசை வற்றி, 
சுக்காகி விட்டனவோ பாதங்கள்‌? 


“நடக்க முடியவில்லை. என்னால்‌ என்ன முடியும்‌? இங்கேயே உட்கார்ந்து என்னால்‌ 
முடிந்த வரை ஈசனைக்‌ கூவி அழைத்துக்‌ கொண்டிருந்தேன்‌. என்‌ குரல்‌ அந்தத்‌ 
தேவரின்‌ காதில்‌ பட்டு விட்டது. உஊண்னையே கொண்டு வந்து விட்டார்‌. உன்னையே 
கொண்டு வந்து விட்டார்‌.” 


ஆனந்தத்தில்‌ அவர்‌ தம்‌ கால்‌ வேதனையையும்‌ மறந்து எழுந்து நின்று நர்த்தனம்‌ 
புரிந்தார்‌. கண்கள்‌ மாரி பொழிய மைந்தனை அணைத்து அணைத்து இன்புற்றார்‌. 


“இத்தனை நாளாக எங்கே போயிருந்தாய்‌ ரங்கா? ரங்கன்‌ இருக்கிறான்‌ 
இருக்கிறான்‌ என்று 2ன்‌ சிற்றப்பன்‌ சொன்னான்‌. நான்‌ நம்பவில்லை!” மறுபடியும்‌ 
வானை நோக்கி அவர்‌ கும்பிட்டார்‌. 


“இந்தச்‌ செருப்பைப்‌ போட்டுக்‌ கொண்டு வருகிறீர்களா? வீட்டுக்குப்‌ போவோம்‌.” 


“வேண்டாம்‌ தம்பி, நீ போட்டுக்கொள்‌; தேவர்‌ என்‌ கூப்பாட்டைக்‌ கேட்டுக்‌ கருணை 
காட்டினாரே, அதுவே போதும்‌. இனி நான்‌ அறுபது காதமானாலும்‌ நடப்பேனடா.” 


இந்தச்‌ சந்திப்பு, அவன்‌ எண்ணாத்தாக, வேண்டாததாக ஒரு புறம்‌ தோன்றிக்‌ 
கொண்டிருந்தாலும்‌, ரங்கனுக்குத்‌ தன்னை மீறிய, கண்ணுக்குப்‌ புலப்படாத ஒரு 
சக்தியின்‌ ஆணையாக இந்தச்‌ சந்திப்பு நிகழ்ந்ததால்‌ ஓர்‌ அச்சம்‌ படர்ந்தது. 


ஒருவரும்‌ வராத பாதையில்‌, சொல்லி வைத்தாற்‌ போல்‌, எங்கே செல்லக்கூடாது, 
யாரைச்‌ சந்திக்க வேண்டாம்‌ என்றெல்லாம்‌ நினைத்தானோ அவரையே சந்திக்க 
நேர்ந்து விட்டது! 


கண நேரத்தில்‌ ரங்கன்‌ தீர்மானங்களை மாற்றிக்‌ கொண்டு விட்டான்‌. கந்தை, 
வீட்டுச்‌ செய்திகள்‌, ஊர்ச்‌ செய்திகள்‌ எல்லாவற்றையும்‌ அவனுக்குக்‌ கூறிக்‌ 


கொண்டே உன வர, ரங்கனும்‌ தன்‌ பால்‌ பண்ணை மேஸ்திரிப்‌ பதவியைப்‌ பற்றித்‌ 
தந்தைக்கு அறிவிக்க, இருவரும்‌ ஹட்டியைச்‌ சமீபித்து விட்டனர்‌. 


மாலைக்‌ கதிரவன்‌ விடைபெற்றது கண்டு, மலையன்னை இருள்‌ போர்வையை 
விரித்துக்‌ கொண்டிருந்தாள்‌. ஒரு மழையடித்துப்‌ பூமி குளிர்ந்தது கண்டு 
இன்புற்றவராய்‌ ஜோகியின்‌ தந்‌ைத போர்த்துக்‌ கொண்ட போர்வையுடன்‌ வாயிற்புறம்‌ 
உட்கார்ந்திருந்தார்‌. லப்பையிடம்‌ கொஞ்சம்‌ கடன்‌ வாங்கி அவர்‌ அவ்வாண்டில்‌ 
கிழங்கு விதைத்திருந்தார்‌. ஏற்கனவே தாயின்‌ சாவு வைபவத்துக்காக 
வாங்கியிருந்த கடன்‌ வேறு, வட்டியும்‌ முதலுமாக இருந்தது. சாண்‌ ஏறினால்‌ முழம்‌ 
சறுக்கும்‌ நிலையில்‌ போராட்டம்‌. தீப மாடத்தில்‌ அகல்‌ வைத்து விட்டு மாதி அருகில்‌ 


வந்து நின்றாள்‌. 


“இந்த வருஷம்‌ *தெய்வ ஹப்பா (* தேவர்‌ பண்டிகை) மாசக்‌ கடைசி என்று 
தீர்மானிப்பாரகளா?” என்றான்‌. 


“ஏன்‌?” 


“அதுவரையில்‌, வீட்டில்‌ தானியம்‌ இருக்காதே! பண்டிகைக்கு முன்‌ நாம்‌ புதுக்கதிர 
அறுத்துக்‌ கொண்டு வரலாமா? குறும்பன்‌ வந்தானென்று பணம்‌ கேட்டார்கள்‌. 
அதற்குக்‌ கூடக்‌ கொறளித்தானே கொடுத்தோம்‌?” 


லிங்கையாவுக்குப்‌ பேச்செழவில்லை. இப்படி அவன்‌ உடல்‌ நலிவில்‌ குன்றி வரும்‌ 
காலத்தில்‌, தானியத்‌ தட்டும்‌ சோதனைக்‌ காலமும்‌ புதியனவே அல்ல. என்றாலும்‌, 
தேவரின்‌ சோதனைக்கு முடிவே இல்லையா? மனசில்‌ நிமிர்ந்து நிற்கும்‌ மனிதன்‌ 
கையேந்தியா உண்பது? 


இருள்‌ நன்றாகப்‌ பரவி வந்துவிட்டது. வாசலில்‌ செல்பவர்களின்‌ உருவம்‌ மட்டுமே 
தெரிந்தது. 


“குளிரில்‌ ஏன்‌ உட்கார்ந்திருக்கிறீரகள்‌? எருமை கறக்க வேண்டாமா?” என்றாள்‌ 
மெள்ள அருகில்‌ வந்த மனைவி. 


தம்பி எழுந்திருக்கு முன்‌ அண்ணன்‌ அம்பெனப்‌ பாய்ந்து வந்தார்‌. தம்பியைக்‌ 
கட்டிக்‌ கொண்டார்‌. 


“தேவர்‌ கருணை, ரங்கன்‌ வந்துவிட்டான்‌. இதோ பார்‌ தம்பி ரங்கன்‌, 
பொய்யில்லை!” 


உருவம்‌ புரியாத அந்த இருட்டில்‌ ரங்கன்‌ அபரமாக, கோட்டும்‌ தலைப்பாகையுமாக, 
இடுக்கிய சுமையுடன்‌ நின்றான்‌. 


லிங்கையா நிமிர்ந்து பார்த்தார்‌. சீறிப்‌ புரண்டு வந்த உணர்ச்சிகளை, உதடுகளை 
துடிதுடிக்கத்‌ தொண்டைக்‌ குழியில்‌ அமுக்கிக்‌ கொண்டு பார்த்தார்‌. 


“தீபம்‌ கொண்டு வாம்மே, தீபம்‌, தீபம்‌!” என்று ஆரவாரித்தார்‌ தமையனார்‌. 


ஜோகியின்‌ கந்தை அசையவில்லை. பன்னிரண்டு ஆண்டுகளுக்குப்‌ பின்‌ தம்‌ 
தோளிலும்‌ மார்பிலும்‌ போட்டுக்‌ கொண்டு நீரூற்றிப்‌ பால்‌ ஊற்றிச்‌ சீராட்டிய மகன்‌ 
மலையாக வளர்ந்து வந்து நிற்பதைப்‌ பார்த்தார்‌. 


தந்தையை அண்டுகையில்‌ ரங்கனுக்கு இருந்த தெம்பு இப்போது அவர்‌ தம்பியை 
அண்டுகையில்‌ இல்லை. 


மாதி ஏந்தி நின்ற தீப ஒவியில்‌, அவன்‌ கண்ட அந்த உருவத்தின்‌ பொன்‌ அவன்‌ 
நெஞ்சின்‌ போலியான பொய்த்‌ திரை ஈறுதியின்றிப்‌ படபடத்தது. சுயநலமும்‌ 
கபடமும்‌ நிறைந்த அந்த நெஞ்சைச்‌ சிற்றப்பனின்‌ கண்கள்‌ துளைத்து 
வேதனையில்‌ வாட்டின. 





அணைக்க வேண்டிய கைகள்‌ அவன்‌ கனனங்களில்‌ பாய்ந்து அறைந்தன. 


“ஐயோ!” என்று மாதியும்‌ அண்ணாவும்‌ அலறுகையிலே பழங்களெனச்‌ சிவந்த 
கண்களுடன்‌ வெறிக்குரலில்‌ லிங்கையா கத்தினார்‌. 


“எங்கேடா வந்தாய்‌? திருட்டுப்‌ பயலே! போடா; போய்‌ வீடு என்‌ கண்முன்‌ நிற்காதே. 
நீ இந்த வீட்டுப்‌ பையன்‌ அல்ல! போ, போய்விடு.” 


தம்பி மனமதிர்ந்து, மூளை குழம்பி விட்டானோ என்று தோன்றிய எண்ணத்துடன்‌ 
அண்ணா, “என்ன கம்பி!” என்றார்‌. 


“நீ விடு. டேய்‌ நீ என்ன நினைத்தாய்‌? திருட்டுப்‌ பயலே. ஊன்னை இந்தக்‌ கையால்‌ 
பால்‌ ஊற்றி வளர்த்தேன்‌. என்னை எப்படியடா மோசம்‌ செய்தாய்‌? துரைமாரின்‌ 
மேசையா துடைக்கிறாய்‌? ஆடு மாடு தின்னும்‌ ஹெலையனே! (சண்டாளர்‌) போ, 
போடா, போ!” 


அழுகையும்‌ ஆவேச வெறியும்‌ மாறி மாறி வர அவர்‌ எழும்பி எழும்பி ரங்கன்‌ முன்‌ 


பாய்ந்த போது, மாதி கஷ்டப்பட்டு அவரை உள்ளே அழைத்துச்‌ சென்றாள்‌. அந்த 
வாயிலில்‌ கூடிய ஊர்க்கூட்டம்‌ மலைத்து நின்றது. 


2.0. 


சிற்றப்பனின்‌ வரவேற்பு இப்படி இருக்கும்‌ என்று ரங்கன்‌ கொஞ்சமும்‌ 
நினைத்திருக்கவில்லை. எப்போதோ அவன்‌ செய்த சிறு செயலை இன்னுமா 
மறக்கவில்லை அவர்‌? அவன்‌ பணம்‌ காசோடு நல்ல நிலையில்‌ வந்திருப்பதன்‌ 
பொறாமையோ ஒருவேளை? 


ரங்கம்மையின்‌ மகிழ்ச்சிதான்‌ கட்டிப்பிடிக்க முடியவில்லை. அவன மூட்டையை 
வீட்டுக்குள்‌ கொண்டு வந்தது தான்‌ தாமதம்‌, அதை அவிழ்த்துக்‌ கடை பரப்பி 
விட்டாள்‌. பளபளக்கும்‌ கண்ணாடி வளையல்கள்‌, பட்டுத்‌ துணிகள்‌ எல்லாம்‌ 
அவர்கள்‌ அதற்கு முன்‌ கண்டிராதவை. 


பட்டுத்‌ துணியை சட்டென்று குழந்தை மேல்‌ போர்த்து ரங்கம்மை அழகு பார்த்தாள்‌. 
“இதெல்லாம்‌ ஒத்தையிலே செய்கிறார்களா?” என்று கேட்டு, ரங்கம்மையின்‌ 
கணவன்‌ இனிய ரொட்டியைப்‌ பிய்த்துத்‌ தின்பதும்‌ குழந்தையின்‌ வாயில்‌ 


திணிப்பதுமாக அனுபவித்தான்‌. 


ரங்கன்‌ குமுறிக்‌ குமைந்தான்‌. “இதுவா வரவேற்பு! ஊரார்‌ அனைவரும்‌ சிற்றப்பன்‌ 
சீற்றம்‌ கண்டு ஒரே பக்கமாகப்‌ பின்வாங்கி விட்டனரே!' 


“என்ன ரங்கி, அண்ணன்‌ வந்ததற்கு விருந்து சமைக்க வேண்டாமா? அரிசிச்‌ 
சோறும்‌ குழம்பும்‌ வை” என்றார்‌ தந்‌ைத. 


வீட்டில்‌ அரிசி ஏது? வாயிலில்‌ அவள்‌ ஓடினாள்‌. கரியமல்லர்‌ வீட்டிலேதான்‌ அவள்‌ 
கால்கள்‌ நுழைந்தன. 


“எங்கள்‌ ரங்கண்ணன்‌ ஒத்தையிலிருந்து வந்து விட்டான்‌. பட்டு, ரொட்டி எல்லாம்‌ 
வாங்கி வந்திருக்கிறான்‌. பூமி வாங்கிக்‌ கிழங்கு போட்டிருக்கிறானாம்‌. அழிசி 
கொஞ்சம்‌ தாருங்களேன்‌. அண்ணனுக்கு அரிசி சாப்பிட்டுப்‌ பழக்கம்‌” என்று 
படபடத்துப்‌ பெருமை பாடினாள்‌. 


“சிற்றப்பன்‌ சண்டை போட்டாராமே?” என்றாள்‌ கரியமல்லரின்‌ மூத்த மகள்‌. 


“அவருக்கு உடம்பு சரியில்லை” என்று கூறிவிட்டு, படியரிசியை வாங்கிக்‌ கொண்டு 
அவள்‌ ஓடோடி வந்தாள்‌. அடுப்பு எரிய வைத்துச்‌ சோறும்‌ குழம்பும்‌ ஆக்கினாள்‌. 


தன்‌ வீரப்‌ பிரதாபங்களைக்‌ கேட்க, அந்தக்‌ கிருஷ்ணன்‌ வீட்டிலிருந்து கூட எவரும்‌ 
வரவில்லை என்பதை அறிந்த ரங்கனுக்கு ஆற்றாமை வெடித்து வந்தது. 
“கிருஷ்ணன்‌ இங்கு இல்லையா?” என்றான்‌. படித்துப்‌ பட்டம்‌ பெற்ற கிருஷ்ணன்‌ 
ஊர்‌ திரும்பியதைக்‌ கூறி இருந்தாரே ஒழிய, அவன்‌ பாருவை மணக்க 
இருப்பதாகத்‌ தந்தை அவனிடம்‌ முன்பு கூறவில்லை. 


இந்தச்‌ சமயம்‌ சட்டென்று நினைவுக்கு வந்தார்‌ போல்‌ ரங்கனின்‌ தந்தை, 
“கிருஷ்ணன்‌ பாருவைக்‌ கட்டப்‌ போகிறான்‌ ரங்கா, தெரியுமா? நேற்று வரை 
இங்கேதான்‌ இருந்தான்‌. நேற்றுத்தான்‌ மணிக்கல்லட்டி போகிறான்‌" என்று எரியும்‌ 
கொள்ளியில்‌ எண்ணெயை ஊற்றுவது போல்‌ கூறி வைத்தார்‌. 


“என்னது! பாருவையா?” 


அவன்‌ கொதித்து எழுந்தது போல்‌ கேட்டதையும்‌, விழிகள்‌ ௨உருண்டதையும்‌ கண்டு 
தந்தை சற்று பரபரப்புடனே, “ஏன்‌? பாருவுக்கே இஸ்டம்‌ போல்‌ இருக்கிறது. தேவர்‌ 
பண்டிகை ஆனதும்‌ கல்யாணம்‌ வைத்துக்‌ கொள்வதாகக்‌ கேள்வி” என்றார்‌. 
“அதெப்படி முடியும்‌. முறைக்காரன்‌ இல்லையா? அவன்‌ என்ன பணம்‌ வைப்பான்‌? 
அதற்கு மேல்‌ நான்‌ வைக்கிறேன்‌!” 


மகன்‌ கொண்டு வந்த 2யர்தர மதுப்புட்டியை உடைத்துத்‌ தந்‌ைத வாயில்‌ ஊற்றிக்‌ 
கொண்டார்‌. 


“என்ன சொல்றே தம்பி?” என்றார்‌ அசட்டுச்‌ சிரிப்புடன்‌. 

“என்ன சொல்லுவதா? அதெப்படிப்‌ பாருவை வேற்றான்‌ கட்ட முடியும்‌? ஜோகி 
திராணியற்‌ றுக்‌ கோயிலில்‌ இருந்தால்‌ நான்‌ இல்லையா? எனக்கு ஜிய பெண்ணை 
அவன எப்படிக்‌ கட்டலாம்‌?” 
கந்தை விழித்தார்‌, 'யானை போனற கரியமல்லரின்‌ குடும்பத்துக்கே எதிர்‌ நிற்க, 
இந்தப்‌ பையனின்‌ இளமைத்‌ தைரியம்‌ துணிவு கொடுக்கிறதா, அன்றி அத்தனை 


செல்வம்‌ சேர்த்து விட்டானா?' 


“இதோ பாருங்கள்‌ அப்பா, நான்‌ இப்போதே அல்லது நாளையே மணிக்கல்லட்டி 
மாமனிடம்‌ போய்‌, பாருவை அழைத்து வரச்‌ சம்மதம்‌ கேட்பேன்‌” என்றான்‌. 


வெகு காலத்துக்கு முன்பிருந்தே அவன்‌ இளம்‌ உள்ளத்தில்‌ பதிந்திருந்த பொறாமை 


உஊணர்வின்‌ பொறி, கரியமல்லர்‌ குடும்பத்தின்‌ மீது புகை கிளப்ப வாய்ப்பு உண்டாகி 
விட்டது. 


“ஏன்‌ தம்பி, பாரு ஒருத்திதானா பெண்‌? ஊகிலே வேறு பெண்ணே இல்லையா 
ஊக்கு?” என்றார்‌ கந்தை மதுவின்‌ காரல்‌ ஏறும்‌ தழுதழுத்த குரலில்‌. 


“என்ன படிப்பு, பிரமாதம்‌ புரட்டி விட்டான்‌! பன்னிரண்டு வருஷம்‌ முன்பு ஒன்றும்‌ 
இல்லாமல்‌ ஓடிய நான்‌ இன்று ஊன்றிப்‌ பிழைத்துச்‌ சம்பாதிக்கக்‌ கற்றிருக்கிறேன்‌. 
இவன்‌ சம்பாதிப்பானா? கரியமல்லராக இருந்தால்‌ என்ன? வேறு எந்தக்‌ கரடியாக 
இருந்தால்‌ என்ன? ரங்கன்‌ பின்வாங்குவானா!” என்றான்‌ ரோசத்துடன்‌. 


பேசின கையுடன்‌ பட்டுத்‌ துணிகளை நாசமாக்கிக்‌ கொண்டிருந்த குழந்தையை 
அடித்துத்‌ துணிகளைப்‌ பறித்துப்‌ பத்திரமாக மடித்தான்‌. ரங்கம்மையின்‌ முகம்‌ 
குன்றியது. 


ரங்கம்மை ஆக்கிய விருந்து, அன்று அவள்‌ கணவனுக்குத்தான்‌ சுவையாக 
இருந்தது. மதுவின்‌ மயக்கிலேயே நிறைவெய்தி விட்ட தந்தை, சோற்றை 
ரசிக்கவில்லை. ரங்கனுக்கோ, தோல்வி கண்டுவிட்டாற்‌ போன்ற ஒரு குமைச்சலில்‌ 
நெஞ்சு ஸிந்தது. 


பாரு எப்படி அவனைக்‌ கட்டுவாள்‌? தன்னை விட அந்தக்‌ கிருஷ்ணன்‌ பயல்‌ எந்த 
விதத்தில்‌ மேம்பட்டிருப்பான்‌? முறைக்காரனை அவள்‌ அப்படி மறந்து விடுவாளா? 


அன்றிரவு முழுவதும்‌ அவன்‌ இந்தக்‌ கேள்விகளோடு புரண்டு புரண்டு படுத்தான்‌. 
அவன்‌ செல்வத்துக்கு வரவேற்பு இல்லை; புகழ்‌ இல்லை; பெண்ணும்‌ இல்லையா? 
ஏற்கனவே அவன்‌ பீமனிடம்‌ சொல்லி அனுப்பியிருக்கிறான்‌; பீமனும்‌ அதை 
ஆதரிப்பவனாகப்‌ பேசினானே! 


ஒருவேளை வெகுநாட்களாகக்‌ கிருஷ்ணனுக்கும்‌ பாருவுக்கும்‌ தொடர்பு 
இருந்திருக்கக்‌ கூடுமோ? அப்படி இருந்தால்‌? 


இந்தக்‌ கேள்வியில்‌ வந்து நின்ற அவனால்‌ அமைதியுடன்‌ மறுநாளை மரகத 
மலையில்‌ கழிக்க முடியவில்லை. பகல்‌ உணவுக்குப்‌ பின்‌ அவன்‌ 
மணிக்கல்லட்டிக்குக்‌ கிளம்பி விட்டான்‌. 





அவன்‌ ஹட்டியை அடைந்த சமயம்‌, பிற்பகல்‌ கழிந்து மாலையாகிக்‌ 
கொண்டிருந்தது. வானம்‌ மப்பும்‌ மந்தாரமுமாக இருந்தது. கோட்டும்‌ 


தலைப்பாகையுமாக அவன்‌ அருகில்‌ செல்லும்‌ வரையிலும்‌ ஊர்‌ மக்களுக்கு 
அவனை இன்னாரென்றே இனம்‌ புரியவில்லை. பெண்களும்‌ குழந்தைகளும்‌ யாரோ 
என்று விரிந்த விழிகளுடன்‌ அருகில்‌ வந்து நோக்கினார்கள்‌. 


“ஓ! மாதண்ணன்‌ மகனா? ரங்கனா? இத்தனை பெரியவன்‌ ஆகிவிட்டானே? 
நல்லாயிருக்கிறாயா?” என்பன போன்ற குரல்களுடன்‌, முதியவர்களும்‌ 
பெணமணிகளுமாக அவனைச்‌ சூழ்ந்து கொண்டு விசாரித்தார்கள்‌. 


அப்படி விசமித்தவர்களில்‌ கிருஷ்ணனின்‌ தாயும்‌ இருந்தாள்‌. கிருஷ்ணனும்‌ 
வாயிலில்‌ கலகலப்புக்‌ கேட்டு வெளியே வந்தான்‌. ஒரு கையில்‌ விரிந்த புத்தகம்‌; 
விரல்களில்‌ தங்க மோதிரங்கள்‌; முழுக்கைச்‌ சட்டை. 


ரங்கன்‌ அத்தனை மக்களிடையேயும்‌ இருந்து மீண்டு, கிருஷ்ணனை விழித்துப்‌ 
பாரத்தான்‌. கிருஷ்ணனின்‌ கண்களில்‌ அமைதியே நிறைந்திருந்தது. 


“என்ன கிருஷ்ணா? நினைப்பில்லையா? நல்லாயிருக்கிறாயா?” என்று தன்‌ 
பொறாமை உணர்வை விழுங்கிக்‌ கொண்டு ரங்கன குசலம்‌ விசாரித்த போது, 
கிருஷ்ணனின்‌ இதழ்களில்‌ சிறு புன்னகை நெளிந்தது. “ஊர்ப்பக்கம்‌ இப்போதான்‌ 
நினைவு வந்ததா?" என்றான்‌. இச்சமயத்தில்‌ பாரு கிரிஜை பின்‌ தொடர வாசலுக்கு 
வந்தாள்‌. ரங்கன பிரமித்துப்‌ போனான்‌. 


அடேயப்பா! மின்னல்‌ போல அல்லவா கண்ணைப்‌ பறிக்கிறாள்‌? அங்கங்களில்‌ தான்‌ 
எத்தனை வாளிப்பு! மேற்போர்வையாக இருந்த முண்டு விலகியிருந்தது. 
இளவேய்கள்‌ போன்ற தோள்களைச்‌ சட்டென்று நன்றாக மூடிக்‌ கொண்ட அவள்‌ 


கலகலவென்று ரங்கனைப்‌ பார்த்துச்‌ சிரித்தாள்‌. 


“ஓடிப்‌ போன அண்ணனா? வாருங்கள்‌ ரங்கண்ணா! நல்லா இருக்கிறீர்களா? ஓடிப்‌ 
போனது போல்‌ சொல்லாமலே ஓடி வந்து விட்டீர்களே!” என்றாள்‌. 


குரலில்‌ கேலி இழையோடியது. ரங்கனின்‌ நெஞ்சில்‌ அது சுருக்கென்று தைத்தது. 


“மாமன்‌ மகளிடம்‌ சொல்லிக்‌ கொண்டா வர வேண்டும்‌? என்ன கிருஷ்ணா?” 
என்றான்‌ ஸிச்சலை விழுங்கிக்‌ கொண்டு. 


அவன்‌ பேசிய விதம்‌ கிருஷ்ணனுக்குக்‌ கொஞ்சமும்‌ பிடிக்கவில்லை. 


நாகரிகம்‌, கல்வி கற்றுத்‌ தேர்ந்த மனிதர்களுடன்‌ பழகி வரவேண்டிய 


தொன்றாகும்‌. வெறும்‌ பட்லரிடமும்‌ வேலையாட்களிடமும்‌ பழகிய இவனுக்கு 
ஆங்கிலம்‌ பேசத்‌ தெரிந்திருக்கலாம்‌. மரியாதையுடன்‌ பழகும்‌ முறை எப்படித்‌ 
தெரிந்திருக்கும்‌? 


“நான்‌ சொல்வது சரிதானே? என்ன கிருஷ்ணா?” என்றான்‌ ரங்கன மீண்டும்‌. 
“நான்‌ என்ன பேசுவது?” என்றான்‌ கிருஷ்ணன்‌ அலட்சியமாக. 


“என்ன பேசுவதா? ஊரே, பி.ஏ. படித்த கிருஷ்ணன்‌ பேசுகிறான்‌ என்று தம்பட்டம்‌ 
கொட்டுகிறார்களே என்று கேட்டேன்‌.” 


கிருஷ்ணன்‌ மறுமொழியே கூறவில்லை. 


“ஒத்தையிலிருந்தா வருகிறாய்‌ தம்பி?” என்றாள்‌ ஒரு கிழவி. 


"ஆமாம்‌. கிழங்கு போட்டிருக்கிறேன்‌. ஒரு மழை வந்து முளை வந்தாயிற்று” என்று 
ரங்கன்‌ கிருஷ்ணனை நிமிர்ந்து பார்த்தான்‌. 


“பாரு, என்ன நிற்கிறாய்‌? அம்மையும்‌ அப்பனும்‌ தோட்டத்துக்குப்‌ போயிருந்தால்‌, நீ 
இப்படித்தானா உசரிப்பது வந்தவரை?” என்றாள்‌ இளம்பெண்‌. 


“முறைக்காரர்‌ வந்து விட்டாரே என்று மலைப்பாக இருக்கும்‌” என்றாள்‌ ஒரு 
குறும்புக்காரி. 


“பார்த்தாயா கிருஷ்ணா? நான்‌ போட்டிக்கு வந்துவிட்டேன்‌ என்கிறார்கள்‌!” என்றான்‌ 
ரங்கன்‌. 


படித்து மரியாதை தெரிந்த கிருஷ்ணனுக்கு அது பரம விகாரமாக இருந்தது. 
இந்தச்‌ சமயம்‌ தாத்தாவும்‌ மணிக்கல்லட்டி மாமனும்‌ மாமியும்‌ பரபரப்பாக வந்து 
விட்டார்கள்‌. ரங்கனைச்‌ சுற்றி நின்று விசாரணைகளால்‌ திணற அடித்தார்கள்‌. 


கிருஷ்ணன்‌ நழுவப்‌ பாரத்தான்‌. தாத்தா விடவில்லை. அவனைப்‌ பிடித்து 
அழைத்துக்‌ கொண்டார்‌. இன்னொரு கையில்‌ ரங்கனையும்‌ பிடித்துக்‌ கொண்டு 
அவர்‌ வீட்டுக்குள்‌ வந்தார்‌. பாரு ஊள்ளே போய்விட்டாள்‌. 


“தாத்தா, நேராகவே கேட்கிறேன்‌. நான்‌ பீமனைப்‌ பார்த்தேனே, அவன்‌ செய்தி 
வந்து சொல்லவில்லையா? முறைக்காரன்‌ இருக்க, மற்றவன்‌ பாருவைக்‌ கொள்வது 
நியாயமா?” என்றான்‌ ரங்கன்‌ பளிச்சென்று. 


“அப்படி யார்‌ தம்பி சொன்னார்கள்‌? எத்தனை நாளைக்கு முன்னே முடிந்த 
விஷயம்‌, ஜோகிக்கு கிரிஜா என்றும்‌, பாரு...” 


“அம்மா!” என்று பாரு குறுக்கே முகம்‌ சிவக்கப்‌ பாய்ந்து வந்து அழைத்தாள்‌. 


ரங்கனின்‌ முகம்‌ சுருங்கியது; கிருஷ்ணனின்‌ முகம்‌ மலர்ந்தது. தாத்தா இருவர்‌ 
முகங்களையும்‌ நோக்கினார்‌; புன்னகை செய்தார்‌. 


கிரிஜை ஒரு கலயத்தில்‌ மோரும்‌, குவளையும்‌ கொண்டு வந்து வைத்தாள்‌. 
“மோர்‌ சாப்பிடுங்கள்‌” என்று மாமா உபசரித்தார்‌. 


கிருஷ்ணனுக்கு அங்கு ரங்கனுக்குச்‌ சமமாக ஃட்காரவே பிடிக்கவில்லை. ஒரு 
பெண்ணைக்‌ கொள்வது வெறும்‌ முறை எந்த பந்தத்தில்‌ மட்டும்‌ நிரணயிக்கப்படும்‌ 
செயலா? அவன்‌ மெருகடைந்த உள்ளத்தில்‌, திருமணப்‌ பந்தம்‌ என்பது அவிழ்க்க 
முடியாத, விலக முடியாத இறுகிய பிணைப்பாக இருக்க வேண்டும்‌ என்று 
தீர்மானம்‌ இருந்தது. 


அவர்கள்‌ சமுதாயத்தில்‌ திருமணத்தைப்‌ பற்றி இருந்த குறிக்கோள்‌ மிக மிக 
ஊ்னதமானது என்பதில்‌ ஐயமே இல்லை. மலர்கள்‌ நாமின்‌ பிணைப்பிலிருந்து நழுவி 
விடக்‌ கூடாது என்பதற்காக, நாரை இறுக்கி மலரைத்‌ துவண்டு விழச்‌ 
செய்வதாகத்‌ திருமணக்‌ கட்டுப்பாடுகள்‌ கடுமையாக்கி வைத்திருக்கப்படவில்லை. 
மலர்‌ சரத்தோடு இணைந்து குலுங்க வேண்டும்‌; மங்கை புகுந்த இடத்தைப்‌ 
பொலியச்‌ செய்து, அந்தக்‌ குடும்பக்‌ கொடியைத்‌ தழைக்கச்‌ செய்பவளாக இருக்க 
வேண்டும்‌ என்பதே லட்சியம்‌. இந்த அபர்‌ நோக்கத்தினால்‌, கட்டுப்பாடுகளில்‌ 
ஒரளவு களர்வதற்கு உரிமையும்‌ உண்டு. அன்பென்னும்‌ ஒட்டுகல்‌ இரண்டு 
ஊ்ளங்களிலும்‌ இயற்கையாகக்‌ கூடுகையில்‌, எந்தக்‌ கட்டுப்பாடும்‌ தேவையில்லை 
அன்றோ? 


இந்த உயர்‌ நோக்கத்தை உணராமல்‌, திருமண வீடுகளில்‌ இருந்த சந்துக்களைச்‌ 
சுயநலத்துக்கு ஊயோகித்துக்‌ கொள்ளும்‌ வழிகள்‌ ஒழிய வேண்டும்‌ என்பது 
அவன்‌ கருத்தாக இருந்தது. ஒருத்தியைக்‌ கொண்டு, அன்போடு உவந்து வாழ, 
திருமண விதிகளில்‌ கட்டுப்பாடு வேண்டும்‌ என்று அவன்‌ அப்போது உறுதியாக 
நினைத்து, அதைச்‌ செயலாற்ற எண்ணம்‌ கொண்டிருந்தான்‌. 


பாருவுக்குத்‌ தன்‌ மீதுள்ள அன்பை அவன்‌ அறிவான்‌. அவ்வன்பு அவனிடமும்‌ 


நிறைந்துள்ளது. எனவே, ரங்கன்‌ விரும்பத்தகாத முறையில்‌ அல்லவோ 
நடக்கிறான்‌? 


கிருஷ்ணனின்‌ மன ஒட்டம்‌ இவ்விதம்‌ எங்கெங்கோ சஞ்சரித்துக்‌ 
கொண்டிருக்கையில்‌, ரங்கன்‌ சுயப்பிரதாபம்‌ பேசிக்‌ கொண்டிருந்தான்‌. தன்னிடம்‌ 
ஐந்நூறு வெள்ளிப்‌ பரிசம்‌ வைக்கவும்‌ பொருள்‌ உண்டு என்று ஜாடை காட்டினான்‌. 


தாத்தா யோசனையில்‌ ஆழ்ந்தவராகத்‌ தலையை ஆட்டிக்‌ கொண்டே இருந்தார்‌. 
ரங்கன்‌ சற்று நிறுத்தியதும்‌, “இங்கே... இப்போது பணத்தைப்‌ பற்றிப்‌ பிரச்சனை 
இல்லை. நீயும்‌ பணம்‌ கொடுப்பாய்‌. கிருஷ்ணனும்‌ சளைக்க மாட்டான்‌. இப்போது... 
பணப்‌ போட்டி வேண்டாம்‌. ஒரு பலப்‌ போட்டி நடத்தினால்‌ என்ன என்று 
பார்க்கிறேன்‌!” என்றார்‌ கம்பீரமாக. 


“அது நல்லது. ஒரு பெண்ணுக்காக இருவர்‌ பலத்தையும்‌ பரிசோதிப்பது போன்ற 
வேடிக்கை கிடையவே கிடையாது” என்றார்‌ மாமன்‌. 


“அது சரி; அது சரி” என்று மாமி ஆமோதித்தாள்‌. 
இதற்குள்‌ சமையலறை, 26T மனை வழியாக வந்த மாதியின்‌ குரல்‌ ஒலித்தது. 
"இரண்டு பேரில்லை. மூன்று பேர்‌ என்று சொல்லுங்கள்‌. ஜோகியும்‌ பாருவின்‌ 


கையைப்‌ பற்றும்‌ முறையுடையவன்‌ அல்லவா அண்ணா?” என்றாள்‌. 


திடுக்கிட்டாற்‌ போல்‌ கிருஷ்ணன்‌ நிமிர்ந்தான்‌. ரங்கனும்‌ விழிகள்‌ நிலைக்க, 
வாயிற்படியில்‌ நின்ற ஜோகியின்‌ தாயைப்‌ பார்த்தான்‌. 


“அட, நீ எப்போது வந்தாய்‌ தங்கச்சி?” என்றார்‌ அண்ணா. 


“நான்‌ வந்தப்போ, நல்லவேளை, ஜோகி இன்னும்‌ பத்து நாலில்‌ கோயிலை விட்டு 
வருவான்‌. அந்தப்‌ போட்டியில்‌ அவனும்‌ உண்டு” என்றாள்‌ திடமாக. 


“இன்று பதினைந்தாம்‌ நாள்‌, திங்கட்கிழமை நம்‌ மரகதமலை ஹெத்தப்பா கோயில்‌ 
முன்‌ இருக்கும்‌ உருண்டைக்‌ கல்லை யார்‌ தூக்கிக்‌ கொண்டு இரண்டடி 
நடக்கிறாரகளோ, அவரே போட்டியில்‌ வென்றவர்‌.” 


முதியவரின்‌ குரல்‌ அமைதியுடன்‌ ஒலித்தது. 


கிருஷ்ணனுக்கு முகத்தில்‌ செம்மை ஓடியது. 


ரங்கன்‌ எக்களித்தான்‌. 'ஹம்‌, பாரு எனக்கே ஊியவள்‌. ஜோகிப்‌ பயல்‌ ஒருவேளை 
உண்டு குச்சியாக இருப்பான்‌; இந்தக்‌ கிருஷ்ணன்‌ வெறும்‌ ஒல்லிப்‌ பயல்‌, பெண்‌ 
பிள்ளை போல்‌ முகம்‌ சிவக்கிறது' என்று எண்ணியவண்ணம்‌, கருவிழிகள்‌ 
நிலைக்க சங்கடத்துடன்‌ பாட்டனாரையே நோக்கி நின்ற பாருவையே பார்த்தான்‌. 





மறுகணம்‌ அவள்‌ முகம்‌ அதே நோக்குடன்‌ கிருஷ்ணனின்‌ மீது லயித்த போது, 
ரங்கன்‌ ரோசத்துடன்‌, உன்னை எனக்கு ஊியவளாகச்‌ செய்து கொள்ளாமற்‌ 
போனால்‌ நான்‌ ரங்கனல்ல' என்று தனக்குள்‌ கறுவிக்‌ கொண்டான்‌. 


அதி 


ஜோகியினால்‌ வெகு நேரம்‌ வரையிலும்‌ அந்தச்‌ செய்தியை உண்மையாக நம்ப 
முடியவில்லை. நாம்‌ நினைத்தபடி எதுவும்‌ நடக்காது. அனைத்தும்‌ அவன்‌ செயல்‌ 
என்பது அவனுடைய வாழ்வின்‌ ஒவ்வொரு படியிலும்‌ நிதர்சனம்‌ ஆகிவிடுகிறதே! 
சற்றும்‌ நினைக்காத விதமாக அவன்‌ பால்‌ கறக்கும்‌ உரிமை பெற்றான்‌; கோயில்‌ 
பணிக்கு ஜியவனானான்‌. அதுபோல்‌... 


பெரியப்பன்‌ செய்தியைக்‌ கூறிவிட்டுப்‌ போன பின்னும்‌ கூட, அன்று வெகுநேரம்‌ 
அவன்‌ ஏதோ ஒரு நீண்ட கனவினினறும்‌ விழித்துக்‌ கொண்டாற்போலவும்‌, பிறகு 
பளாரென்று வந்த சூரிய ஒளியிலே அவன்‌ கண்ட காட்சி பொய்யாகிவிட்டாற்‌ 
போலவும்‌ அவனுக்குத்‌ தோன்றியது. பாரு தனக்கு ஊியவள்‌ என்ற உணர்வு 
எப்படியோ அவன்‌ உள்ளத்தில்‌ வேரூன்றியிருந்தது. தன்‌ வாழ்வைப்‌ பற்றி 
நினைக்கையில்‌, பூத்துக்குலுங்கும்‌ செடிபோல்‌ அவனை மகிழ்ச்சியில்‌ 
ஆழ்த்தியது. அந்த உணர்வை, அந்தப்‌ பூச்செடியை, கிருஷ்ணன்‌ அவளை மணக்க 
இருக்கிறான்‌ என்ற செய்தியால்‌, கோடரி கொண்டு வீழ்த்துவது போல்‌, பெரியப்பன்‌ 
வீழ்த்தி விட்டார்‌. என்றாலும்‌ அவன்‌ மனம்‌ நெறியாலும்‌ சீலத்தாலும்‌ பண்பட்ட 
மனமன்றோ? 


எனவே அந்த ஆசைப்‌ பூஞ்செடி வீழ்ந்துவிட்ட போதிலும்‌ அவன்‌ சிறிது நேரந்தான்‌ 
மருண்டு நின்றான்‌. பிறகு தன்னை வருத்திய சோகத்தைக்‌ களைந்து விலக்க 
மனதைப்‌ பலவிதங்களில்‌ தேறுதல்‌ செய்து கொள்ள முயன்றான்‌. அவளே 
கிருஷ்ணனை விரும்பி மணப்பதாக இருந்தால்‌ அவன்‌ தாபம்‌ கொண்டு பயன்‌ 
என்ன? உண்மையில்‌ கிருஷ்ணன்‌ அவனை விட ௫யர்ந்தவன்‌ அல்லவோ? செல்வ 
வளம்‌ பெற்ற இளைஞன்‌; அவர்கள்‌ மண்ணுக்கே புதுமையாகப்‌ படித்துப்‌ பட்டம்‌ பெற 
இருப்பவன்‌. அவனுக்கு ஈடாக ஜோகி தன்னை நினைப்பது தகுமோ? அவனுடைய 
உள்ளத்தில்‌ பாரு அன்புக்கு. உரியவனாக இருக்கிறாளென்றால்‌, அவள்‌ நல்ல 
விதமாக வாழ்ந்து, நல்ல மக்களைப்‌ பெற்று முன்னுக்குக்‌ கொணர்வதில்‌ தானே 
அவன்‌ சந்தோஷம்‌ கான வேண்டும்‌. 


இத்தகைய எண்ணங்கள்‌ கொண்டு பற்பல விதங்களாகப்‌ பூனைக்குட்டியைப்‌ 
பழக்குவது போல்‌ மனத்தைச்‌ சமாதானம்‌ செய்து கொண்டு அவன்‌ அடங்கி 
இருந்த நிலையிலே, ரங்கன்‌ வந்து மணிக்கல்லட்டி சென்ற செய்தியைப்‌ பெரியப்பன்‌ 
கூறிப்‌ போனான்‌. ஆனால்‌ அவனுடைய தந்‌ைத ரங்கனுக்கு அளித்த வரவேற்பைப்‌ 
பற்றி மட்டும்‌ கூறவில்லை. மறுநாள்‌ தந்தைக்குக்‌ கடுங்‌ காய்ச்சல்‌ ஏறியதும்‌, 


பஞ்சாயத்தார்‌ அவசரக்‌ கூட்டம்‌ போட்டு, ஜோகியைக்‌ கோயில்‌ எல்லையிலிருந்து 
விடுவித்து விட்டார்கள்‌. தீயணைக்கப்‌ பெற்று, ஜோகி விடுதலையாகி வீடு 
வந்தான்‌. கீழ்‌ மலையிலிருந்து கோயில்‌ எல்லையைக்‌ காக்கத்‌ தேர்ந்தெடுக்கப்பட்ட 
பையன்‌ அவ்வளவு சீலமுடையவனா என்று கூட எல்லாரும்‌ ஆலோசனை 
செய்யவில்லை. 


பல ஆண்டுகள்‌ தவம்‌ இருந்த குடிலை விட்டு, சின்னஞ்‌ சிறுவனாக அவன்‌ 
விளையாடி மகிழ்ந்து தரையிலே காலை வைத்த போது நுகர்ந்த இன்பத்தை 
அளவிட்டுக்‌ கூற முடியுமா? ஹட்டியில்‌ வீட்டுக்கு வீடு மாற்றம்‌ கண்டிருந்தது. 
ஆனால்‌ அவன்‌ சொந்த மனை, புது மெருகு அழியாமல்‌ அவன்‌ கண்டிருந்த மனை, 
வெள்ளைப்‌ பூச்சிழந்து தோற்றம்‌ அளித்தது. கொட்டில்‌ எருமைகளில்‌ இரண்டே 
இரண்டு மிஞ்சியிருந்தன. புறமனையில்‌ ஐயனின்‌ படுக்கை நிரந்தரம்‌ ஆகிவிட்டது. 
மருந்து அரைக்கும்‌ குழிக்கல்‌ படுக்கையருகிலேயே வந்து விட்டது. தானியம்‌ 
நிரம்பி வழியும்‌ பெட்டி காலியாகக்‌ கிடந்தது. பால்மனையிலே ஐயன்‌ உடுத்தும்‌ மடி 
ஆடை, அழுக்குப்‌ பிடித்துத்‌ தொங்கியது. பளிச்சென்று இருக்கும்‌ அடுப்படி, 
எத்தனை தினங்களாகவோ மெழுகாமல்‌ இருந்தது தெரிந்தது. 


ஆமணக்கெண்ணெய்க்‌ குடம்‌, மெழுகு பிடித்துக்‌ தூசி படிந்து உதவாத 
சாமான்களுடன்‌ கிடந்தது. 


அவன்‌ உள்ளம்‌ விம்மியது. பன்னிரண்டு ஆண்டுகளில்‌ அந்த வீடு வளமை குன்றி 
வறட்சியும்‌ கண்டுவிட்டது. 


மஞ்சள்‌ படர்ந்த முகத்துடன்‌ சோகையாகிக்‌ கிடந்த தந்தையருகில்‌ ஜோகி வந்து 
நின்றான்‌. கந்தை மகனை நிடிர்ந்து நோக்கினார்‌. கண்களில்‌ நீர்‌ துவிர்த்து 
நின்றது. 


'இரிய உடையாருக்கு மகனைப்‌ பணி செய்ய விடுவேன்‌. என்‌ கடன்‌ தீரும்‌; இந்த 
வீட்டில்‌ நலம்‌ கொழிக்கும்‌” என்று எண்ணினாரே! வீடு செல்வச்‌ செழிப்புடன்‌ 
விளங்குகிறதா? இல்லை. உழைக்கும்‌ ஆளை நோய்ப்‌ படுக்கையில்‌ தள்ளிவிட்டதே! 
ஆனால்‌, பையன்‌ வந்துவிட்டான்‌; ஜோகி வந்து விட்டான்‌. தளையகன்ற 


பெருமூச்சில்‌ இருதயம்‌ விம்மியது; மூச்சு முட்டியது. 


அவருடைய மகனாக ஜோகி நின்றான்‌. மெலிந்தாற்‌ போல்‌ தோன்றினாலும்‌ 
இரும்பான உல்‌ வெண்மையில்‌ மண்ணின்‌ செம்மையான சாரமேறிய மேனி, 
“ஜோகி!” என்று மகனின்‌ கைகளைத்‌ தந்தை பற்றிய போது அவர்‌ கண்கள்‌ பொல 
பொலவென்று நீரைச்‌ சிந்தின. 


“தானம்‌ வாங்கி உண்ணும்‌ நிலைக்கு வந்துவிட்டேனடா மகனே! உழைக்காமல்‌, 
விதைக்காமல்‌ பிறர்‌ கையேந்தி உண்ணும்‌ நிலைக்கு வந்து விட்டேனடா ஜோகி!” 
என்று மகனின்‌ கைகளைக்‌ கண்ணீரால்‌ நனைத்து விட்டார்‌. 


நனைந்த கையால்‌ தந்தையின்‌ கண்ணிரைத்‌ தனயன்‌ துடைத்தான்‌; “நான்‌ 

வீட்டுக்கு வந்து விட்டேனே அப்பா, வானம்‌ இருக்கிறது; என்‌ கைகள்‌ 
ருக்கின்றன; மண்ணில்‌ உழைக்க மகனாய்‌ நான்‌ இருக்கிறேன்‌. ஓராயிரம்‌ 

பேருக்கு நான்‌ உஊணவளிப்பேன்‌ அப்பா. நான்‌ உங்கள்‌ மகன்‌; உங்கள்‌ மகன்‌!” 


லிங்கையா ஆனந்தக்‌ கண்ணீ சொரிய, படுக்கையிலிருந்து எழுந்து மகனை 
மார்புறத்‌ தழுவிக்‌ கொண்டார்‌. “ஐயனுக்குப்‌ பணி செய்தவன்‌ நீ; ஊக்கு ஒரு 
குறையும்‌ வராது” என்று வாழ்த்தினார்‌. 


அருகில்‌ வந்த தாய்‌, “*ருண்டைக்கல்‌ களியுருண்டை போல்‌ பெயர்ந்து வர, பாரு நம்‌ 
வீட்டுக்கு வர வேண்டும்‌ என்று வாழ்த்துங்கள்‌. நான்‌ அன்று விறகுக்குப்‌ 
போனவள்‌, வெட்கம்‌ விட்டு மணிக்கல்லட்டி சென்றேன்‌. 'என்‌ பையனுக்கு ஊன்‌ 
பெண்ணைத்‌ தருவதாகப்‌ பேசிய பேச்சின்‌ நாணயம்‌ வெள்ளிப்‌ பணத்தைக்‌ 
கண்டதும்‌ பறந்து விட்டதா?" என்று கேட்கப்‌ போனேன்‌. கேனர்‌ கருணை ஐயனின்‌ 
வாயில்‌ பலப்போட்டி என்று வந்தது. ஜோகியும்‌ பந்தயத்தில்‌ கலந்து கொள்வான்‌. 
'ஹெத்தப்பா கோயில்‌ உருண்டைக்‌ கல்லைத்‌ தூக்க அவனும்‌ வருவான்‌' என்று 
கூறினேன்‌. நீங்கள்‌ வாழ்த்துங்கள்‌” என்றாள்‌. 


லிங்கையாவுக்குப்‌ பந்தயம்‌ பற்றிய விவரம்‌ தெரியும்‌. ஜோகி கலந்து கொள்ள 
வேண்டி அவள்‌ பந்தய நாளைக்‌ கூடத்‌ தள்ள முயன்றிருக்கிறாள்‌ என்பதையும்‌ 


அறிவார்‌. ஆனால்‌ ஜோகி முழுவதும்‌ அறிந்திருக்கவில்லை. 


லிங்கையா பதில்‌ சொல்லவில்லை. அவர்‌ முகம்‌ பளபளத்தது. அந்த ரங்கன்‌, 
மகனைப்‌ போல்‌ வளர்த்த ரங்கன்‌ - நேர்பாதை இல்லாமல்‌ வழி பிறழ்ந்து செல்பவன்‌ - 
அவனுக்கு நன்மை எப்படி வரும்‌? பால்‌ கறப்பதைப்‌ புனிதச்‌ சடங்காகவும்‌, பாலைப்‌ 
புனிதமாகவும்‌ நினைக்கும்‌ குலத்தில்‌ பிறந்த அவன்‌, பால்‌ பண்ணை மேஸ்திரியாக 
ஒழுங்காகவா பணியாற்றுவான்‌? திருட்டுப்‌ பால்‌ விற்றுத்‌ தந்திரங்களில்‌ தேர்ந்த 
பணம்‌ சேகரிக்கும்‌ உண்மையை அந்தக்‌ கண்களே அல்லவோ அவர்‌ மனத்துக்கு 
உரைத்தன? உண்மையாக அவன்‌ கவடற்று வாழ்ந்தால்‌, சிற்றப்பனிடம்‌ அன்பாக 
வந்து சமாதானம்‌ கூறியிருக்க மாட்டானா? அந்தப்‌ பையனைக்‌ காணாமல்‌ 
இருந்தாலே சமாதானமாக இருந்திருப்பாரே! ரங்கனைக்‌ கண்ட பின, பாசம்‌ 
அலைந்த நெஞ்சில்‌, அவனை நல்வாழ்வுக்குக்‌ திரும்பச்‌ செல்லும்‌ வழிகளைப்‌ 
பற்றிய எண்ணங்களெல்லாம்‌ ஊசலாடின. 


ஜோகி தங்கம்‌; அவனுக்கு வருகிறவள்‌ எப்படி இருந்தாலும்‌, அவளையும்‌ அவன்‌ 
தங்கமாக்கி விடுவான்‌. ஆனால்‌ ரங்கனுக்கோ? அவனைப்‌ புடமிட்ட பொன்னாக்க, 
ஓர்‌ உயர்‌ கன்னியல்லவா துணையாக அமைய வேண்டும்‌? முதல்‌ முதலாகப்‌ பிறவி 
எடுத்ததும்‌ அன்பாக நிற்கும்‌ பெண்‌ துணையான அன்னையை அவன்‌ இழந்து 
விட்டான்‌. அவன்‌ வேண்டி விரும்பி, பாருவை மணக்க வந்திருக்கிறான்‌. 
இம்முறையும்‌ அவனுக்கு ஏமாற்றம்‌ வேண்டாம்‌. பாரு, இந்த வீட்டுக்கே ரங்கனுக்கு 
மனைவியாக வரட்டும்‌; கோணல்‌ வழி திருந்தட்டும்‌. மனவெழுச்சியை அவர்‌ 
மேற்கூறிய எண்ணங்களுடன்‌ விழுங்கிக்‌ கொண்டு மெளனம்‌ சாதித்தார்‌. 


“ஏன்‌ பேசாமல்‌ மெளனம்‌ சாதிக்கிறீர்கள்‌? நீங்கள்‌ ஒரு நாளும்‌ நம்‌ குடும்பத்துக்கு 
வாய்‌ திறந்து நன்மை கூறியதில்லை. உங்கள்‌ மகனை வாய்‌ திறந்து வாழ்த்த 
உங்களுக்கு மனமில்லையே? ஒரு வேளை ஈண்டு, வெ றும்‌. கோணியில்‌ என்‌ மகன்‌ 
படுத்ததை நினைக்க என்‌ மனம்‌ எத்தனை ஆண்டுகள்‌ எப்படிக்‌ குமுறியது 
தெரியுமா? அந்தக்‌ குடும்பத்துக்காக, நீங்கள்‌ இந்தக்‌ குடும்ப வளமையை 
இத்தனை நாட்கள்‌ தியாகம்‌ செய்தது போதும்‌. நான்‌ இம்முறை ஒப்பமாட்டேன்‌.” 


மனம்‌ வெறுக்க ஆற்றாமை பீறிட்ட பேது, லிங்கையா குலுங்கிப்‌ போனார்‌. அந்த 
வீட்டில்‌ அவள்‌ குடிபுகுந்து வேறு எந்த விதச்‌ சுக செளகரியமும்‌ கேட்கவில்லை. 
ஒரு வாய்ச்சொல்‌, ஒரு தாயுள்ளம்‌ குளிர வாய்ச்சொல்‌ நல்காத கணவர்‌, அவர்‌ 
கடமை இதுவுமன்றோ? 


மகனின்‌ தலையில்‌ கை வைத்த போது, அவர்‌ கை நடுங்கியது. “பாரு இந்த 
வீட்டுக்கு வரட்டும்‌. ௨ன்‌ கைக்குக்‌ கல்லுருண்டை கனம்‌ இல்லாமல்‌ வரட்டும்‌” என்று 
வாழ்த்தினார்‌. 

விவரங்கள்‌ அனைத்தும்‌ பிறகே ஜோகிக்குப்‌ புரிந்தன. 


மாதி அன்று பாலும்‌ நெய்யுமாக விருந்துச்‌ சோறு பொங்கினாள்‌. அது வரையிலும்‌ 
விருந்துணவு சமைத்து எதிர்‌ வீட்டாரைக்‌ கூட அழைக்காமல்‌ அவர்கள்‌ அதை 
உண்டதில்லை. அன்று அவர்களை அழைக்கவில்லை. பெரிய கலத்தில்‌ அப்பனும்‌ 
பிள்ளையுமாக ஊண்ண, மாதி கண குளிரப்‌ பார்க்க விரும்பினாள்‌. 


அவள்‌ மனம்‌ நோகக்‌ கூடாதென்று, லிங்கையா உள்‌ மனையில்‌ வந்து அமர்ந்தார்‌. 
வட்டில்‌ பளபளத்தது. நடுவே பொன்னிறத்தில்‌, சீனி சேர்ந்த பொங்கல்‌, பாலில்‌ 
வெந்த பொங்கல்‌, பீன்ஸ்‌ காயும்‌, கிழங்கும்‌ போட்ட குழம்பு, கீரைத்‌ துவட்டல்‌. 


லிங்கையாவின்‌ நாவுக்கு ஒன்றுமே ரசிக்கவில்லை. வட்டியிலிருந்து கந்தை 
எடுத்த ஒரு கவளைத்தைக்‌ கூட _ விழுங்கவில்லை; தான்‌ ஊணணுவதையே 
பார்த்துக்‌ கொண்டிருக்கிறார்‌ என்பதை ஊர்ந்த ஜோகி. திடுக்கிட்டான்‌. அன்னை 
அன்புடன்‌ சமைத்த உணவு, சொல்லொணாத சுவையுடன்‌ இருக்கிறதே! 


“அப்பா, நீங்கள்‌ ஒன்றுமே உண்ணவில்லையே!” என்றான்‌. 


“அவர சரியாக ண்டு ஒரு குறிஞ்சியாயிற்றே? ஜோகி! அவருக்கு உணவு 
ரசித்தால்‌, உல்‌ நோய்‌ தீருமே! பாழான குறும்பன்‌ செய்த வினை என்று 
சொல்லுகிறார்கள்‌. நானும்‌ ஊர்ப்‌ பெரியவர்களிடம்‌ முட்டிக்‌ கொண்டாயிற்று. யார்‌ 
வீட்டுக்கு வினை செய்ய எண்ணி இந்த வீட்டுக்குச்‌ செய்தானோ?” என்றாள்‌ 
அம்மை. 


ஜோகி எடுத்த உணவை வாயில்‌ போடாமல்‌ நிலைத்தான்‌. முறைக்‌ காய்ச்சல்‌ அவர்‌ 
ரத்தத்தின்‌ சத்தையே உறிஞ்சி விட்டதே! காட்டுக்‌ குறும்பர்‌ தாம்‌ இந்த வினைக்குக்‌ 
காரணமா? எவருக்குமே தீமை நினைக்காத தந்தைக்கு, காட்டுக்‌ குறும்பர்‌ 
எதற்குத்‌ தீவினை செய்ய வேண்டும்‌? அவர்கள்‌ தேனடையைத்‌ திருடினாரா? 
அவர்கள்‌ பயிரிட்ட விளைவை விலையின்றி ஊ்டாரா? 


“அம்மா, நம்‌ குறும்பப்‌ பூசாரி வருவதில்லையா?” என்று கேட்டான்‌. 


“பதினைந்து நாட்களுக்கு முன்‌ தேன்‌ கொணர்ந்தான்‌. சாமையும்‌ கிழங்கும்‌. 
கொஞ்சம்‌ இருந்தன. நீ கோயிலில்‌ விளைவித்துக்‌ கொடுத்தது. அதைத்‌ தந்து, 
மருந்துக்குத்‌ தேன்‌ வாங்கினேன்‌. அப்போது, பூசை போடுகிறேன்‌, மந்திரம்‌ 
சபிக்கிறேன்‌' என்றான்‌. நான்‌ பெண்பிள்ளை, என்ன செய்வேன்‌?” என்றாள்‌ தாய்‌. 


ஜோகி மனத்துக்குள்‌ தீர்மானம்‌ செய்து கொண்டான்‌. முதற்கடமை அவனுக்குக்‌ 
கல்யாணம்‌ அல்ல. வினையை வைத்த அந்தக்‌ குறும்பனிடம்‌ சென்று வினையை 
எடுக்கச்‌ செய்ய வேண்டும்‌. 


பிற்பகல்‌ மூன்று மணி சுமாருக்கு, மறைந்திருந்த சூரியன்‌ மெல்லத்‌ தலைநீட்டி 
இளநகை புரிந்தான்‌. ஜோகி வெளியே செல்லச்‌ சித்தமாக ஆடைகளை மாற்றிக்‌ 
கொண்டான்‌. அம்மையிடம்‌ கேட்டு ஒரு வெள்ளிப்‌ பணம்‌ பெற்றுக்‌ கொண்டான்‌. 


அவர்கள்‌ கிராமத்தைச்‌ சேர்ந்த குறும்பர்‌ குடியிருப்பை அடைய, 
மணிக்கல்லட்டிக்குக்‌ கீழோடு சென்று காட்டிடையே புகுந்து இறங்க வேண்டும்‌. 
குறும்பர்களின்‌ குடியிருப்புகள்‌ பெரும்பாலும்‌ காட்டிடையே அமைந்திருப்பவைதாம்‌. 


பள்ளங்களில்‌ ஈரம்‌ தங்கும்‌ இடங்களில்‌ அவர்கள்‌ வசித்தாலும்‌, காய்ச்சல்‌ நோய்‌ 
அவர்களைப்‌ பிடிப்பதில்லை. காரணம்‌ என்ன? 


குறும்பர்‌ குடியிருப்புக்கு அவன்‌ சென்று எத்தனையோ ஆண்டுகள்‌ ஆகிவிட்டன. 
முன்பு அவன்‌ சென்ற போதும்‌, தந்தையின்‌ உல்நிலைக்குப்‌ பரிகாரம்‌ தேடும்‌ 
காரணத்தைக்‌ கொண்டு தான்‌ சென்றான்‌. 


காட்டு வழி மாறவில்லை. ஆனால்‌, தரிசாகக்‌ கிடந்த நிலங்களில்‌ வரிவரியாக 
மலையன்னைக்குப்‌ பாவாடை அணிவித்தாற்‌ போல்‌ உருளைக்‌ கிழங்குச்‌ செடிகள்‌ 
புதுமையாகத்‌ தோன்றின. இரண்டோர்‌ இடங்களில்‌ புள்ளி குத்தினாற்‌ போல்‌ 
தேயிலையும்‌ பயிராக்கியிருந்தார்கள்‌. உருளைக்‌ கிழங்கு உணவாகும்‌. தேயிலையோ 
பணமாகும்‌. உணவு முக்கியமா? பணம்‌ முக்கியமா? 


விருவிருவென்று அவன்‌ மணிக்கல்லட்டிக்குக்‌ கீழே குமரியாற்றின்‌ வளைவுக்கு 
வந்துவிட்டான்‌. மறுபுறுத்து மலை வழி கோத்தைப்‌ பக்கம்‌ இட்டுச்‌ செல்லும்‌. இரு 
மலைகளுக்கிடையே, குமரித்தாய்‌ நெளிந்து ஒல்கி ஒசிந்து செல்லும்‌ அழகை நாள்‌ 
முழுதும்‌ பார்த்திருக்கலாம்‌. சரிவுகளெல்லாம்‌ புதரும்‌ முள்ளுமாகக்‌ காடுகள்‌, 
வேங்கை மரங்களும்‌ சரக்கொன்றை மரங்களும்‌ ஆங்காங்கே பூத்துக்‌ குலுங்கின. 
எங்குமே நான்‌ இல்லாத இடமில்லை என்பது போல்‌ நீலக்‌ குறிஞ்சி. 


ஜோகி, கானகத்தினூடே புகுந்து, ஆற்றின்‌ போக்கோடு சென்ற ஒற்றைத்‌ தடத்தில்‌ 
நடந்தான்‌. மணிக்கல்லட்டியிலிருந்து, விறகு சேகரிக்க வரும்‌ பெண்கவில்‌ ஒரு 


வேளை பாருவும்‌ வந்திருப்பாளோ என்ற சபலத்துடனேயே அவன நடந்தான்‌. 
ஒற்றையடித்தடம்‌ ஆற்றின்‌ போக்கோடு சென்று சட்டென்று பிரிந்தது. அங்கு ஆறு 
வளைந்து, ஒரு பாறையில்‌ வழுக்கிக்‌ கீழே விழுந்தது. கீழே சுனை, 
கிருஷ்ணனையும்‌, பாருவையும்‌ இணைத்து வைத்த இடம்‌. 


நீர்வீழ்ச்சியை மேலிருந்து பருக்க விரும்பி அருகில்‌ நடந்த ஜோகி, சட்டென்று 
தேனி கொட்டிவிட்டாற்‌ போல்‌ மருண்டு நின்றான்‌. பூத்துக்‌ குலுங்கும்‌ சரக்‌ 
கொன்றை மரத்தின்‌ கீழே, அவன காணும்‌ காட்சி! அது கனவல்லவே! 


ஜோகி கண்களைத்‌ துடைத்துக்‌ கொண்டான்‌. மீண்டும்‌ மீண்டும்‌ கொட்டி 
வழித்துக்‌ கொண்டே நோக்கினான்‌. 


பத்தடி தூரத்துக்‌ காட்சி அவன்‌ கண்களைப்‌ பொய்யாக்குமா? அவன்‌ பார்த்துக்‌ 
கொண்டே இருக்கையில்‌ மாலை வெயில்‌ அவர்கள்‌ மீது நகர்ந்தது. 


ஜோகி, அவர்களிடமிருந்து பாரவையை அகற்ற, அந்த மரத்தின்‌ மீதே பதித்தான்‌. 
'மினிகே' இலைக்‌ கொடிகள்‌ அந்த மரத்தைப்‌ பின்னிப்‌ பிணைந்து பிரிக்க 
முடியாமல்‌ தழுவிக்‌ கொண்டிருந்தன. 


கிருஷ்ணன்‌ தான்‌ அவன்‌. சந்தேகமே இல்லை. மஞ்சள்‌ வர்ணக்‌ கழுத்துப்‌ 
பட்டியுடன்‌ கூடிய கம்பவிச்‌ சட்டை, தலையில்‌ பாகை போல்‌ சுற்றிய வெள்ளைத்‌ 
துணி. எதிரே அவன்‌ முகந்தான்‌ ஜோகிக்குத்‌ தெரிந்தது. அவன்‌ சிரித்தான்‌. 
பெண்மை தோய்ந்த முகம்‌. அவன்‌ உண்மையில்‌ அழகுள்ளவன்‌; பாருவுக்கு 
ஏற்றவன்‌. 


உருண்டைக்‌ கல்லைத்‌ தூக்குவது ஜோகிக்குப்‌ பிரச்சனை அல்ல. கோயில்‌ முன்‌ 
அந்தக்‌ கல்‌, இளைஞர்கள்‌ விளையாட்டாகப்‌ பலம்‌ பழகிக்‌ கொள்ளவும்‌ 
பரிசோதித்துக்‌ கொள்ளவும்‌, எத்தனை நாட்களாகவோ உபயோகமாக 
இருந்திருக்கிறது. சற்றே நீள உருண்டையாக இருக்கும்‌ அந்தக்‌ கல்லை, இரண்டு 
கைகளையும்‌ சங்கிலிப்‌ போல்‌ இணைத்துக்‌ கொண்டு ஒருவிதமாகப்‌ புரட்டித்‌ 
தூக்க வேண்டும்‌. அந்த வாகில்‌, ஜோகி எத்தனை நாட்களோ அதைப்‌ புரட்டி, 
இரண்டு அடி அபரத்துக்குத்‌ தூக்கி இருக்கிறான்‌. மங்கையைப்‌ பெறும்‌ பந்தயம்‌ 
அத்தனை எளிதில்‌ முடிந்து விடும்‌ என்பதை அவன்‌ தாய்‌ கூறும்‌ வரையில்‌ 
நினைத்திருக்கவில்லை. 


ஆனால்‌, கண்ட காட்சி, மனத்தில்‌ கலக்கத்தை யன்றோ ஏற்படுத்தி விட்டது? 
இணைந்த உள்ளங்களைப்‌ பிரித்து, பாருவை அவன்‌ அடைவது நலத்தை 
விளைவிக்கக்‌ கூடியது தானா? 

சட்டென்று கிருஷ்ணனின்‌ முகத்தில்‌ துயரச்சாயை கவிழ்ந்தது. 

துயரம்‌ இருவர்‌ கண்டங்களையும்‌ அழைத்து விட்டது போலும்‌! இருவரும்‌ கணம்‌ 
யுகமாக நிற்கின்றனரா? தானும்‌ அதே நிலையை அடைந்து விட்டாற்‌ போல்‌ 
ஜோகிக்குத்‌ தோன்றியது. 


“பாரு?” என்றான்‌ கிருஷ்ணன்‌. 


“ஊக்கு என்‌ மீது நம்பிக்கை இல்லையா பாரு? நான்‌ வெல்லுவேன்‌ என்ற 
நம்பிக்கை இல்லையா ஊக்கு?” 


பாரு மறுமொழி புகன்றதாகவே அவனுக்குத்‌ தோன்றவில்லை. 


“நம்முடைய உண்மையான அன்பு ஒரு நாளும்‌ பொய்யாகாது. பாரு ரங்கனால்‌ 
கல்லைத்‌ தூக்கவே முடியாது. நீ வேண்டுமானால்‌ பார்‌.” 


“அது எப்படி உங்களுக்குத்‌ தெரியும்‌?” 
“அவன்‌ உடல்‌ வளைந்து வேலை செய்பவன்‌ அல்லன்‌.” 
“வேலை செய்யாமல்‌ பணம்‌ எப்படி நிறையச்‌ சேர்க்க முடியும்‌?” 


“அவன்‌ கண்கள்‌, அவன்‌ தந்திரத்தில்‌ முழுகி எழுந்தவன்‌ என்பதைத்‌ 
தெரிவிக்கின்றன பாரு. பூமி வேலைக்குக்‌ கூலி வைப்பான்‌; கூலி கொடுக்க என்ன 
தந்திரமோ?” 


“தந்திரம்‌ அறிந்திருப்பானென்று தான்‌ நான்‌ அஞ்சுகிறேன்‌, அத்தான்‌. ஏதேனும்‌ 
மந்திர தந்திரம்‌ கொண்டு கல்லைத்‌ தூக்கிவிட்டால்‌?” 


கிருஷ்ணன்‌ வாய்விட்டுச்‌ சிரித்தான்‌; அது இருதயத்திலிருந்து வந்த சிரிப்பல்ல. 
பாருவின்‌ கலக்கத்தை விரட்டுவதற்காக, மேகத்தை வாயால்‌ ஊதிக்‌ கலைப்பது 
போல்‌ கடகடவென்று சிரித்த சிரிப்பு. 


“அந்த மந்திர தந்திரமெல்லாம்‌ நீ நம்புகிறாயா பாரு? அதெல்லாம்‌ வெறும்‌ பொய்‌. 
டையே வந்தவன்‌ வந்தது போல்‌ தோற்றுப்‌ போவான்‌. நான்‌ நாளையே மரகத 
மலைக்குப்‌ போகிறேன்‌. இரவெல்லாம்‌ கோயில்‌ திண்ணையில்‌ படுத்தாவது, 
கல்லைத்‌ தூக்கிப்‌ பழகப்‌ போகிறேன்‌” என்றான்‌. 
ஜோகியின்‌ உள்ளத்து மூலையில்‌ பொறாமை என்னும்‌ பொறி சுடாமல்‌ இல்லை; 
ஆனால்‌ ஒரே கணந்தான்‌. அதை வேறு நினைப்பால்‌ வென்று விட்டான்‌. 'பாரு என்‌ 
தங்கை; என்றோ இறந்து போன என்‌ தங்கச்சி' என்று கண்களை ஒத்திக்‌ 
கொண்டான்‌. 


அவனுடைய அம்மையின்‌ ஆசை, பாரு அந்த வீட்டுக்‌ கலங்களை ஆள விளக்கை 
ஏற்ற வர வேண்டும்‌ என்பது. அந்த ஆசையில்‌ அவனைப்‌ போட்டியில்‌ சேர்த்து 
விட்டாள்‌. 


அந்த ஆசையில்‌ அவனும்‌ நனைந்தவனாகத்தான்‌ இருந்தான்‌. ஆனால்‌, அங்கே 
அவர்களைக்‌ கண்டு, கேட்ட கணம்‌ முதல்‌ அவன்‌ புதியவன்‌ ஆகிவிட்டான்‌. 
அவளை அடைய வேண்டும்‌ என்ற தாபம்‌ வேறோர்‌ ஆவலினால்‌ நிறைந்து விட்டது. 


அவன்‌ விலகிவிடுவான்‌. ஆனால்‌ ரங்கன்‌? அவனை எப்படி விலக்குவது? 
ஒருவேளை பாரு அஞ்சுவது போல்‌, மந்திர தந்திரம்‌ கற்று வருவானோ? இரவிலே 


வந்து கிருஷ்ணன்‌ கல்லைத்‌ தூக்கிப்‌ பழகும்‌ போது, இப்படித்தான்‌ தூக்க 
வேண்டுமென்று அவன்‌ சொல்லிக்‌ கொடுக்கலாமா? 


என்ன விசித்திரம்‌! போட்டியிடும்‌ அவன்‌, மற்றவனுக்கு வெல்ல ௨தவுவதா போட்டி? 


ஜோகி வந்த சோடு தெரியாமலே ஆற்றைக்‌ கடந்து, அக்கரைக்கு நடந்தான்‌. 


2.8. 


குறும்பப்‌ பூசாரியை, அவன்‌ குடியிருப்புக்குச்‌ செல்லும்‌ முன்னரே வழியில்‌ சந்தித்து 
விட்டான்‌ ஜோகி. 


"அப்பாடா! ஐயன்‌ கோயிலை விட்டு இன்றைக்குத்‌ தானே வந்தீர்கள்‌? வாருங்கள்‌ 
வாருங்கள்‌” என்று அவன்‌ ஜோகியை வரவேற்றான்‌. 


“உங்களைப்‌ பார்க்கலாமென்று தான்‌ வருகிறேன்‌” என்று லோகி, அங்கேயே ஒரு 
மரத்தடியில்‌ அமர்ந்தான்‌. 


“சொல்லியனுப்பினால்‌ நான்‌ வரமாட்டேனா? என்ன விசேஷம்‌?” 


“பரவாயில்லை; நீங்களும்‌ உட்காருங்கள்‌. ஐயனின்‌ காய்ச்சலுக்குப்‌ பரிகாரம்‌ நாடியே 
வந்தேன்‌. கிட்டத்தட்ட ஒரு குறிஞ்சியாகிறதே!” என்றான்‌ ஜோகி. 


“அது முறைக்‌ காய்ச்சல்‌.” 


“ஆமாம்‌, உடம்பெல்லாம்‌ மஞ்சளாகிப்‌ போச்சு. ஒரு கவளம்‌ சோறு சாப்பிடுவதில்லை. 
ஏதேதோ மருந்துகள்‌ அம்மையும்‌ வைத்துக்‌ கொடுக்கிறாள்‌. ஐயன்‌ யாருக்குக்‌ 
கெடுதல்‌ செய்தார்‌? தமக்குத்‌ தீங்கு செய்பவர்களுக்கு கூட அவர்‌ தீங்கு 
நினைக்காதவராயிற்றே! அவர்‌ ருசித்து உண்ணாமலிருக்க உடல்‌ எப்படித்‌ தாங்கும்‌? 
இதோ பாருங்கள்‌ நான்‌ வேண்டிக்‌ கொள்கிறேன்‌. ஏவலோ, வினையோ, உங்களுக்கு 
ஐந்து “கூடு' தினையும்‌ சாமையும்‌ தருகிறேன்‌. அவர்‌ நோயைப்‌ போக்கி விடுங்கள்‌. 
அவர்‌ இனியும்‌ வலுவிழந்து எத்தனை நாட்கள்‌ இருப்பார்‌?” என்றான்‌ ஜோகி. 


“ஐயோ! நீங்கள்‌ என்ன, இப்படியெல்லாம்‌ பேசுகிறீர்கள்‌? ஜடசாமிக்‌ கொப்ப நான்‌ 
சொல்கிறேன்‌. எங்களில்‌ யாரும்‌ அதெல்லாம்‌ ஒன்றும்‌ செய்யவில்லை. அவர்‌ மேல்‌ 
வினை செய்ய எங்களுக்குப்‌ பைத்தியமா? அப்படியெல்லாம்‌ நினைக்காதீர்கள்‌.” 


“அப்படியானால்‌ இந்த உருக்கும்‌ காய்ச்சல்‌ போவதெப்படி?” 


“அம்மை சொன்னார்களெனறு அப்போதே உங்கள்‌ சுகத்துக்குத்‌ தனியாகப்‌ 
பூசைகள்‌ போட்டோம்‌. முறைக்‌ காய்ச்சல்‌; அப்படித்தான்‌ இருக்கும்‌.” 


“அதென்னவோ, அந்த முறைக்காய்ச்சலுக்கு உங்களிடம்‌ வழி இருக்கிறது. 


உங்களுக்கு இந்தக்‌ காய்ச்சல்‌ வந்தால்‌ ஏதோ மருந்து செய்யும்‌ முறை தெரியுமாமே; 
அதையாவது சொல்லுங்கள்‌.” 


பூசாரி குழைந்தான்‌. ஜோகி ஊகமறிந்து வெள்ளிப்‌ பணம்‌ கொடுத்தான்‌. 


“இருங்கள்‌; வருகிறேன்‌” என்று கூறி அவன்‌ கானகத்தில்‌ புகுந்து சென்றான்‌. 


மந்திரத்திலும்‌ தந்திரத்திலும்‌ நம்பிக்கை வைக்காத இளைஞர்‌ சகாப்தம்‌ அப்போது 
தோன்றியிருக்கவில்லையே! 


ஜோகியின்‌ உள்ளத்தில்‌ பல எண்ணங்கள்‌ அலையோடின. நினைத்ததை 
நிறைவேற்றும்‌ மந்திரமும்‌ தந்திரமும்‌ உடையவர்கள்‌ காட்டுக்‌ குறும்பர்கள்‌ என்பது 
எத்தனை காலமாக நம்பப்பட்டு வருகிறது? விதைப்பிலும்‌, விளைவின்‌ பலனை 
எடுப்பதிலும்‌ அவர்களுக்கு முதல்‌ மரியாதையை, அவனுடைய முன்னோர்‌ 
தெரியாமலா வழங்கியிருப்பர்‌? அவர்கள்‌ முட்டாள்களா? எனவே, குறும்பரிடம்‌ 
ஓரளவு சக்தி இருப்பது உண்மையாகவே இருக்க வேண்டும்‌. இதைப்‌ பரீட்சித்தால்‌ 
என்ன? 


பளிச்சென்று அவன தீர்மானம்‌ உருவாகத்‌ தொடங்கியது. பூசாரி சற்றைக்கெல்லாம்‌ 
துணியில்‌ எதையோ மறைத்துக்‌ கொண்டு வந்தான்‌. ஏதோ வேர்கள்‌ அவை. சிறு 
கட்டாகக்‌ கட்டிக்‌ கொண்டு வந்தான்‌. பச்சையாகத்‌ தான்‌ பிடுங்கியிருந்தான்‌. 
ஆனால்‌ அதை இனம்‌ சொல்லுவானா? 


“என்ன வேர்‌ இது?” 


“அகெல்லாம்‌ கேட்காதீர்கள்‌. மந்திரித்துக்‌ கொண்டு வந்தேன்‌. இதைத்‌ தினம்‌ 
தினம்‌ கஷாயம்‌ வைத்துக்‌ கொடுங்கள்‌. நாளடைவில்‌ காய்ச்சல்‌ நின்றுவிடும்‌.” 


ஜோகி வேரைப்‌ பத்திரமாக ஆடைக்குள்‌ மறைத்துக்‌ கொண்டான்‌. பிறகு 
யோசனையுடன்‌ ஆரம்பித்தான்‌. “ங்கள்‌ காதில்‌ பட்டிருக்குமோ என்னவோ? 
அடுத்த பத்து நாளில்‌ இங்கு ஒரு பலப்போட்டி நடக்கப்‌ போகிறது, தெரியுமா? 
மரகதமலை ஹெத்தப்பா கோயில்‌ முன்‌ உள்ள 2ருணடைக்‌ கல்லை எடுப்பதிலே 
பந்தயம்‌” என்று நிறுத்தினான்‌. 


ஜோகி விஷயத்தை விவரிக்கு முன்‌ பூசாரி ஊகித்து விட்டான்‌. “ஆமாம்‌, 
இப்போதுதான்‌ காலையிலே கேள்விப்பட்டேன்‌. நம்‌ மணிக்கல்லட்டிப்‌ பெண்ணைக்‌ 
கட்டப்‌ போட்டி என்று சொன்னார்கள்‌. நீங்கள்‌ கூட... சொல்லுங்கள்‌.” 


“உங்களிடம்‌ இன்னும்‌ ஒரு கோரிக்கை வேண்டி நான்‌ நிற்கிறேன்‌” என்கிறான்‌ 
லோகி. 


போட்டியில்‌ நிற்பவன்‌ எதை வேண்டுவான்‌? போட்டியில்‌ வென்று காத்திருக்கும்‌ 
கன்னியை அடைய வேண்டும்‌ என்று தானே வேண்டுவான்‌? 


“அதற்கென்ன, நான்‌ உங்களுக்கென்று மந்திரித்த வேரொன்று தருகிறேன்‌. 
அதைக்‌ கட்டிக்‌ கொள்ளுங்கள்‌ கல்‌ உருண்டை காற்றுக்குடம்‌ போல்‌ கையில்‌ வரும்‌. 
ஜடசாமி துணையுண்டு” என்றான்‌ குறும்பன்‌. 


ஜோகியின்‌ சங்கடம்‌ அதிகமாயிற்று. தனக்கு இல்லை என்று கூறினால்‌ அவன்‌ 
என்ன நினைப்பானோ? கிருஷ்ணனே வெல்லும்படி பிரார்த்தனை செய்யச்‌ 
சொல்லலாமா? 


“நீங்கள்‌... நான்‌ என்ன சொல்கிறேனென்றால்‌, பெண்‌ யாரை விரும்புகிறாளோ...” 


அவன்‌ முடிக்கு முன்‌ குறும்பன்‌ குறுக்கிட்டு, “அதைப்‌ பற்றி நீங்கள்‌ 
கவலைப்படாதீர்கள்‌. பெண்‌ தானாக உங்களை நாடி வருவாள்‌. பூவிருக்கும்‌ இடம்‌ 
தேடி வரும்‌ தேனீப்போல்‌ உங்கள்‌ பக்கம்‌ மனசு திரும்பும்‌” என்றான்‌. 


“நான்‌ அப்படி ஆசைப்படவில்லை. உங்களிடம்‌ இதுதான்‌ வேண்டுகிறேன்‌. பாரு 
யாரை இஷ்டப்‌ படுகிறதோ மனப்பூர்வமாக, அந்த ஆண்மகனுக்கே அந்தக்‌ கல்‌ 
எடுக்க வரும்படி நீங்கள்‌ ஏதேனும்‌ செய்ய வேண்டும்‌. ஒருவனை விரும்பி, ஒருவன்‌ 
வலிமை வென்றால்‌ கஷ்டம்‌ அல்லவா?” என்றான்‌ ஜோகி. 


குறும்பப்‌ பூசாரி ஒரு கணம்‌ அதிசயித்தான்‌. இப்படியும்‌ ஒரு மனிதன்‌ இருக்க 
முடியுமா? 


“ஏன்‌ பேசாமல்‌ நிற்கிறீர்கள்‌?” 


“இல்லை; நீங்கள்‌ இஷ்டப்பட்டால்‌, நான்‌ ஒரு வேர்‌ மந்திரித்துத்‌ தருகிறேன்‌. அதைப்‌ 
பெண்‌ கையில்‌ வைத்திருந்தால்‌, மனசுக்கேற்ற மாப்பிள்ளை வருவான்‌." 


“இப்போது தருகிறீர்களா? நீங்கள்‌ நாளை ஹட்டிப்‌ பக்கம்‌ வந்தால்‌ அதற்கும்‌ ஒரு 
வெள்ளி தருகிறேன்‌.” 
“இப்போதா? அதெப்படி முடியும்‌?” 


“பின்‌ நாளை வருகிறேன்‌. விஷயம்‌ ஒருவருக்கும்‌ தெரிய வேண்டாம்‌” என்று ஜோகி 
விடை பெற்றுக்‌ கொண்டான்‌. 


அவன வீட்டுக்குத்‌ திரும்புகையிலே பிறை நிலவு வானில்‌ பவனி வந்து 
கொண்டிருந்தது. மடியுடுத்து, மாடுகள்‌ கறந்து பிரார்த்தனை முடித்துவிட்டு, 
அவனாகவே அடுப்படியில்‌ அமர்ந்து கஷாயம்‌ தயாரித்துத்‌ தந்தைக்குக்‌ கொண்டு 
வந்தான்‌. 


“நம்‌ பூமியைப்‌ பார்த்தாயா ஜோகி? வலப்பக்கம்‌ செம்மண்ணடித்துச்‌ சீரழிந்து 
போய்விட்டதல்லவா?” என்றார்‌ தந்‌ைத. 


“கறுப்ப மண்ணாக மாற்றி விடலாம்‌, அப்பா. நீங்கள்‌ நோயிலிருந்து மீள்வது ஒன்றே 
இப்போது என்‌ குறி” என்றான்‌ மகன்‌. 


மறுநாள்‌ சற்று முன்னதாகவே மகன்‌ கோயிலிருந்து கொண்டு வந்த தானியத்தை 
அளந்து ஒரு சிறிய சுமை கட்டிக்‌ கொண்டு வெளியே கிளம்பியதைக்‌ கண்ட மாதி, 
“மணிக்கல்லட்டி போகிறாயா மகனே?” என்று கேட்டாள்‌. 


“இல்லையம்மா, குறும்பர்‌ குடியிருப்புக்குப்‌ போகிறேன்‌. இன்னொரு கால்‌ ரூபாய்‌ 
இருந்தாலும்‌ தாருங்கள்‌” என்று கேட்டு வாங்கிக்‌ கொண்டான்‌. 


தானியங்களையும்‌ பணத்தையும்‌ முதல்‌ நாள்‌ சந்தித்த இடத்திலேயே குறும்பப்‌ 
பூசாரியைச்‌ சந்தித்துக்‌ கொடுத்ததும்‌ அவன்‌ இரண்டங்குல நீளமுள்ள ஒரு 
வேலைத்‌ தந்தான்‌. 


ஜோகி அவனுக்கு நன்றி தெரிவித்து விட்டு, அதை பத்திரமாக வைத்துக்‌ 
கொண்டு மணிக்கல்லட்டிப்‌ பாதையில்‌ நடக்கலானான்‌. நீர்‌ வீழ்ச்சியின்‌ அருகில்‌, 
முதல்‌ நாள்‌ அவன்‌ கண்ட இடத்திலேயே, ஜோகியின்‌ நெஞ்சம்‌ குலுங்கினாற்‌ போல்‌ 
இருந்தது. முதல்‌ நாள்‌ அவன்‌ அவள்‌ முகத்தைக்‌ காணவில்லை! தனியே பாரு... 
கிருஷ்ணன்‌ மரகதமலைக்கு வந்துவிட, இவள்‌ ஏன்‌ நிற்கிறான்‌? யாருக்குக்‌ காத்து 
நிற்கிறாள்‌? அவன்‌ வாழ்வைப்‌ பற்றிய கனவுகள்‌ நனவாகும்‌ சந்திப்பாக இருக்க 
வேண்டிய சந்திப்பு. எத்தனையோ நாட்களுக்குப்‌ பின்‌, மூடிய திரைக்கப்பால்‌ 
துடிதுடித்து நிற்கும்‌ நெஞ்சங்களின்‌ மலர்ச்சிக்கு வாய்ப்பான சந்திப்பு அது. 
கிளர்ந்து பொங்கும்‌ உள்ளத்தைக்‌ கல்லாக்கிக்‌ கொள்ள வேண்டிய தனிமைச்‌ 


சந்திப்பு. 


விறகு சேகரிக்கும்‌ சாக்கில்‌ வீட்டை விட்டுக்‌ கிளம்பி அங்கே அவனுக்காகக்‌ 


காத்திருக்கிறாளோ? தோழிகளை விட்டுப்‌ பிரிந்து அந்நேரத்தில்‌ தனியே அவள்‌ 
அங்கு நிற்கக்‌ காரணமென்ன? 


ஒருவேளை எட்டியிருந்தே கண்டுவிட்டாளோ அவனை அவள்‌? அவன்‌ வருகிறான்‌ 
என்று அறிந்த பின்‌, அவள்‌ விறகு சேர்த்துக்‌ கட்டுவது போல்‌ வெகு நேரம்‌ பாசாங்கு 
செய்து கொண்டிருந்தாள்‌. ஜோகி அங்கேயே நின்றான்‌. 


எத்தனையோ ஆண்டுகளாகக்‌ காணாதிருந்த முறைக்காரன்‌; காதலனின்‌ எதிரி. 
அவள்‌ அவனிடம்‌ என்ன சொல்ல விரும்புகிறாள்‌? வியந்து நோக்கிவிட்டுக்‌ 
கனிவுடன்‌ எதற்கு நோக்குகிறாள்‌? 


ஒரு விநாடிதான்‌. பிறகு அந்தக்‌ கருவண்டு விழிகளுக்கு அவனை நிமிர்ந்து 
நோக்கவும்‌ துணிவில்லை. 


பாரு! 


ஜோகி குரல்‌ கரகரக்க, 'மினிகே' இலையில்‌ சுற்றி வைத்திருந்த அந்தப்‌ 
பொக்கிஷத்தை எடுத்தான்‌. 


“நீ இதை வாங்கிக்‌ தழுத்திலோ, இடுப்பிலோ அணிந்து கொள்‌. உன்‌ மனசுக்கேற்ற 
மணாளன்‌ வருவான்‌, பாரு.' 


தொண்டை தழுதழுக்க அவன்‌ மொழிகள்‌ அவள்‌ செவிகளில்‌ விழுந்ததும்‌ அவள்‌ 
திடுக்கிட்டு நிமிர்ந்தாள்‌. கிருஷ்ணனைப்‌ போல்‌ செல்வச்‌ செழிப்பில்‌ பளபளக்கும்‌ 
முகமில்லை; பூரித்த கன்னங்களில்லை. ஆனால்‌ இந்த முகத்திலுள்ள ஒளிபோல்‌ 
அவள்‌ இதுவரையில்‌ எவரிடமும்‌ கண்டதில்லையே? திடுமென்று வந்து அவளைத்‌ 
திக்குமுக்காடச்‌ செய்யும்‌ இந்த ஒளியுடன்‌ என்ன பேசுகிறான்‌? 


அவள்‌ வியந்து நிற்கையிலே, ஜோதி சலனமற்ற குரலில்‌, “இதை குறும்பரிடம்‌ 
கேட்டுப்‌ பிரத்தியேகமாக வாங்கி வந்தேன்‌. பாரு நீ என்‌ தங்கை. என்‌ 
அம்மைக்காக நான்‌ போட்டியில்‌ ஈடுபட்டாலும்‌, என்‌ வலுவை நழுவ விடுவேன்‌. உன்‌ 
மனம்‌ எவரிடம்‌ இருக்கிறதென்பதை அறிவேன்‌. இதை வாங்கிக்‌ கொள்‌. உன்‌ 
அன்பனே போட்டியில்‌ வெல்லுவான்‌.” 


அவள்‌ கயல்விழிகள்‌ கசிய, இரு கைகளையும்‌ நீட்டி அதைப்‌ பெற்றுக்‌ கண்களில்‌ 
ஒற்றிக்‌ கொண்டாள்‌. நெஞ்சுக்கனம்‌ ஆவியாக மாறி அடி வயிற்றுக்குள்‌ இறங்கி 
விட்டாற்‌ போல்‌ இருந்தது. ஜோகி அதுவரை கண்டறியா வண்ணம்‌ லேசான 


உள்ளமும்‌ உவகையும்‌ கூடியவனாய்‌, மரகத மலையை நோக்கி நடந்தான்‌. 


PA, B 


மச்ச யந்திரத்தைத்‌ துளைத்துப்‌ பாஞ்சாலிக்கு மணமாலை சூட நினைத்து அன்று 
பாஞ்சாலத்தின்‌ தலைநகரில்‌ அரச குமாரர்கள்‌ கூடிய போது ஏற்பட்டாற்‌ போன்ற ஒரு 
கோலாகலம்‌, சிறிய மரகதமலை ஹட்டியிலும்‌ அன்று ஏற்பட்டது. 
கன்னியொருத்தியின்‌ கையைப்‌ பற்ற வேண்டி மூன்று காளைகள்‌ பலப்‌ போட்டியில்‌ 
கலந்து கொள்கிறார்கள்‌ என்ற வேடிக்கையைக்‌ காண முதுகிழவர்களான 
பஞ்சாயத்தார்‌ மட்டுமின்றி, அறிந்தவர்‌ தெரிந்தவர்‌, சுற்றுப்புறங்களில்‌ 
கேள்விப்பட்டவர்‌, எல்லாருமே கூடி விட்டார்கள்‌. கரியமல்லருக்கு, பேரப்பையனின்‌ 
உயர்‌ கல்வியையும்‌ பெருமையையும்‌ குறித்துப்‌ புகழ்பாடிப்‌ பூரிக்க அது ஓர்‌ அறிய 
சந்தர்ப்பமாக அமைந்தது. வந்து குழுமிய விருந்தினருக்கு உணவளிக்கும்‌ 
பொறுப்பை மகிழ்ச்சியோடு அவர்‌ ஏற்றுக்‌ கொண்டிருந்தார்‌. 


பாருவின்‌ பாட்டனாருக்கு அன்று இளமை திரும்பி விட்டாற்‌ போல்‌ குதூகலம்‌ 
ஊ்டாகியிருந்தது. கன்னிப்‌ பெண்களைக்‌ காணும்‌ போதெல்லாம்‌ உற்சாகத்துடன்‌, 
“என்ன பெண்ணே! ஐம்பது இளைஞர்களை அழைத்து வா; அவர்களுக்குப்‌ 
போட்டியாக இந்தக்‌ கல்லைத்‌ தூக்கி உன்னைத்‌ தூக்கிப்‌ போகிறேன்‌!" என்று 
வம்புக்கு இழுத்தார்‌, ரங்கனின்‌ தந்‌ைத. விருந்தும்‌ கூட்டமும்‌ கண்ட மகிழ்ச்சியில்‌, 
கிருஷ்ணன்‌, ரங்கன்‌, ஜோகி ஆகிய மூவர்‌ புகழையும்‌ மாற்றி மாற்றிப்‌ பாடிக்‌ 
கொண்டிருந்தார்‌. மூவரும்‌ அவளை அடையத்‌ தகுதி பெற்றவர்களே என்று 
பொதுவில்‌ பார்ப்பவர்கள்‌ எண்ணும்‌ படியாக, அந்தப்‌ பந்தயத்தைத்‌ கோற்றுவித்த 
பெரியவர்கள்‌ வித்தியாசமின்றி இளைஞர்களைப்‌ புகழ்ந்தார்கள்‌. 


பந்தயத்‌ தினத்துக்குள்‌ நடுநடுவே இரண்டு மூன்று தடவைகள்‌ ஹட்டிக்கு வந்து 
போன ரங்கன்‌, திங்கட்கிழமைப்‌ போட்டிக்கு, ஞாயிறன்று காலையிலேயே 
பெண்ணுக்கு அளிக்கப்‌ பல பரிசுகளுடன்‌ மரகதமலை வந்துவிட்டான்‌. தன்‌ 
வலிமையில்‌ அவனுக்கு நம்பிக்கை இருந்தது. கடந்த சில நாட்களாக அவன்‌ 
சத்துள்ள உஊணவென்று முட்டையும்‌ மீனும்‌ இறைச்சியும்‌ உண்டு பாரம்‌ தூக்கிப்‌ 
பழகுவதையே பொழுதாகக்‌ கழித்திருந்தான்‌. அவன்‌ மனசுக்குள்‌, “கிருஷ்ணன்‌ 
வெறும்‌ சாமையும்‌ அரிசியும்‌ தின்பவன்‌; மரக்கறி உணவால்‌ உடலில்‌ வலு ஏற 
முடியாது' என்பது நம்பிக்கை. ஜோகியை அவன்‌ தங்களுக்கு ஈடாக 
நினைத்திருந்தால்‌ தானே? ஒருவேளை உணவில்‌ ஊல்ந்துவிட்ட ஒல்லிப்‌ பயல்‌; 
எனவே வெற்றியைப்‌ பற்றி ரங்கன்‌ சந்தேகமே கொள்ளவில்லை. 'கிளாஸ்கோ' மல்‌ 
வேட்டியும்‌ சட்டையும்‌ குல்லாயும்‌ தரித்து, உற்சாகமாக இருந்த அவன்‌, கல்லைத்‌ 
தூக்கு முன்‌ ஆவேசம்‌ பெற விலையுயர்ந்த மதுவும்‌ அருந்தச்‌ சித்தமாக 
வைத்திருந்தான்‌. அவன்‌ எத்தனைக்‌ கெத்தனை நம்பிக்கையுடன்‌ இருந்தானோ 


அத்தனைக்குக்‌ கிருஷ்ணன்‌ குழம்பினான்‌. 


பாருவின்‌ காதல்‌ ஒரு புறம்‌; ஜோகியைப்‌ பற்றி அவன்‌ கூறியதையும்‌ வேர்‌ 
தந்ததையும்‌ எண்ணிப்‌ பார்த்ததில்‌ ஏற்பட்ட குழப்பம்‌ ஒரு புறம்‌. உண்மையில்‌ ஜோகி 
பெருந்தன்மையுடன்‌ நடப்பவன்‌ தானா? அல்லது சூழ்ச்சியாக இருக்குமோ? மந்திர 
தந்திரங்களில்‌ ரங்கனே ஈடுபடுவான்‌ என்று அவன்‌ நினைத்ததற்கு மாறாக 
ஜோகியல்லவோ ஈடுபட்டுவிட்டான்‌? மந்திரம்‌ பலிக்கிறதோ இல்லையோ, அது 
முக்கியமல்ல, அவன்‌ உள்நோக்கம்‌ நல்லதாகத்தான்‌ இருக்குமா? கல்வி கற்று 
மெருகடைந்து சிந்திக்கத்‌ தெரிந்த அவன்‌; எண்ணங்களைக்‌ குழப்பிக்‌ 
கொண்டதனால்‌ அகன்ற நெற்றியில்‌ அடிக்கடி சுருக்கங்கள்‌ விழுந்து மறைந்தன. 
நெஞ்சத்‌ தெளிவு இல்லையேல்‌ முகமலர்ச்சி ஏது? துள்ளும்‌ உற்சாகம்‌ ஏது? 


பாரு பேதை; குறும்பனின்‌ வேரில்‌ முழு நம்பிக்கை வைத்து தனக்குச்‌ சமமில்லை 
என்று இறுமாப்புடன்‌ நடந்தாள்‌. அன்று காலையிலேயே அவர்கள்‌ கிராமம்‌ 
முழுவதும்‌ வேடிக்கை காண அநேகமாக மரகதமலைக்கு வந்துவிட்டதென்று 
சொல்லலாம்‌. 


அந்த வைபவத்தைக்‌ காண ஆதவனும்‌, இளந்தூற்றலுடன்‌, இதமாக வீசிய 
காற்றுடன்‌ வானில்‌ உதயமாகிப்‌ பவனி வந்தான்‌. தெய்வ மைதானத்தில்‌ கூடக்‌ 
கூடாது , காணக்‌ கூடாது என்ற கன்னியர்‌ மட்டுமே அங்கே காணாதவர்‌. 


ஜோகி, தாயின்‌ விருப்பத்தை நிறைவேற்ற முன்னிரவு உபவாசம்‌ இருந்து, காலையில்‌ 
முழுகி, நெற்றியில்‌ நீறும்‌ சந்தனமும்‌ அணிந்து ஒவிக்கீற்றைப்‌ போல்‌ அவையில்‌ 
நுழைந்தான்‌ அவன்‌. தந்தையும்‌ அந்த வைபவத்தைக்‌ காண முன்‌ வரிசையில்‌ 
அமர்ந்திருந்தார்‌. 


குறிப்பிட்ட நேரம்‌ வந்ததும்‌ பாருவின்‌ பாட்டனார்‌ எழுந்தாம்‌. “சபையோர்களே 
கதைகளிலேதான்‌ அரசகுமாரிக்குச்‌ சுயம்வரம்‌ நடத்தப்பட்டதாக நாம்‌ கேள்விப்‌ 
பட்டிருக்கிறோம்‌. இன்று ஒரு கன்னிப்‌ பொண்ணுக்காக, இவ்வளவு மக்கள்‌ 
கூடியிருப்பது எனக்குப்‌ பெருமையாக இருக்கிறது. நான்‌ வேடிக்கையாகத்தான்‌ 
அன்று “கல்லைப்‌ புரட்டுகிறவன்‌ பெண்ணுக்கு உரியவன்‌' என்றேன்‌. அது உண்மைப்‌ 
போட்டியாக கோலாகலம்‌ ஆகிவிட்டது. இந்தப்‌ போட்டி விதிகளை நானே 
கூறிவிடுகிறேன்‌. கல்லைப்‌ புரட்டி கைகளில்‌ தூக்கி நிமிர்ந்து இரண்டடி முன்னால்‌ 
வரவேண்டும்‌; பஞ்சாயத்தார்‌ பார்க்க வேண்டும்‌. அதன்றி நடுவில்‌ கீழே 
வைத்தாலோ, பூமி இடிக்கக்‌ கல்லைத்‌ தூக்கி வந்தாலோ, போட்டியில்‌ 
தவறியவராகக்‌ கருதப்படுவண்கள்‌. ஒருவராலுமே இந்தச்‌ சாதனையை நிறைவேற்ற 
முடியவில்லை என்றால்‌ எவன கல்லை அதிக உயரம்‌ தூக்குகிறானோ அவனே 


வென்றவனாகக்‌ கருதப்படுவான்‌. இந்த நிபந்தனைகளை நம்‌ இளைஞர்கள்‌ 
மூவரும்‌ ஒப்புக்‌ கொள்கிறார்கள்‌ என்று நினைக்கிறேன்‌" என்றார்‌. 


சபையில்‌ ஆரவாரம்‌ எழுந்து ஆமோதிக்கப்‌ பெற்று அடங்கியதும்‌, அவர்‌ முதல்‌ 
முதலில்‌ ஜோகியை அழைத்தார்‌. எல்லோருடைய விழிகளும்‌ நோயால்‌ நலிந்து 
உட்கார்ந்திருந்த தந்தைக்கருகில்‌ நின்ற ஜோகியின்‌ மீது பதிந்தன. 


ஜோகி முன்‌ வந்து தலைப்பாகையை எடுத்து வைத்து விட்டு, இறைவனையும்‌ 
சபையினரையும்‌ பஞ்சாயத்தாரையும்‌ வணங்கினான்‌. மனசிலுள்ள எண்ணத்தைப்‌ 
போலியான வேகத்தாலும்‌ விறைப்பாலும்‌ மறைத்துக்‌ கொண்டான்‌. உண்மையிலேயே 
கன்னியைக்‌ கைப்பிடிக்க ஆவலுடையவனைப்‌ போல்‌ மைதான மூலையில்‌ 
பள்ளத்தில்‌ பதிந்தாற்‌ போல்‌ இருந்த கல்லை நோக்கி நடந்தான்‌. 


தெய்வ மைதானத்துப்‌ பக்கம்‌ செல்லக்‌ கூடாத கன்னிப்‌ பெண்களுக்கெல்லாம்‌ 
ஒரே பரபரப்பு; உற்சாகம்‌. சற்று எட்ட நின்றவர்‌, எம்பிப்‌ பார்ப்பவர்‌, ஓடி வந்து 
அவ்வப்போது மாமன வீட்டுப்‌ புறமனையில்‌ அமர்ந்திருந்த பாருவைக்‌ கேலி 
செய்துவிட்டு ஏதேனும்‌ செய்தி கூறிச்‌ செல்பவர்‌ என்று, கலகலப்பையும்‌ 
சிரிப்பையும்‌ கூட்டிய வண்ணம்‌ இருந்தனர்‌. தனியே பரபரப்பைக்‌ காட்டாதவளாக, 
பெண்களின்‌ கேலிகளுக்கும்‌ பரிகாசங்களுக்கும்‌ முகம்‌ சிவப்பவளாக, காதலனின்‌ 
வெற்றியையே நெஞ்சில்‌ கொண்டு அவள்‌ நின்றாள்‌. 


படபடவென்ற கைத்தட்டல்‌, ஆரவாரம்‌ சிரிப்பு, மைதானத்தின்‌ 
பக்கத்திலிருந்துதான்‌ வந்ததென்று அறிந்த பாருவின்‌ நெஞ்சு படபடத்தது. 


“யாரோ? யாரோ?” என்ற பீதி துடிக்க, கவலை படர வாயிலில்‌ எட்டிப்‌ பார்த்த போது, 
ஒருத்தி கேலிக்குரலுடன்‌ அவளிடம்‌ வந்தாள்‌. “முதலில்‌ ஜோகியண்ணன்‌ தான்‌ 
போனார்‌; அவர்‌ எடுத்துவிட்டார்‌...” என்று சிரித்தாள்‌. 


ப்ப 


குரல்‌ வெளிவரவில்லை. முகம்‌ கறுத்தது; விழிகள்‌ நிலைத்தன. அதற்குள்‌ 
இன்னொருத்தி புதுச்‌ செய்தியுடன்‌ பாய்ந்து வந்தாள்‌. “ம்‌.. . ஜோகியண்ணன்‌ 
எடுக்கவில்லை. கிருஷ்ணன்‌ அண்ணன்‌ தான்‌ போகிறார்‌” என்று அவள்‌ காதில்‌ 
போட்டுவிட்டுப்‌ பின்னும்‌ வேகமாகப்‌ போனாள்‌. 


அப்பா! ஒரு மலை இறங்கி விட்டது. ஜோகியண்ணன்‌ எடுக்கமாட்டார்‌. கோயிலில்‌ 
பணி செய்தவர்‌, பொய்‌ கூறுவாரா? 


கழுத்தில்‌ அணிந்திருந்த மணிச்சரத்தில்‌ கயிறு கட்டி, அதில்‌ வேரை இணைத்து 
நெஞ்சுக்கு மேலோடு ஈடுத்திருந்த முண்டில்‌ செருகியிருந்த அவள்‌, அதை 
நினைத்து தெய்வத்தை வேண்டிக்‌ கொண்டாள்‌. அவளாக அவன்‌ நடந்து 
செல்வதையும்‌ எப்போதோ சிறுமியாக அவள்‌ பார்த்திருந்த உருண்டைக்‌ கல்லை 
மெல்லப்‌ புரட்டுவதையும்‌ கற்பனை செய்து கொண்டாள்‌. ஏற்கனவே, பெண்மை 
தோய்ந்த மென்மையான தோற்றமுடைய அவனுக்கு முகம்‌ சிவக்கிறது; நெற்றி 
நரம்பு புடைக்கிறது. கல்‌ அவன்‌ கைகளுக்கு வந்துவிட்டதா என்ன? 


படபடவென்ற கைத்தட்டல்களும்‌ கூச்சலுமாக ஆரவாரம்‌ இல்லை; உண்மையில்‌ 
கைத்‌ தட்டலில்லாத ஆரவாரந்தான எழுந்தது. வாயில்‌ முற்றத்தில்‌ ஒருத்தி கூட 
அவளுக்குச்‌ செய்தி கூற நிற்கமாட்டாளா? அவள்‌ பொறுமையை இழுத்துப்‌ 
பிடித்துக்‌ கொண்டு, வெட்கம்‌ விட்டு வாயிலில்‌ எட்டிப்‌ பார்த்தாள்‌. 


உண்மையில்‌ கிருஷ்ணன்‌ கல்லைத்‌ தூக்கி விட்டானா? 


இல்லை, அந்தக்‌ கல்‌ அவன்‌ பலத்தை உண்மையாகவே சோதித்துக்‌ 
கொண்டிருந்தது. புத்தக ஏட்டைப்‌ புரட்டிய அவனுடைய மென்கரங்களில்‌, பத்து 
நாட்களில்‌ கல்லைத்‌ தொட்டதும்‌ உறுதி வந்துவிடுமா? அன்றைக்கென்று கைகளில்‌ 
உரம்‌ எப்படி வரும்‌? ஆனால்‌, ஜோகியின்‌ ளம்‌ கபடற்றது என்று நிரூபணமாகி 
நின்ற பின்‌ காதலியின்‌ உறுதியில்‌ தான்‌ அவன்‌ முயன்று கொண்டிருந்தான்‌. முகம்‌ 
பிழம்பாக, மூச்சுத்‌ திணற, நெற்றியில்‌ முத்தான வேர்வை துளிர்த்துவிட, அவன்‌ 
இருகைக்குள்ளும்‌ அந்தக்‌ கல்லை அடக்கி விட்டான்‌. 





ஓர்‌ அங்குலம்‌; ஒரு சாண்‌. 'பலே பலே, கிருஷ்ணா!' என்ற உற்சாகத்‌ 
தூண்டுதல்களும்‌ ஆரவாரமும்‌ கூச்சலும்‌ காதைப்‌ பிளக்கின்றன. கல்‌ உயருகிறது; 
ஆனால்‌ கல்லைச்‌ சுமந்த இடுப்பு, வளைந்தது வளைந்தபடியே நிற்கிறதே! 
கால்களை அந்தப்‌ பாரம்‌ நசுக்குகிறதே! மூச்சை இரு கொடுங்‌ கைகள்‌ 
பிணிக்கின்றனவே! 


இதென்ன? காதலா? போட்டியா? சூழ்ச்சியா? உயிரை இறுக்கும்‌ சோதனையா? 
இந்தச்‌ சோதனையில்‌, படித்து மெருகடைந்த கிருஷ்ணன்‌ உயிரை விடப்‌ 
போகிறானா? ஐயோ, பேதைமை! இவ்வுலகில்‌ ஒரு கன்னியின்‌ காதல்‌ அத்தனை 
உஊயர்வானதா? 


'இல்லை... ம்‌... அடைந்தே தீருவேன்‌." 


வளைந்த இடுப்பு, கல்லுடன்‌ நிமிரவில்லை. கை நிமிர்ந்து நழுவவிட்டது கல்லை. 


“ஐயோ!” என்று கரியமல்லர்‌ அலறியபடி ஓடி வந்தார்‌. கல்‌ பள்ளத்தில்‌ நழுவிப்‌ 
பதிந்து விட்டது. 


கரியமல்லர்‌, கிருஷ்ணனைத்‌ தன்‌ மீது சாத்திக்‌ கொண்டார்‌. கூட்டம்‌ பதறி 
அவர்களைச்‌ சூழ்ந்தது. நீரைத்‌ தெளிப்பவரும்‌, என்ன என்ன என்று 
பதறியவர்களுமாக ஒரே கலகலப்பு. 


கிருஷ்ணன்‌, விருக்கென்று எழுந்தான்‌. “எல்லாரும்‌ போங்கள்‌. ஒன்றும்‌ இல்லை 
தாத்தா” என்று ரோசமும்‌ அவமானமும்‌ அழுத்தும்‌ முகத்தினனாக அப்பால்‌ சென்ற 
போது, ரங்கன்‌ கடகடவென்று சிரித்த குரல்‌ கேட்டது. 'பெண்‌ பிள்ளை போல்‌ 
விழுந்து விட்டான்‌, கையாலாகாதவன்‌' என்று இகழ்ச்சிக்‌ குறி தோன்ற அவன்‌ 
புத்த பார்வை, ஜோகிக்கே வெறுப்பை ஊட்டியது. 


ஆரவாரத்தை அடக்கி விட்டு பாருவின்‌ பாட்டனார்‌, ரங்கனைக்‌ கடைசியாக 


அழைத்தார்‌. 


அரங்கில்‌ இன்ன நடந்தது; நடக்கிறது என்பதைத்‌ தெளிவாகத்‌ தெரிந்து கொள்ள 
முடியாத நிலையில்‌ பாருவின்‌ உள்ளம்‌ விளக்குச்‌ சுடராகத்‌ துடித்தது. அத்தனை 
பேரும்‌ வெட்கமின்றி அவளைத்‌ தனியே விட்டுச்‌ சென்று விட்டார்களே! அவள்‌ 
இன்னுயிர்‌ அன்பன்‌ வென்றானா? இல்லையா? தோல்வியானாலும்‌ 
வெற்றியானாலும்‌ அந்நேரம்‌ தெரிந்திருக்குமே! 'போட்டியும்‌ வேண்டாம்‌, பந்தயமும்‌ 
வேண்டாம்‌. நான்‌ இசைபவர்‌ அவரே, மற்றவரைப்‌ போகச்‌ சொல்லுங்கள்‌' என்று 
அவள்‌ சொல்லி இருக்கலாகாதா? அவள்‌ விருப்பத்தை வெறுக்கவோ, 
எதிர்க்கவோ எவருக்கும்‌ தகுந்த காரணமில்லையே! விளையாட்டாகப்‌ பேசிய 
பேச்சு, அவள்‌ வாழ்வைப்‌ பந்தயப்‌ பொருளாக்கி விட்டதே! 


ஆனால்‌, அவள்‌ விருப்பம்‌ பலிக்கும்‌; குறும்பன்‌ வேர பொய்க்காது. அப்படித்‌ 
தோல்வி காண்பதாக இருந்தால்‌, ஜோகியாக ஏன்‌ குறும்பனிடம்‌ பரிகாரம்‌ வேண்டி 


வேர்‌ பெற்று வரவேண்டும்‌? எல்லாம்‌ தேவர்‌ நினைப்பில்‌ நடப்பவை. 


ஆகா! ஒரே கூச்சல்‌, கரகோஷம்‌. அவள்‌ உள்ளம்‌ துள்ளியது. தோழிகள்‌ ஓடோடி 
வந்தனர்‌. 


“கல்லைத்‌ தூக்கியவர்‌ கடைசியில்‌ அந்த அண்ணன்‌ தான்‌.” 


“நான்‌ தான்‌ முதலிலேயே சொன்னேனே?” 
“எனக்கு அப்போதே தெரியும்‌.” 


விஷயத்தை நேராகச்‌ சொல்லாமல்‌ இன்னும்‌ எதற்கு இவர்கள்‌ மனசைத்‌ துடிக்க 
வைக்கிறார்கள்‌? 


“பாரு இனிமேல்‌ பணக்காரி” என்றாள்‌ ஒருத்தி. 
“பணக்காரி மட்டுமல்ல; ஒத்தைக்குப்‌ போகும்‌ சீமாட்டி” என்றாள்‌ மற்றவள்‌. 


அத்தையும்‌ ஜோகியண்ணனும்‌ ஈயாடாத முகத்துடன்‌ வருகிறார்களே! 
ஜோகியண்ணன்‌ முகத்தில்‌ கொஞ்சங்கூட மகிழ்ச்சியின்‌ சாயை இல்லையே! 
பந்தயத்தில்‌ வெற்றி மாலை சூடியவர்‌ யார்‌? 


“யாரடி?” என்றாள்‌ பாரு, நெஞ்சு துடிக்க. 


“அந்தப்‌ பெயரைக்‌ காது குளிரச்‌ சொல்லடி!” என்று கலீரென்று சிரித்து, அவள்‌ 
வயிற்றெரிச்சலைக்‌ கொட்டிக்‌ கொண்டார்கள்‌. 


இந்த அமளியில்‌, நீலமும்‌ மஞ்சளுமாக இணைக்கப்‌ பெற்ற மாலை அணிந்து, 
கண்களில்‌ வெற்றிச்‌ சிரிப்புக்‌ கெக்கலி கொட்ட ரங்கன்‌ அவர்கள்‌ இருந்த வீட்டை 
நோக்கி ரங்கம்மை, கந்தை முதலியோர்‌ சூழ வந்தான்‌. 


அவளுக்குக்‌ குறும்பன்‌ தந்த வேரோடு நெஞ்சு பகீரெனப்‌ பற்றிக்‌ கொண்டாற்‌ போல்‌ 
இருந்தது. மோசக்காரப்‌ பாவி, ஜோகி. ரங்கனுக்காகவா சதி செய்தான்‌? 
நயவஞ்சகன்‌. 


மணிக்கல்லட்டிக்கு உடனே ஓடி விட வேண்டும்‌ போல்‌ உடல்‌ பறந்தது அவளுக்கு. 
ஆனால்‌ கால்கள்‌ துவள, அங்கேயே சோர்ந்து ஈட்காரத்தான்‌ அவளால்‌ முடிந்தது. 


2.10. 


குறும்பன்‌ அளித்த வேர்‌, தந்தையின்‌ காய்ச்சலுக்குக்‌ குணமளித்ததே! 
தந்தையின்‌ முறைக்காய்ச்சல்‌ அந்த வேரில்‌ வீரியம்‌ குன்றி, அவருடைய மெலிந்த 
உலைப்‌ பிணைத்த பிடியினின்றும்‌ தளர்ந்து வருவது கண்ட அவன்‌, பாரு, தன்‌ 
இனியவனுடன்‌ கூடி வாழவே பந்தயம்‌ அநுகூலமாகும்‌ என்றல்லவோ தெம்புடன்‌ 
இருந்தான்‌? அது பொய்யாகி விட்டதே! 


ரங்கனாலும்‌ பந்தய விதிப்படி கல்லைத்‌ தூக்கி கொண்டு நடந்து பஞ்சாயத்தார்‌ 
முன்பு வர முடியவில்லை. கிருஷ்ணன்‌ நிமிர்ந்த போது, கல்‌ நழுவி விழ சாய்ந்து 
விட்டான்‌. ரங்கன்‌ முக்கி முனகி, கல்லைப்‌ பூமியில்‌ படாமல்‌ தூக்கிக்‌ கொண்டு 
நிமிர்ந்து நின்றான்‌. அவ்வளவே. பந்தயத்தில்‌ அவன்‌ கெலித்ததாகத்‌ தீர்ப்பாகி 
விட்டது. 


பாவிக்‌ குறும்பன்‌ இப்படிப்‌ பழி செய்தானே? அந்த அன்புப்‌ பூங்காவிலே 
மலையன்றோ விழுந்து விட்டது. கிருஷ்ணனின்‌ முகத்தைப்‌ பார்க்க முடியவில்லை. 
பாருவைத்தான்‌ அவன்‌ எப்படிப்‌ பார்ப்பான்‌? துன்பங்களில்‌ தோய்ந்த சிந்தனையில்‌ 
சுழன்று சுழன்று வந்த அவனுக்கு, அப்போதுதான்‌ ௨ண்மை தெற்றென 
விளங்கினாற்‌ போன்று இருந்தது. 


அசட்டுத்தனந்தான்‌. காய்ச்சலுக்குக்‌ குறும்பன்‌ தந்த வேர்‌, கசப்பு மூலிகை. 
அவர்கள்‌ அன்றுவரை அறிந்திராத அந்த மூலிகை இரத்தத்தில்‌ கலந்து நோவைச்‌ 
சிக்கென அறுத்தது. மந்திரமும்‌ மாயமும்‌ எண்ணி வாங்கும்‌ வேர்‌ 
மூலிகையாகுமா? அந்த ஞானம்‌ ஏன்‌ அவனுக்கு அப்போதே வரவில்லை! முன்‌ 
சென்று தைரியமாக பந்தயம்‌ வேண்டாமென்று, பாருவுக்காக அவன்‌ 
விலகியிருக்கலாமே! 


சுற்றியுள்ள கோலாகலத்திலும்‌ வேடிக்கையிலும்‌ கலந்து கொள்ள மனமின்றி, 
ஜோகி தனியே கொட்டிலின்‌ பக்கம்‌ சென்றான்‌. மாதிக்கு, மகன்‌ 
தோல்வியடைந்தது கண்டதுமே மற்றவர்‌ வெற்றி காணப்‌ பொறுக்கவில்லை. 
விளைநிலத்தை நோக்கிக்‌ கிளம்பிவிட்டாள்‌. 


எதிர்‌ வீட்டில்‌ ரங்கம்மை பாருவுடன்‌ வந்தவர்களில்‌ பெரும்பாலோரைச்‌ சேரத்துக்‌ 
கொண்டு விருந்துச்‌ சோறு சமைப்பதில்‌ மும்முரமாக முனைந்திருந்தாள்‌. 


கைத்தடியை ஊன்றிக்‌ கொண்டு ஜோகியைத்‌ தேடும்‌ விழிகளை உடையவராய்‌ 


லிங்கையா வந்தார்‌. வீட்டின்‌ புறமனையில்‌ பாருவையும்‌ ஒன்றிரண்டு ஊர்ப்‌ 
பெண்மணிகளையும்‌ தவிர யாரும்‌ இல்லை. கொட்டிலுக்கு நடந்தார்‌. 


அவர்‌ நினைப்புச்‌ சரியே, சோகம்‌ கப்பிய முகத்தினனாய்‌, ஜோகி அங்கு இருக்கக்‌ 
கண்டார்‌. 


மங்கை ஒருத்திக்காக மனசை இடிய விடுவதா? அவர்‌, மெல்ல அவன்‌ முகத்தை 
நிமிர்த்தினார்‌. “Coors!” 


“என்ன அப்பா?” 
“வருத்தமா ஜோகி?” 
“எதற்கு?” என்றான்‌ மகன்‌. 


“ன்‌ முகமே சொல்லுகிறதே! ரங்கன்‌ தானே முதல்‌ முறைக்காரன?” என்று கந்தை 
சிரித்தார்‌ மெள்ள. 


“ம்‌.. அப்பா முறைக்காரனாக இருந்தாலும்‌, இது பாவம்‌... நிறுத்தி விட வேண்டும்‌” 
என்றான்‌ ஜோகி இதழ்கள்‌ துடிக்க. 

அவர்‌ திடுக்கிட்டார்‌. “தேவர்‌ அருளால்‌ நிகழ்ந்திருப்பது மகனே. ஒரு நல்ல பெண்‌ 
அந்தக்‌ குடும்பத்துக்கு வரவேண்டும்‌ என்று நினைத்தேன்‌. பையனும்‌ குடும்ப 
பொறுப்பு இல்லாமல்‌ மண்‌ ஒட்டாமல்‌ போய்விடக்‌ கூடாது என்று வேண்டினேன்‌. 
அந்தக்‌ குடும்பம்‌ ஒன்றுக்கும்‌ உதவாத செம்மண்‌ பூமி போல்‌ சீரழியக்‌ கூடாதே 
என்று கவலைப்பட்டேன்‌. இரிய உடையாரின்‌ அருள்‌, நல்ல பெண்‌, பாரு வருகிறாள்‌. 
மனசிலே பொறாமையுணரவுக்கு இடம்‌ கொடுக்கலாமா ஜோகி?" அவர விரல்கள்‌, 
அவன்‌ தலைமுடிக்குள்‌ இதமாகப்‌ புரண்டன. 


“நீங்கள்‌ உண்மையை அறியவில்லை. அப்பா! நான்‌ பொறாமைப்படவில்லை. இரிய 
உடையாரின்‌ கருணையால்‌ கலலும்‌ முள்ளும்‌ களைந்து பயன்படுத்திவிட்ட நிலம்‌ 
போல்‌ நான்‌ மனசை வைத்துக்‌ கொள்ள எப்போதும்‌ முயலுகிறேன்‌. ஆனால்‌ நீங்கள்‌ 
இரண்டு ஒத்த உள்ளங்களைப்‌ பிரித்து விட்ணீகள்‌. கிருஷ்ணனையும்‌ அவளையும்‌ 
பிரித்து விட்டீர்கள்‌. யானை தேர்ந்து மாலையிட்டவன்‌ அரசுரிமைக்கு உரியவன்‌ 
பெண்‌ ஒப்பினால்‌ மணாளன்‌ என்ற நம்‌ வழக்கு மொழியைத்‌ திருப்பி, 'கல்லைப்‌ 
புரட்டியவன்‌ கன்னிக்கு உரியவன்‌' என்றாக்கியது பெரும்‌ தவறு. மனமொப்பாமல்‌ 
நம்‌ வீட்டில்‌ பிரிவு ஏற்படவில்லையா? மறுபடியும்‌ அவர்‌ மகனுக்கே ஒப்பாத 
பெண்ணை இணைக்கிறீர்களே!” பையனின்‌ விழிகளில்‌ ஒளிர்ந்த ஒளியைப்‌ பார்த்த 


தந்தைக்கு உல்‌ முழுவதும்‌ சிலிர்ப்போடியது. 
உண்மை! ஆனால்‌, ஆனால்‌! 


பாரு சிறுமியாக நின்ற நாள்‌ முதலாக அவர்‌ அவளைப்‌ பார்த்திருக்கிறார்‌. 
அவளிடம்‌ சுயநலமும்‌, சிறுமைக்‌ குணங்களும்‌ இருக்குமென்று அவர்‌ 
நினைக்கவில்லை. அவள்‌ ரங்கனின்‌ தாயை நினைவுக்குக்‌ கொண்டு வரும்‌ 
அழகி; ஆனால்‌ ஜோகியின்‌ அன்னையைப்‌ போன்ற அமைதி, அடக்கம்‌ முதலிய 
அருங்குணப்‌ பண்புகளைக்‌ கொண்டவள்‌. கட்டிய கணவனுக்கு உதவியாக 
இருந்து, தோழியாகப்‌ பழகி அவனுடைய விளைநிலத்தைச்‌ செம்மைப்படுத்தி 
குழந்தைகளைப்‌ பெற்றுத்‌ தந்து, தன்னைக்‌ குடும்பத்துக்கு ஈயும்‌ பெண்ணாக 
அவள்‌ இருப்பாள்‌ என்று அவர்‌ எதிர்பார்த்திருக்கிறார்‌. இக்காரணங்களினாலேயே, 
அவள்‌ ஜோகிக்கு மனைவியாவதை விட, ரங்கனுக்கு மனைவியாவதே இசைவு 
என்று விரும்பியிருக்கிறார்‌. வளமற்ற பூமியிலே, நல்ல வித்தையன்றோ 
இடவேண்டும்‌? அவன்‌ கோணல்‌ வழியிலே செல்ல முடியாதபடி, அவனை 
மண்ணோடு இணைய வைக்கும்‌ மாண்பு அவளுக்கே உண்டு என்றெல்லாம்‌ அவர்‌ 
எண்ணியிருக்கிறாரே! 


“அப்பா, கிருஷ்ணனும்‌ அவளும்‌ ஒருவரை ஒருவர்‌ அன்பு கொண்டு நேசிப்பவர்‌, 
பிரிப்பது தகாத செயல்‌” என்றான்‌ ஜோகி ணர்ச்சி துடிதுடிக்க. 


"இருக்கலாம்‌ ஜோகி. தன்‌ அன்பையும்‌ ஆசையையும்‌ தியாகம்‌ செய்து, கலங்காமல்‌ 
வாழ்வை ஏற்றுக்‌ கொள்ளக்‌ கூடிய ஒரு நல்ல பெண்ணையே ரங்கன்‌ மணக்க 
வேண்டுமென்று நான்‌ எண்ணுகிறேன்‌” என்ன நெஞ்சுரம்‌! 


“அப்பா!” என்று ஜோகி அலறுவது போல்‌ கத்தினான்‌. 


“கேள்‌, மகனே, பொறுமையாகக்‌ கேள்‌. கல்யாணம்‌ என்பது எதற்கு? நாம்‌ கூடி 
வாழ்ந்த புமி திருத்தி விளைவிக்க வேண்டும்‌. நிறையக்‌ குழந்தைகள்‌ நம்‌ 
முற்றங்களில்‌ விளையாட வேண்டும்‌. கன்று காலிகள்‌ பெருக வேண்டும்‌. ஆணும்‌ 
பெண்ணும்‌ வாழ்வில்‌ இதற்காகத்தான்‌ பங்கு கொள்ள வேண்டும்‌!” 


ஜோகி வாயடைத்து நின்றான்‌. அவர்‌ தொடர்ந்தார்‌. “கிருஷ்ணன்‌ படித்தவன்‌. 
பசையும்‌ ஒட்டுதலும்‌ நீங்காத குடும்பத்தில்‌ பிறந்தவன்‌. அவன்‌ தன்னைத்‌ திருப்தி 
செய்து கொள்ள வேண்டும்‌ என்ற எண்ணத்துடன்‌ வருபவளாக இருந்தாலும்‌ 
குடும்பத்தில்‌ ஒட்ட வைத்துக்‌ கொள்ளும்‌ வசதிகள்‌ அங்கு உண்டு. இங்கே, 
நிறைவை வேண்டி வருபவளாக இருந்தால்‌ தான்‌ பிரிவு உண்டாகும்‌. பாரு இந்தக்‌ 


குடும்பத்துக்கு நிறைவை அளிப்பாள்‌; ரங்கனின்‌ வாழ்வைச்‌ செம்மை செய்ய 
அவளைப்‌ போன்ற பெண்ணே தேவை. கேட்டாயா ஜோகி? உன்‌ பெரியப்பன்‌ 
வாழ்விலேயே ஒட்டவில்லை. அவர்‌ எதற்கும்‌ கவலைப்படுவதில்லை. கிடைக்கும்‌ 
இன்பத்தை அனுபவித்து விட்டுத்‌ தம்மை மறந்து பாடிக்‌ கொண்டிருக்கிறார்‌. 
அவரைப்‌ போன்ற மனிதர்‌ எவரையும்‌ நான்‌ பார்க்கவில்லை. ஆனால்‌, ரங்கன்‌ 
அவரைப்‌ போல இல்லை. மண்ணோடு இசைந்து சுதுவாது அறியாது வாழும்‌ 
வாழ்வை விட்டு விலகி விட்டானென்று அஞ்சுகிறேன்‌. மகனே, அதனால்‌ தான்‌ 
அவன்‌ பந்தயத்தில்‌ கெலிக்க வேண்டும்‌ என்று வாழ்த்தினேன்‌, ஜோகி.” 


ஜோகி அந்நேரம்‌ வரையிலும்‌ இளம்‌ உள்ளத்திலே ஒரு பெண்ணுக்காக குமிழியிடும்‌ 
ஆசைகளையும்‌ கனவுகளையும்‌ பிரதானமாக எண்ணியிருந்தான்‌. அப்போதுதான்‌ 
அந்த இளமை ஆசைகளுக்கப்பால்‌ ஒரு பேருண்மை பொதிந்து கிடக்கிறது. 
வாழ்க்கை இன்பம்‌ அநுபவிப்பதற்கு மட்டும்‌ அன்று. முயற்சியின்றித்‌ தானாகக்‌ 
கிட்டுவது இன்பம்‌. மண்ணை வெட்டும்‌ போதும்‌, விதையைத்‌ தெளிக்கும்‌ போதும்‌, 
அது முளைவிட்டுச்‌ செழித்துக்‌ கதிர்‌ சாயும்‌ போதும்‌, அருவியில்‌ முழுகும்‌ போதும்‌, 
மாடுகள்‌ கறக்கையில்‌ பால்‌ பொங்கி வரும்‌ போதும்‌ இன்பம்‌ நினைத்தா 
செய்யப்படுகின்றன? இல்லை, நன்மைக்காகச்‌ செய்யும்‌ செயல்களாக அவை 
பழக்கத்தில்‌ ஊறிவிட்டன. அப்போது இன்பம்‌ வருகிறது. அதுபோலவே ஒரு 
பெண்ணைக்‌ கொண்டு வந்து, இருவரும்‌ சுயநலபின்றிக்‌ குடும்பத்துக்காக, 
ஹட்டிக்காக, ஊகுக்காகக்‌ கூடி வாழ்கையிலே இன்பம்‌ கிட்டும்‌ போலும்‌. 


அவனுடைய ஐயன்‌ எவ்வளவு அழகாகக்‌ கூறினார்‌. அவனுடைய அம்மை அந்தக்‌ 
குடும்பத்தில்‌ கண்டதென்ன? ஆனால்‌ அவள்‌ அன்பும்‌ தியாகமும்‌ அல்லவோ 
உருவாக வந்தவள்‌? எத்தனை கஷ்டங்கள்‌ வந்தும்‌ அவள்‌ குடும்ப பந்தத்திலிருந்து 
விலகாதது ஏன்‌? 


“நான்‌ சிறுவனாகச்‌ சொல்லிவிட்டேன்‌, அப்பா. பாருவின்‌ முகம்‌ பார்த்து 
வருந்தியதால்‌ படபடப்பாகக்‌ கூறிவிட்டேன்‌” என்றான்‌. 


“இந்த வயசில்‌ அப்படித்தான்‌ சலனம்‌ உண்டாகும்‌. வென்று விடு மகனே!” என்றார்‌ 
தந்தை. 


இருவருமாக வீடு நோக்கி வந்தனர்‌. 


புறமனையில்‌ பாரு மட்டுமே இருந்தாள்‌. அவர்களைக்‌ கண்டதும்‌ முகத்தைத்‌ 
திருப்பிக்‌ கொண்டாள்‌. ஆத்திரம்‌ கணணீர்ச்‌ துவிகளாகப்‌ பீரி வந்தது. 


“பாரு, இதோ பார்‌; பாரம்மா!” லிங்கையா அன்பும்‌ ஆதரவும்‌ கனியும்‌ குரலுடன்‌ 
அவள்‌ தலையைத்‌ திருப்பினார்‌. 


மலைகள்‌ சரிந்து கடல்கள்‌ பொங்குவது போன்ற உணர்ச்சிகளை அடக்குபவள்‌ 
போல்‌ கண்ணீரைச்‌ சமாளித்துக்‌ கொண்டு அவள்‌ பார்த்தாள்‌. 


“வருத்தப்படுகிறாயா பாரு?” 
முகம்‌ தாழ்ந்தாள்‌. கணண சிந்தியது. 


“அசட்டுப்‌ பெண்ணே, ஏன்‌ வருத்தப்படுகிறாய்‌? இதோ பாரம்மா, பெண்‌ அடுப்புத்‌ 
தீப்போல, குடும்பத்தை நல்லவிதமாக உருவாக்கும்‌ சக்தி; அவள்‌ புகையலாமா? 
பாலைக்‌ கூடக்‌ குடிக்காமல்‌ வீட்டுக்காகத்‌ தியாகம்‌ செய்யும்‌ சக்தி ஒலிர, இந்த 
வீட்டுக்கு நீ வருகிறாயம்மா. மங்களத்துக்கு ஜியவளாக, சீர்குலைந்து வரும்‌ ஒரு 
குடும்பச்‌ செல்வத்தை நிரப்ப, நீ வருகிறாயம்மா. சின்ன எண்ணங்களை 
விட்டுவிடு. பெரிய பொறுப்பு உன்னைத்‌ தேடி வந்துவிட்டது. அன்பின்றித்‌ தேய்ந்த 
ஓர உள்ளத்துக்கு ஆக்கமளித்து, நல்ல குடும்பமாக ஒளிர, ஒளிகூட்ட 
வருகிறாயம்மா, குழந்தை!” 


“மாமா!” என்று தன்னையும்‌ அறியாமல்‌ அவர்‌ கால்களில்‌ பணிந்தாள்‌ பாரு. 


ஓர ஆவணி நன்னாளில்‌, அவள்‌ ரங்கனின்‌ இல்லத்தை ஒளிரச்‌ செய்யும்‌ வைபவம்‌ 
நிகழ்ந்தது. கோத்தர்‌ இசை முழங்க புத்தாடை அணிந்த ரங்கன்‌, ஜோகி, கந்தை, 
சிறிய தந்‌ைத முதலியவருடன்‌ பரிசுப்‌ பொருள்களையும்‌ இருநூறு ரூபாய்‌ வெள்ளிப்‌ 
பணத்தையும்‌ சீரெடுத்து, மணிக்கல்லட்டி சென்று பெண்ணை அழைத்து வந்தான்‌. 


செம்மண்‌ தீட்டிப்‌ புதுப்பித்த மனைவாயிலிலேயே மணப்பெண்‌ வந்து நின்றதும்‌, 
மாதி வீட்டின்‌ முதியவள்‌, மாமி என்ற ஸ்தானத்தில்‌ நின்று, “குடத்திலிருந்து 
ஒழுகும்‌ நீர்‌ போல்‌ வழி வழி வரும்‌ இந்தக்‌ குடும்ப வளர்ச்சியை ஏற்றுக்‌ 
கொள்வாயாக!” என்று அவளிடம்‌ ஒப்பிப்பதே போல்‌, நீரைக்‌ குடத்தினின்றும்‌ மணப்‌ 
பெண்ணின்‌ கைகளில்‌ மும்முறை வருத்தாள்‌. நீர்‌ அவள்‌ கைகளை நனைத்துக்‌ 
கால்களில்‌ விழுந்து ஓடிய பிறகு தட்டிலிருந்து, பொற்கம்பியில்‌ கோக்கப்‌ பெற்ற 
மணிமாலையை எடுத்துப்‌ பாருவின்‌ கழுத்தில்‌ போட்டு, அவளை உள்ளே 
வரவேற்றாள்‌. 


புறமனையில்‌ கம்பள விரிப்பில்‌ புது. வட்டில்‌ வைத்து, அண்ணன்‌. மனைவியை 
ரங்கம்மை அழைத்து உட்கார வைத்தாள்‌. புதுப்பாலுடன்‌ சாமைச்‌ சோற்றை மாதி 


வட்டித்தாள்‌. பாருவுக்குப்‌ பாலன்னம்‌ இறங்கவில்லை. 


பெண்கள்‌ குழுமிக்‌ கேலி செய்தார்கள்‌. ஒருத்தி ரங்கனை முன்பாக அழைத்து 
வந்து, “எடுத்துக்‌ கொடு, ரங்கண்ணா” என்றாள்‌. 


முகம்‌ சிவக்க பாலும்‌ சோறும்‌ நாவில்‌ பட வைத்த பாரு எழுந்ததும்‌ ரங்கம்மை 
கைக்கு நீர்‌ வார்த்தாள்‌. 


பின்னர்க்‌ கோத்தர்‌ இசை முழக்கினார்‌. புதுக்குடம்‌ பொற்குடம்‌ போல்‌ சித்திர 
வேலைப்பாடுகளும்‌ மஞ்சளும்‌ சந்தனமுமாக விளங்கியது. 


ரங்கி குடத்தை எடுத்து அண்ணன்‌ மனைவியிடம்‌ கொடுக்க, கன்னிப்‌ 
பெண்களும்‌ சுமங்கலிகளும்‌ புடைசூழ மணப்பெண்‌ அருவி நீரெடுக்கச்‌ சென்றாள்‌. 


மங்கள இசையோடு அருளி நீர்‌ எடுத்துக்‌ கொண்டு அந்த வீட்டினில்‌ மீண்டும்‌ 
நுழைகையிலே, பாருவுக்கு மாமனின்‌, சொற்களே நினைவில்‌ பளிச்சிட்டன. “இந்த 
வீடு எனக்கு! இந்த வீட்டின்‌ பொறுப்பு எனக்கு!" என்று அவள்‌ உள்ளத்திலும்‌ 
உடலிலும்‌ நிறைந்து நின்ற பெண்மை என்னும்‌ ஆற்றல்‌ பெருமையுடன்‌ நிமிர்ந்தது. 
சின்னத்தனமான அற்ப ஊணர்வுகளுக்கே அப்போது அவளுள்‌ இடமில்லை. 


3.1. பபபப பபபபபபப 


மாசி மாதத்தின்‌ இன்பச்‌ சூரியன்‌ விண்ணிலே ஒளிரும்‌ ஒளிமணியாய்‌ 
தானமெல்லாம்‌ நீலப்பட்டாடை விரிய எழில்‌ நகைபுரியும்‌ இளங்குமரனாய்‌ 
நீலமலையன்னையைக்‌ காண வந்து விட்டான்‌. மலையன்னைக்குத்தான்‌ 
ஒளிநாயகனைக்‌ காண்பதில்‌ உள்ள பூரிப்புக்‌ கொஞ்சமா நஞ்சமா? முத்து 
வடங்களையும்‌ மஹ்களையும்‌ சூடி நிற்கும்‌ சுந்தரியாக இரவு முழுவதும்‌ அன்னை 
அலங்கரித்துக்‌ கொண்டாள்‌ போலும்‌! 


பசும்‌ புல்லாடைகளிலெல்லாம்‌ இரவில்‌ அணிந்த முத்துக்கள்‌ வானவில்லின்‌ ஏழு 
நிறங்களையும்‌ வாரி வீசிச்‌ சுடரிட, புது வைர இழைகளென முகடுகளிலெல்லாம்‌ 
அருவிகள்‌ ஒவியிழைகளாய்‌ மின்ன, வண்ண வண்ண மலர்கள்‌ குலுங்கிச்‌ சிரிக்க, 
அழகை முழுவதும்‌ விள்ளத்‌ தரமாமோ? மாரிக்கள்ளனும்‌ கூதற்‌ கொடியோனும்‌ 
வருத்திக்‌ குலைத்த துன்பங்களை எல்லாம்‌ வெற்றிக்‌ கண்டு மீண்ட மகிழ்விலே 
அன்னை கதிரவனை ஆர்வத்துடன்‌ நோக்கும்‌ வேளையல்லவா இந்த மாசி 
நன்னாள்‌? உப்யெனச்‌ சுழன்று வெறியாட்டம்‌ ஆடிய காற்று, ஒங்கி வளர்ந்த 
ஊசியிலைக்‌ கோபுர மரங்களையும்‌ கர்ப்பூர விருட்சங்களையும்‌ தோழனைப்‌ போல்‌ 
மெல்ல அணைத்து இழைத்து மகிழ்ந்தது. 


மனையின்‌ செல்வப்‌ புதல்வர்‌ புதல்விகளாய்‌ வாழும்‌ மக்கள்‌ அனைவரும்‌ கீழ்‌ 
மலைக்கு வரும்‌ ஒற்றையடிப்‌ பாதைகளிலெல்லாம்‌ வானில்‌ வரிசை வரிசையாகச்‌ 
செல்லும்‌ வெண்புறாக்களின்‌ கூட்டம்‌ போல்‌ சாரிசாரியாக வந்து 
கொண்டிருந்தார்கள்‌. தூய வெள்ளை உடைகவிலே மக்களின்‌ கூட்டம்‌ சரிவுகளிலும்‌ 
பள்ளங்களிலும்‌ இறங்கி ஏறி, எங்கும்‌ விரிந்து கொழித்த பசுமையினிடையே வந்த 
போது, கவடில்லாத நேர்மையும்‌ வளமும்‌ இன்பமும்‌ இணைந்த கோலாகலமாகவே 
தோன்றியது. 


மண்ணையும்‌ நீரையும்‌ காற்றையும்‌ தந்து வற்றாத வளமைக்கு வழிகாட்டிய 
இறைவனைக்‌ கொண்டாடி மகிழும்‌ திருநாள்‌ அனறு. கங்கைவார்சடையில்‌ திங்கள்‌ 
அணிந்த மங்கை பாகனை மனத்திருத்தி ஆண்டு சிறக்க, மண்ணில்‌ இட்ட விதை 
மண்டிப்‌ பயன்‌ தர, கன்று காலிகள்‌ பல்கிப்‌ பெருக, பாலும்‌ தேனும்‌ பஞ்சமின்றிப்‌ 
பொங்கிப்‌ பொழிய, செய்யும்‌ முயற்சிகளெல்லாம்‌ கைகூட வேண்டி, அவர்கள்‌ 


கொண்டாடும்‌ பெருநாள்‌ அன்று, கீழ்மலை மாதலிங்கேசுவரர்‌ சந்நிதிக்கு முன்‌ 
அழல்‌ வளர்த்து, ஹர ஹர ஹர என்ற கோஷம்‌ மலை முகடுகள்‌ எங்கும்‌ 
எதிரொலிக்க, அடியவர்‌ இறங்கி நடப்பதைக்‌ கண்டு, சிந்தை உருகிப்‌ பக்திப்‌ 
பரவசத்தால்‌ பாடி ஆடி மகிழும்‌ புனித நாள்‌ அன்று. மலையுச்சியில்‌ பிறந்து ஆடித்‌ 
தவழ்ந்து இடிபட்டு இன்னனுற்று ஆழி இறைவனைக்‌ கலக்க ஒரே நோக்குடன்‌ ஓடி 
வரும்‌ நதிகளென மக்கள்‌ சாரிகள்‌ அனைத்தும்‌ கீழ்மலைச்‌ சோலையிலே விரிந்து 
பரந்த கூட்டத்திலே சங்கமமாகும்‌ இடம்‌ நெருங்க நெருங்க, பக்திப்‌ பரவசப்‌ 
பாடல்களைப்‌ பாடிக்‌ கொண்டும்‌, ஆடிக்‌ கொண்டும்‌, குழல்களை ஊதிக்‌ 
கொண்டும்‌ மத்தளங்களை முழக்கிக்‌ கொண்டும்‌ வந்தன. புத்தாடை உடுத்திய 
சிறுவர்‌ சிறுமியர்‌ பட்டுப்‌ பூச்சிகளைப்‌ போல்‌ களிப்புடன்‌ ஓடியாடினர்‌. அழகிய சுருள்‌ 
முடிகள்‌ முன்‌ நெற்றிகளிலும்‌ காதோரங்களிலும்‌ தெரிய, வெள்ளை வட்டுக்‌ 
கொண்டு தலையை மூடி மறைத்துப்‌ புது முண்டும்‌ அணிந்த மலைமங்கையர்‌ 
அருவிகளின்‌ கலகலப்பை ஒத்த கள்ளமற்ற சிரிப்பும்‌ பேச்சுமாக, விழாவுக்குக்‌ 
கும்பல்‌ கும்பலாக வந்தார்கள்‌. சுற்றிப்‌ பசுங்குன்றுகள்‌ சூழ்ந்த அந்தப்‌ பெருஞ்‌ 
சோலையிலே இறையவர்‌ கோயிலுக்கு வரும்‌ வழியெல்லாம்‌ பொரியும்‌ பழமும்‌ 
குன்றாகக்‌ குவிந்திருந்த கடைகள்‌; சிறுவர்‌ சிறுமியரின்‌ கோஷங்களையும்‌ 
கூச்சல்களையும்‌ பன்மடங்காகப்‌ பெருகிக்‌ கொண்டு சுழலும்‌ குடை ராட்டினங்கள்‌ 
வேடிக்கைகள்‌; விநோதங்கள்‌ பெண்டிர்‌ சூழ வந்திருந்த பாத்திரக்‌ கடைகள்‌; 
கட்டுக்‌ கட்டாகக்‌ கருப்பங்கழிகள்‌; அந்தத்‌ திருநாளில்‌ இறைவனுக்குக்‌ 
காணிக்கையாக வந்திருக்கும்‌ முதல்‌ ஈற்றுக்‌ கன்றுகளின்‌ | பால்‌ பொங்கும்‌ 
தாழிகள்‌; மணிகள்‌ குலுங்கச்‌ செல்லும்‌ பசுக்கள்‌; கன்றுகள்‌. 

இத்தனை ஆரவாரங்களையும்‌ கோலாகலங்களையும்‌ தாண்டி வந்தால்‌, புல்லிலும்‌ 
பூண்டிலும்‌ உயிர்த்‌ தத்துவமாக விளங்கும்‌ ஐயன்‌, எளிமையில்‌ நிறைவு காணும்‌ 
அந்த இயற்கையன்னையின்‌ மக்களின்‌ ஐயனாம்‌, நாற்புறமும்‌ குளமும்‌ நடுவே 
மண்டபமும்‌ எனத்‌ தோன்றும்‌ அழகிய பள்ளத்தின்‌ நடுவே சின்னஞ்சிறிய அகல்‌ 
விளக்கில்‌ ஒளிரும்‌ பென்னம்‌ பெரிய சோதிச்‌ சுடர்‌ போல்‌, சிறு குடலில்‌ கோயில்‌ 
கொண்டிருக்கக்‌ காணலாம்‌. வலப்புறத்திலே மூன்றடி அகலம்‌ ஏழடி நீளமுள்ள 
பள்ளத்திலே சந்தனமும்‌ அகிலும்‌ சேர்ந்து மணம்‌ பரப்புவதைப்‌ போல்‌ சுகந்தத்தைப்‌ 
பரப்பிக்‌ கொண்டு சாம்பிராணிக்‌ கட்டையும்‌ கர்ப்பூரக்‌ கட்டையுமாகத்‌ 
திகுதிகுவென்று ஸிந்து கொண்டிருந்தன. மக்கள்‌ கூட்டம்‌ கூட்டமாகப்‌ பள்ளத்தில்‌ 
இறங்கி வருவதும்‌ குடும்பம்‌ குடும்பமாகச்‌ சிறு குடிலுக்குள்‌ தேங்காய்‌ பழம்‌ பால்‌ 
காணிக்கைகளுடன்‌ புகுவதும்‌ வழிபடுவதுமாக இறைவனின்‌ சந்நிதியில்‌ மூச்சுத்‌ 
திணறும்‌ நெருக்கடியை ண்டு பண்ணிக்‌ கொண்டிருந்தது. 


உடையர்‌ என்ற பிரிவைச்‌ சேர்ந்த குருக்கள்‌ ஐந்தாறு பேர்களும்‌, சந்நிதிக்கு 
வெளியே நந்தி தேவனின்‌ முன்‌ நின்று, குழுமிய மக்களின்‌ காணிக்கைகளை 
ஏற்று, தேங்காயை உடைத்து இறைவனை வேண்டிப்‌ பிரார்த்தித்து, அடிதொட்டு 


வணங்கிய ஆடவரை, பெண்டிரை, குழந்தைகளை இளநீரைத்‌ தெளித்து ஆசிகள்‌ 
வழங்கினர்‌. 


தீக்குழிக்கு அப்பால்‌, ஒவ்வொரு ஹட்டியையும்‌ சேர்ந்த இளைஞர்கள்‌, 
அணியணியாய்‌, இயற்கை அரங்கு போல்‌ தோன்றிய இடத்திலேயே, கால்களில்‌ 
சலங்கைகளும்‌ கைகளிலே கோல்களுமாக ஆடிப்‌ பாடினார்கள்‌. அந்த 
ஆட்டத்துக்கும்‌ பாட்டுக்கும்‌ முடிவே இருக்கவில்லை. ஒரு கோஷ்டி போனால்‌ 
இன்னொன்று; இன்னொன்று போனால்‌ வேறொன்று. 





மன்றிலாடும்‌ எம்பிரானை மட்டுமின்றி, அவர்களின்‌ பத்தினித்‌ தெய்வமான 
“ஹத்தையம்ம”னின்‌ புகழையும்‌ அவர்கள்‌ பாடிய கீதங்கள்‌, அந்த மலைப்‌ 
பிராந்தியம்‌ முழுவதும்‌ தவழ்ந்த காற்றோடு இழைந்து ஒலி பரப்பியது. ஒருபுறம்‌, 
தலையில்‌ பெருத்த பாகையும்‌ செவிகவில்‌ வில்வதளம்‌ போன்ற இருவளையக்‌ 
காதணிகளுமாக, காலம்‌ முகத்திலே கீற்றுக்களை இட்டு விட்டாலும்‌, பாலப்‌ 
பருவத்து நெஞ்சங்களைக்‌ கொண்டவர்களான, முதிய தலைமுறையைச்‌ சேரந்த 
கரியமல்லர்‌, பாருவின்‌ பாட்டனார்‌, ரங்கனின்‌ கந்தை மாதன்‌ போன்றவர்கள்‌ 
கைகளைக்‌ கோத்துக்‌ கொண்டு வட்டாக நின்று கால்கள்‌ மாற்றி மாற்றி நடுவே 
வைத்து ஹாவ்‌ ஹாவ்‌ எனக்‌ கூவி நடனம்‌ புரிந்தார்கள்‌. 


கதிரோன்‌ ௨ச்சியை நெருங்குகையிலே, மக்கள்‌ கூட்டமும்‌ பக்தி வெறியும்‌ 
உச்சநிலைக்கு ஏறின. கூட்டத்தின்‌ நடுவே எண்ணற்ற சிறு வண்ணச்‌ சப்பரங்கள்‌, 
எம்பிரானின்‌ நாம ஒலிக்கும்‌ தாளத்துக்கும்‌ இசைய பக்தி வெறி கொண்டவரின்‌ 
தோள்களில்‌ ஆடின. ஆவேசக்காரர்கள்‌ தீயில்‌ விழுந்து விடாதபடி இருபுறமும்‌ 
இரண்டு ஆட்கள்‌ பசுங்கிளைகளைக்‌ கையில்‌ வைத்துக்‌ கொண்டு ஒதுங்கிய 
வண்ணம்‌ கத்தினார்கள்‌. பெரும்‌ பெரும்‌ கட்டைகள்‌ எரிந்து, தணல்‌, மாணிக்கப்‌ 
பாளங்களாய்‌ ஜொலித்தது. 


இந்தப்‌ பெருங்கூட்டத்தில்‌, மணிக்கல்லட்டி, மரகத மலை முதலிய ஊர்களிலிருந்து 
வந்த மக்கள்‌ அனைவரும்‌ இருந்தார்கள்‌. மணவாழ்வின்‌ ஒரு குறிஞ்சிக்குள்‌ 
வாழ்வின்‌ முழு அனுபவத்தையும்‌ பெற்று விட்ட கோலத்தில்‌ பாரு கையில்‌ வண்ணப்‌ 
பாவாடை அணிந்த மகளை இழுத்துக்‌ கொண்டு தங்கை கிரிஜையைத்‌ தேடித்‌. 
துருவிக்‌ கொண்டிருந்தாள்‌. பஜனைக்காரர்களின்‌ நடுவே ஜோகியைப்‌ பார்த்துக்‌ 
கொண்டு ஒரே இடத்தில்‌ நின்றால்‌, அழல்‌ மிதி பார்ப்பது எப்படி? 


அத்தை மாதியையும்‌ காணவில்லை. 


பாரு கூட்டத்தை எதிர்த்து முண்டிக்‌ கொண்டு, மேட்டில்‌ ஏற முயன்றாள்‌. 


அப்பப்பா, என்ன கூட்டம்‌! 


ஆகா! சேலை உடுத்துச்‌ சிங்கார ரவிக்கை அணிந்து, கொண்டையும்‌ பூவுமாய்‌ 
வந்திருக்கிறாளே, கிருஷ்ணனின்‌ மனைவி, தேன்‌ மலைக்காரி! நெற்றிப்‌ பச்சைக்‌ 
குத்துச்‌ சின்னங்களுக்கு நடுவே குங்குமம்‌, மூக்கிலே சுடர்விடும்‌ வைர மூக்குத்தி, 
காதுகளில்‌ பொன்‌ வளையங்களுக்குப்‌ பதில்‌ மாதுளம்‌ முத்துக்களைப்‌ போல்‌ 
ஒளிரும்‌ கெம்புக்கல்‌ தோடுகள்‌, கழுத்திலே அட்டிகை, பதக்கம்‌, கைகளில்‌ பொன்‌ 
வளையல்கள்‌, மணி மணியாகப்‌ பெண்ணென்றும்‌ ஆணொனறும்‌ பெற்று 
விட்டதாய்‌. 


ஒரு காலத்தில்‌ அவள்‌ கனவு கண்ட கிருஷ்ணனின்‌ மனைவி அவள்‌! கிருஷ்ணன்‌ 
சட்டம்‌ படித்து ஒத்தையில்‌ தொழில்‌ நடத்தும்‌ சீமான்‌ ஆகிவிட்டான்‌. ஒத்தையிலே 
வீடு; போக வரப்‌ புதுமையாகக்‌ கார்‌ வேறு வாங்கியிருந்தான்‌. அவன்‌ பெரு 
முயற்சியினாலேயே மரகத மலையில்‌ அபிவிருத்திகள்‌ செய்யப்பட்டிருந்தன. 


எப்போதோ மாசம்‌ ஒரு முறை அவர்கள்‌ வருவதற்கு அடையாளமாக, புதிதாகப்‌ 
பாம்பு போல்‌ மலை சுற்றி வந்த செம்மண்‌ பாதையில்‌ அவர்களுடைய கறுப்புக்‌ கார்‌ 
நிற்பதைப்‌ பாரு காண்பாள்‌. கால்‌ சராய்‌ சட்டை தரித்த பையனும்‌, பாவாடை உடுத்து 
நிற்கும்‌ பெரிய பெண்ணும்‌ வாயிலில்‌ விளையாடுவார்கள்‌. ஹட்டியிலுள்ள 
குழந்தைகளும்‌ சிறுவர்‌ சிறுமியரும்‌ முதியவரும்‌ அந்தக்‌ குழந்தைகளையும்‌ 
காரையும்‌ பார்த்து அதிசயித்து மகிழ்வார்கள்‌. பாரு விளை நிலத்தில்‌ வேலை 
செய்து திரும்புகையில்‌ அந்தத்‌ தேன்‌ மலைக்காரியையும்‌ ஒவ்வொரு முறை 
சந்திப்பதுண்டு. 


“நல்லாயிருக்கிறீர்களா அக்கா?” என்று அவள்‌ ஒரு புன்சிரிப்புடன்‌ குசலம்‌ 
விசாரிப்பாள்‌. 


பாருவின்‌ முகத்தில்‌ புன்னகை 'மலராது. ஆனால்‌, “செளக்கியமா அக்கா? 
இப்போதுதான்‌ வந்தாயா?” என்று பதிலுக்குக்‌ கேட்பாள்‌. 


“ஆமாம்‌. ஸ்கூல்‌ லீவு நாளை போவோம்‌” என்பாள்‌ அவள்‌. 


அவள்‌ குரலில்‌ தொனிக்கும்‌ பெருமிதம்‌ பாருவின்‌ நெஞ்சிலிருந்து ஒர்‌ ஏக்கப்‌ பெரு 
மூச்சைத்‌ தள்ளிவரும்‌ அந்தப்‌ பழக்கத்தில்‌ தான்‌ தேன்மலைக்கமி அப்போதும்‌ 


பாருவைத்‌ தடுத்து நிறுத்தி, “நல்லா இருக்கிறீர்களா அக்கா?” என்று 
விசாரித்தாள்‌. 


ஒரு கணம்‌ பாரு நிலைத்து அவளைப்‌ பார்த்தாள்‌. 


“செளக்கியமா?” என்று ஒப்புக்குக்‌ கேட்டுவிட்டு மேலே கூட்டத்தில்‌ கண்களைத்‌ 
துழாவ விட்டாள்‌. 


மேலே டீ எஸ்டேட்‌ துரை துரைசானி இருவரையும்‌ ரங்கன்‌ முன்னுக்கு அழைத்து 
வந்து கொண்டிருந்தான்‌. ஆங்கிலத்தில்‌ பொரிந்து கொண்டு துரைசானியைக்‌ 
கூட்டத்தில்‌ கையைப்‌ பிடித்து அழைத்துச்‌ சென்ற அவன்‌ மட்டும்‌ மதிப்பில்‌, 
பார்வையில்‌ கிருஷ்ணனுக்குக்‌ குறைந்து விட்டானா! கம்பலிக்‌ கால்‌ சட்டை, 
கோட்டு, பெரிய தலைப்பாகை, கடிகாரம்‌ எல்லாமாகக்‌ கனவானாகத்‌ தான்‌ தோற்றம்‌ 
அளித்தான்‌. ஒத்தை நகரை அடுத்து ஏகரா எகராவாகக்‌ குத்தகை எடுத்துக்‌ 
கிழங்கு போடுவதும்‌ மண்டிகளுக்கு அனுப்புவதுமாக அவன்‌ பெரிய மனிதன்‌ 
ஆகிவிட்டானே? 


ஆனால்‌... 


பாரு தேன்மலைக்காரியைக்‌ கண்டதனால்‌ ஏற்பட்ட நெஞ்சக்‌ கிளர்ச்சியை அடக்கி, 
மனசை வேறு திசையில்‌ செலுத்த முயன்றான்‌. 


முதியவர்‌ குழுவை விட்டு, ஜோகி முதலிய இளைஞர்‌ கோஷ்டிக்குத்‌ தலைமை 
வகித்து, ரங்கனின்‌ கந்தை பாட வந்து விட்டான்‌. வயது அறுபதை எட்டிய பின்னும்‌, 
அந்தக்‌ குரலில்‌ என்ன இழைவு, என்ன கம்பீரம்‌! அந்த உடல்‌ எப்படியெல்லாம்‌ 
வளைகிறது. கோல்‌ கொண்ட டிக்கையிலே? 


கிருஷ்ணனின்‌ தந்தைக்கு என்றைக்குமே வருபவர்களுக்கு வஞ்சனையின்றி உண்டி 
கொடுத்து உபசரிப்பதில்‌ பிரியம்‌ அதிகம்‌. பஞ்சாமிருதத்தைப்‌ பெரிய 
பாத்திரங்களில்‌ கலக்கி வாரி வாரி இலைகளில்‌ பஜனை கோஷ்டிகளுக்கு வழங்கிக்‌ 
கொண்டிருந்தார்‌. 


“கோபாலன்‌ உங்கள்‌ மகளோடு, கைகோர்த்து விளையாடுகிறான்‌ பாருங்கள்‌ 
அக்கா!” என்று தேன்‌ மலைக்காரி சிரித்தான்‌. 


பாருவின்‌ மூத்த மகளுக்கு வயசு ஏழுதான்‌. இளையவளுக்கு ஐந்து வயசு. வழிய 
வழிய எண்ணெய்‌ தடவி வாரி, ரோஜ்‌ உல்லன்‌ நூல்‌ முடித்துப்‌ பின்னல்‌ போட்டு, 
அவளே அலங்காரம்‌ செய்திருந்தாள்‌. மூத்தவள்‌ மாநிறம்‌, விழிகள்‌ தந்தையைப்‌ 
போல்‌ பெரியவை. இளையவள்‌, பாருவின்‌ அச்சே. கிருஷ்ணனின்‌ மகன்‌ கோபாலன்‌ 


அந்தக்‌ குழந்தையைத்‌ தான்‌ கை கோத்து ஆடுவதும்‌ விடுவதுமாகச்‌ சிரித்துக்‌ 
கொண்டிருந்தான்‌. பெரியவளும்‌ சிறியவளுமாக இரு பெண்களும்‌ மரத்தடியில்‌ 
சாய்ந்து ஏதோ பேசிக்‌ கொண்டிருந்கதாரகள்‌. 


உடை வேண்டுமானால்‌ துரைமார்‌ வீட்டுக்‌ குழந்தைகளைப்‌ போல்‌ புதுமையாக 


இருக்கலாம்‌. ஆனால்‌ இரு குழந்தைகளும்‌ தாயின்‌ மறு வார்ப்படங்களே; குறுக்கே 
நீண்ட மண்டை குறுகலான பொட்டுக்கள்‌, சற்றே மேடான நெற்றி. 


பாருவுக்கு நான்கைந்து குறைப்‌ பிரசவங்களுக்குப்‌ பிறகு தங்கிய குழந்தைகள்‌ 
அவர்கள்‌ இருவரும்‌. ஆனால்‌ கிருஷ்ணன்‌ காதலில்‌ தோற்ற பிறகு சட்டம்‌ படிக்க 
மீண்டும்‌ பட்டணம்‌ சென்று விட்டான்‌. அடுத்த ஆண்டே தேன்மலை அத்தை 


மகளைக்‌ கட்டினான்‌. அதற்கடுத்த இரண்டாம்‌ ஆண்டு அவன்‌ ஒத்தையில்‌ 
தொழில்‌ தொடங்கச்‌ செல்கையிலே தேன்மலையாள்‌, எட்டு மாசக்‌ குழந்தையை 
கையில்‌ எடுத்துச்‌ சென்றாள்‌. 


பாரு பொறாமைக்‌ கனல்‌ கனிய, பார்த்துக்‌ கொண்டே நிற்கையில்‌, கிருஷணன்‌ 
அங்கு வந்தான்‌. பாருவின்‌ நெஞ்சம்‌ படபடத்து, விம்மித்‌ தணிந்தது. 


“என்ன சுகந்தானா?” அசட்டுச்‌ சிரிப்புடன்‌ எத்தனை நாட்களுக்குப்‌ பிறகு 
கேட்கிறான்‌? 


பாருவுக்குப்‌ பதில்‌ வரவில்லை. “நான்‌ ஏமாற்றப்பட்டேன்‌; பந்தயம்‌ அது இது என்று 
வஞ்சகர்கள்‌ என்னை ஏமாற்றி விட்டார்கள்‌. இந்த இரண்டை மண்டை ருக்மிணி 
இரண்டு குழந்தைகளில்‌ இடை பெருத்துப்‌ பார்க்கச்‌ சகியாமல்‌ நிற்பவள்‌. இவள்‌ 
ஸ்தானத்தில்‌ நான்‌ அல்லவோ இருப்பேன்‌?” என்று அவள்‌ நெஞ்சம்‌ அழுதது. 
“ரங்கனை எங்கே காணோம்‌?” என்றான்‌ கிருஷ்ணன்‌ அசட்டுச்‌ சிரிப்புடன்‌. 


“எனக்கென்ன தெரியும்‌? கூட்டத்திலே இருப்பார்கள்‌” என்றாள்‌ அவள்‌. 


“இந்த வருஷம்‌ பயிரில்‌ நோவு விழுந்து விட்டதாமே?” என்றான்‌ கிருஷ்ணன்‌ 
அடுத்தபடியாக. 


“அப்படித்தான்‌ சொல்லிக்‌ கொண்டார்கள்‌.” 


“மாமா இந்த வருஷம்‌ “கெண்ட” (நெருப்பு) மிதிக்கிறார்‌ போல்‌ இருக்கிறதே?” 


அமாம்‌” 


“நீ ஒரு நாள்‌ ஜோகி, கிரிஜை எல்லாரையும்‌ அழைத்துக்‌ கொண்டு ஒத்தைக்கு 
வரக்கூடாதா?” 


வயிற்றெரிச்சலுடன்‌ பாரு ஒரு நிஷ்டூரச்‌ சிரிப்பை வரவழைத்துக்‌ கொண்டு, 
“ருக்மிணி அக்கா என்னைக்‌ கூப்பிட்டாளா? கார்‌ வருகிறதே; என்னைக்‌ 
கூப்பிட்டாளா?” என்றாள்‌. 


“தப்புத்தான்‌ அக்கா. இப்போது கூடவே கூப்பிடுகிறேன்‌. வாருங்கள்‌” என்று 
தேன்மலை ருக்மிணி, வெற்றிலைக்‌ காவி ஏறிய பற்கள்‌ தெரியச்‌ சிரித்தாள்‌. 


இதற்குள்‌ தாள ஒலிகளும்‌ கூச்சல்களும்‌ தீ மிதிக்கும்‌ பெரியோர்களின்‌ வருகையை 
அறிவித்து விட்டன. 


மழிக்கப்பட்டுச்‌ சந்தனம்‌ பூசிய தலைகளுடன்‌ கதம்ப மாலைகளுடனுமாக எழுவர்‌ 
ஆடிக்‌ கொண்டும்‌ பாடிக்‌ கொண்டும்‌ வந்தார்கள்‌. கோத்தரின குழல்‌, கொம்புத்‌ 
தாரை, தப்பட்டை முதலிய வாத்தியங்கள்‌ விண்‌ அதிர ஒலித்து முழங்கின. காவடி 
போன்ற பிரம்பு வில்களைத்‌ தோள்களில்‌ தாங்கிக்‌ கொண்டு அரஹர அரஹர 
அரஹர என்ற கோஷம்‌ மலை முகடுகவில்‌ பட்டு எதிரொலிக்க, அவர்கள்‌ அந்த 
தீப்பள்ளத்தில்‌ ஏழு முறைகள்‌ குதித்துக்‌ கடந்தார்கள்‌. முதல்வர்‌, தேன்‌ மலையைச்‌ 
சேர்ந்தவர்கள்‌, இரண்டாமவர்‌, கோத்தைப்‌ பக்கத்திலிருந்து வந்தவர்‌; மூன்றாமவர்‌ 
லிங்கையா, நோவிலும்‌ காய்ச்சலிலும்‌ தளர்ந்து, முதுமையிலும்‌ சுருங்கிய உடல்‌ 
இப்படி ஒளி தருமோ? மூன்று மாசங்களாக விரதமிருந்து, கோணியில்‌ படுத்து, 
அவர்‌ புனிதம்‌ காத்த நெறியைக்‌ கூற முடியுமோ? பக்தியும்‌ சீலமும்‌ அவர்‌ வழி வரும்‌ 
செல்வங்கள்‌. 


மும்முறை மலர்மாரி பொழிய, வலம்‌ வந்து அவர்கள்‌ தீயை மிதித்துக்‌ கடந்து 
விட்டார்கள்‌. கால்‌ பெருவிரல்‌ ரோமங்கள்‌ கூடப்‌ பொசுங்காமல்‌ அவர்கள்‌ அழலில்‌ 
குதித்து மிண்டதும்‌, * 'ஐய ஐய மகாதேவ, அரஹர சம்போ!” என்று குரலை எழுப்பி, 
ரங்கனின்‌ தந்தை தன்னை மறந்து ஆடலானான்‌. 


அந்தக்‌ கோஷத்தில்‌ சுற்றுப்புறமெல்லாம்‌ மறக்கப்‌ பாரு நிற்கையிலே, கிரிஜையும்‌ 
மாதியும்‌ அவனைத்‌ தேடி வந்தார்கள்‌. 


“ஏயக்கா? இந்தா, ஒன்னை எங்கெல்லாம்‌ தேடுவது?” 


இலையில்‌ அவள்‌ பாருவுக்காகக்‌ கொணர்ந்த பஞ்சாமிருதம்‌ இருந்தது. 


“நான்‌ எங்கே ஓடிப்‌ போனேனா? ௨ஊனைத்‌ தான தேடினேன்‌. ஜோகியண்ணன்‌ 
குதிப்பதைப்‌ பார்த்துக்‌ கொண்டே நின்று விட்டு என்னைத்‌ தேடினாயோ? 
மோசக்காரி.” 


“போ அக்கா, நேற்றுதான்‌ கட்டி வந்தவளைப்‌ போல்‌ கேலி செய்கிறாய்‌!” என்று 
வெட்கத்துடன்‌ கிரிஜை முகத்தைத்‌ திருப்பிக்‌ கொண்டாள்‌. 


“ங்களைப்‌ பார்த்தால்‌ அப்படித்தான்‌ இருக்கிறது இல்லையா அத்தை? நீங்கள்‌ 
சொல்லுங்கள்‌. அண்ணனை எப்போதேனும்‌ இவள்‌ பிரிந்து தனியே விடுகிறாளா?” 
என்று பார்‌ குறுநகை செய்தாள்‌. 


மாதியின்‌ வதனத்தில்‌ சட்டென்று JF சாயை படர்ந்தது. அவளை ஜோகிக்குக்‌ 
கட்டி ஏழு தீமிதித்‌ திருவிழாக்கள்‌ முடிந்து விட்டனவே! இறைவருக்குப்‌ பணி செய்த 
பயனா இது? அவள்‌ வீட்டில்‌ தவழ்ந்து விளையாடி, மழலை ஒலிகளால்‌ நிறைக்க 
முற்றம்‌ நிறையக்‌ குழந்தைகள்‌ இல்லை என்றாலும்‌, ஒரு குழந்தையைத்‌ தேவர்‌ 
அருளக்‌ கூடாதா? 


பொன்‌, மணி முதலிய செல்வங்களுக்கு மாதி என்றுமே ஆசைப்படவில்லை; 
குழந்தைச்‌ செல்வத்தை ஏனோ இறைவன்‌ அந்தக்‌ குடும்பத்துக்கு அருளவில்லை? 


AHSAN பறவைகள்‌ போல்‌ ஒருவரை ஒருவர்‌ பிரியப்‌ பொறுக்காமல்‌ வாழும்‌ அந்தத்‌ 
தம்பதியை எப்படிப்‌ பிரிப்பது? ஜோகியை மறுமணத்துக்கு இசையச்‌ சொல்லி 
எப்படிக்‌ கேட்பது? 

ஏக்கத்தில்‌ தோய்ந்த துன்ப வரிகள்‌ அவள்‌ முகத்தில்‌ கீற்றிட அவள்‌ நிற்கையிலே 
கூட்டத்தில்‌ ஒரே பரபரப்பு. 


1? 


காரணம்‌ தெரியாத படபடப்புடன்‌ “என்ன, என்ன!” என்றாள்‌ ஜோகியின்‌ தாய்‌. 





“லிங்கையா... ஜோகியின்‌ அப்பா...!” 


குரல்கள்‌ ஒன்றோடொன்று மோதின; மாதி கூட்டத்தைப்‌ பிளந்து கொண்டு 
ஓடினாள்‌. 


கால்‌ பெருவிரல்‌ ரோமங்கூடப்‌ பொசுங்காமல்‌ தீயை மிதித்து மீண்ட பெரியவர்‌, 
சந்தனம்‌ பூசிய மேனியுடன்‌ கீழே பொன்னின்‌ மரம்‌ போல்‌ சாய்ந்திருந்தார்‌. 


மாதியின்‌ பின்னே கிரிஜையும்‌ மற்றும்‌ அறிந்தவர்‌ தெரிந்தவர்களும்‌ எல்லோருமாக 
ஓடினார்கள்‌. பாரு மட்டும்‌ அந்தத்‌ தேன்மலையாளின்‌ பேறுகளை எண்ணி 
வெதும்பியவளாக, புகைச்‌ சூழலிடை நிற்பது போல்‌ நின்ற இடத்திலேயே நின்று 
கொண்டிருந்தாள்‌. தேன்மலையாளின்‌ புன்னகையே அவளைப்‌ பரிகசிப்பது போலத்‌ 


தோன்றியது. 


கோயிலில்‌ இருந்த மரத்தடியிலே, அத்தனை கூட்டமும்‌ திரும்பி விட்டது. தீமிதியில்‌ 
இதுவரை எத்தகைய ஆகாத சம்பவமும்‌ நேரிட்டதில்லை; அன்று நேரிடவும்‌ 
ல்லை. 


“வயசான பலஹீனந்தான்‌ ஐயனுக்கு, சற்றே தள்ளுங்கள்‌, காற்று வரட்டும்‌” 
என்றான்‌ ஜோகி. 


“மூன்று முறை வலம்‌ வந்து பாலும்‌ தெளித்தான பிறகு இங்கே வருகையில்‌ கானே 
மயங்கி விழுந்திருக்கிறார்‌” என்றான்‌ ரங்கம்மையின்‌ கணவன்‌. 


மாதி துயரமே 2ருவாகக்‌ கையைப்‌ பிசைந்தாள்‌. தெய்வங்களை எல்லாம்‌ 
வேண்டினாள்‌. கிரிஜை கண்கள்‌ பொழிய அழுது கொண்டு நின்றாள்‌. இதற்குள்‌ 
ஒருவர்‌ எங்கிருந்தோ சூடான தேநீர்‌ கொண்டு வந்தார்‌. கிருஷ்ணன்‌ அப்பொழுது 
அவர்களிடையே கோத்தைப்‌ பக்கத்திலிருந்து புதிதாக மருத்துவக்‌ கல்லூரியில்‌ 
படிக்கும்‌ இளைஞனை, அவன்‌ அங்கு வந்திருப்பது அறிந்து, தேடிப்‌ பிடித்து 
அழைத்து வந்தான்‌. 


இளைஞன்‌ அழ்ஜுனன்‌, கூட்டத்தை விலக்கிக்‌ கொண்டு வந்தான்‌. பெரியவரின்‌ 
கையைப்‌ பிடித்து அவன்‌ பார்க்கையிலே, அனைவரும்‌ அவனைப்‌ பயபக்தியுடன்‌ 
நோக்கி நின்றார்கள்‌. 

இளைஞன்‌ புன்னகை செய்துவிட்டு, “ஒன்றும்‌ பயப்படுவதற்கில்லை” என்றான்‌. 
ஜோகி இனிய தேநீரை வாங்கி, அவர்‌ வாயைத்‌ திறந்து விட முயன்றான்‌. 
இதற்குள்‌, “பஸ்வேசுவரா! நஞ்சுண்டதேவா! உன்‌ கோயிலுக்கு வருவே. என்‌ 
சகோதரனுக்கு உயிர்ப்‌ பிச்சை கொடு” என்று மேற்குத்‌ திசை நோக்கிக்‌ கும்பிட்டு, 


தமையன்‌ மாதன்‌ உள்ளமுருகப்‌ பாட ஆரம்பித்து விட்டான்‌. 


இறைவனின்‌ திருநாம மாலையாகிய அந்த இன்னொலித்‌ தாரை, பெரியவரின்‌ 


செவிவழிப்‌ பாய்ந்து, உறங்கிய உணர்வைச்‌ சிலிர்க்கச்‌ செய்ததோ? அந்தக்‌ 
குரலலைகள்‌ பரவின சுருக்கில்‌, லிங்கையாவின்‌ கண்ணிமைகள்‌ அகன்றன. கடும்‌ 
விரதத்தாலும்‌ ௨பவாசத்தாலும்‌ முதுமையினாலும்‌ சுருங்கிய முகத்தில்‌ விழிகளும்‌ 
பள்ளங்களுந்தான்‌ இருந்தன. ஆனால்‌ ஒளியில்‌ உருகி மிதந்தன. 


“அப்பா, இந்த டீயைக்‌ கொஞ்சம்‌ குடியுங்கள்‌” என்றான்‌ ஜோகி. 
உலர்ந்த நாவும்‌ உதடுகளும்‌ தேநீரில்‌ நனைந்தன. எல்லோரையும்‌ சுற்றி நோக்கினார்‌. 
“நான்‌ எங்கிருக்கிறேன்‌?” என்றார்‌, பேச முடியாத ஈன சுரத்தில்‌. 
தழுதழுத்த அந்தக்‌ குரல்‌ எல்லோருக்கும்‌ அவருடைய குரலாகத்‌ தோன்றவில்லை. 


“ஈசுவரர்‌ கோயில்‌ மரத்தின்‌ கீழே; இப்போதுதானே “கெண்ட” மிதித்தீரகள்‌?” 
என்றான்‌ தமையன்‌. 


“மாதம்மா!” என்று அவருடைய அந்தத்‌ தழுதழுக்கும்‌ குரல்‌ அழைத்தது. 


கண்ணீரில்‌ மிதக்கும்‌ விழிகளுடன்‌ மாதி அவர்‌ அருகில்‌ நெருங்கினாள்‌. 
“கிரிலை எங்கே? குழந்தை எங்கே?” 
“மாமா!” என்று அழுது கொண்டே கிரிஜை அவர்‌ கால்‌ பக்கம்‌ வந்து நின்றாள்‌. 


“அழாதே மகளே, அடுத்த கெண்ட ஹப்பாவுக்கு முன்பே, கையில்‌ ராஜாவைப்‌ போல்‌ 
ஒரு பையனை ஏந்துவாய்‌ அம்மா!” என்றார்‌. 


அங்கு, ஊசி போட்டால்‌ கேட்கும்‌ சப்தம்‌ நிலவியது. மறுபடியும்‌ லிங்கையா சுற்றும்‌ 
முற்றும்‌ நோக்கினார்‌. “எல்லோரும்‌ ஏன்‌ நிற்கிறீர்கள்‌? மாதலிங்கேசுவரர்‌ முன்‌ அழல்‌ 
மிதித்துப்‌ புனிதமானோம்‌. பஜனை பாடுங்கள்‌; எனக்குக்‌ களைப்பாக அசதியாக 
இருக்கிறது; நான்‌ தூங்குகிறேன்‌” என்றார்‌. 


அவர்‌ அங்ஙனம்‌ கூறி முடிக்கு முன்‌ தமையனார்‌ பாடத்‌ தொடங்கி விட்டார்‌. 
பஜனைத்‌ தாளங்கள்‌ அவர்‌ நாம ஒலிக்கிசைய முழங்கத்‌ தொடங்கின. 


“என்ன இது? அவர்‌ உம்பு சரியில்லை. ஏதேனும்‌ கார்‌ அகப்பட்டால்‌ தூக்கிப்‌ போட்டு 
ஒத்தை ஆஸ்பத்திரிக்கு எடுத்துப்‌ போகலாம்‌” என்று கூட்டத்தில்‌ யாரோ கூறின 
குரல்‌ கேட்டது. 


இளைஞன்‌ அர்ஜுனன்‌, “ஆம்‌, அது நல்லது' ்‌ என்று ஆமோதித்தான்‌. இதற்குள்‌ பல 
குரல்கள்‌, “ரங்கன எங்கே, ரங்கன்‌?” என்று கூட்டத்தைத்‌ துழாவின. 


ஜான்ஸன்‌ எஸ்டேட்‌ துரை அவனுக்கு நண்பர்‌. கார்‌ வசதி அவனுக்குக்‌ கிடைக்குமே! 
ஆனால்‌, திமிதி நடந்தவுடனே, ரங்கன்‌ துரைத்‌ தம்பதியுடன்‌ வன விருந்தில்‌ கலந்து 
கொள்ளக்‌ கிளம்பி விட்டதை யார அறிவார்‌? 


ரங்கனுக்குப்‌ பதில்‌ கிருஷ்ணன்‌ தான்‌ அவரைக்‌ கொண்டு செல்லக்‌ காரை எடுத்து 
வந்தான்‌. வண்டியில்‌ அவரைத்‌ தூக்கிக்‌ கிடத்துகையில்‌, அவருக்கு மீண்டும்‌ 
நினைவு தப்பிவிட்டது. 


தமையனார்‌ பதறினார்‌; மாதி கையைப்‌ பிசைந்தாள்‌. ஆஸ்பத்திரிக்கு எடுத்துச்‌ 
செல்வதா? ஹட்டியில்‌ அதுவரையில்‌ அம்மாதிரி எவரையும்‌ கொண்டு 
சென்றதில்லையே? ஆஸ்பத்திரியில்‌ அவரை என்ன செய்வார்களோ? 
மணிக்கல்லட்டியிலிருந்து, ஆஸ்பத்திரிக்கென்று முதுகுச்‌ சிரங்குடன்‌ சென்ற 
காரியின்‌ தந்தையைக்‌ கத்தியால்‌ அறுத்துக்‌ கொன்று விட்டானாமே, 
வெள்ளைக்கார டாக்டர்‌! 


வண்டியில்‌ நெருங்கிக்‌ கொண்டு அமர்ந்திருந்த மாதி விம்மி விம்மி அழலானாள்‌. 
வண்டியை ஓட்டிய கிருஷ்ணன்‌ பதறி விட, அவள்‌ அவரை ஆஸ்பத்திரிக்கு 
கொண்டு செல்லக்‌ கூடாது என்று பிரலாபித்தாள்‌. 


“வீட்டுக்குத்‌ திரும்பி விடு கிருஷ்ணா வேண்டாம்‌. ஹட்டிக்குப்‌ போகட்டும்‌” என்று 
குமையனார கையைப்‌ பிடித்து மறித்தார்‌. 

கிருஷ்ணன்‌ என்னதான்‌ செய்வான்‌? மரகத மலைப்‌ பக்கமே வண்டியைத்‌ 
திருப்பினான்‌. மரகத மலைக்கு அவன்‌ முயற்சியாலேயே நல்ல பாட்டை 
வந்திருந்தது. பன்னிரண்டு ஆண்டுகளில்‌, ஆங்காங்கிருந்த அடர்ந்த 
சோலைகளில்‌ மளமளவென்று மாபெரும்‌ கர்ப்பூர விருட்சங்கள்‌ முறிந்து விழும்‌ 
ஓசை கேட்ட வண்ணம்‌ இருக்கிறதே! ஆதவனின்‌ கிரணங்களைக்‌ கூட நுழைய 
விடாத சோலைகளில்‌ எல்லாம்‌ அந்த வெங்கிரணங்கள்‌ புகுந்து விளையாடின. 
மரகதமலைக்கு மேற்கே, யானை மந்தைகள்‌ போல்‌ தோன்றும்‌ குன்றுகள்‌ 
அனைத்தும்‌ குறிஞ்சிப்‌ பூவாடை போர்த்து ஒரே நீலமாகத்‌ தோன்றுமே? இப்போது, 
ஆங்காங்கே திட்டுத்திட்டாக, முட்டு முட்டாகத்‌ தேயிலைச்‌ செடிகள்‌ மலையில்‌ 
செழிப்பாக வளர்ந்திருந்தன. 


மரகதமலை ஹட்டியில்‌ முட்டுப்‌ பாறைக்கருகில்‌, சிறிய பள்ளிக்கூடம்‌ ஒன்று 
உருவாகியிருந்தது. முன்பு, வெள்ளைக்காரத்‌ துறையின்‌ எஸ்டேட்‌ பக்கம்‌ மட்டுமே 


இருந்த சில்லறைக்‌ கடைகளும்‌, தொழிலாளர்‌ குடிசைகளும்‌, இப்போது 
மரகதமலைப்‌ பாதையிலும்‌ வந்துவிட்டன. சாமையும்‌ ராகியும்‌ கிழங்கும்‌ தவிர, 
மண்ணில்‌ விளைவித்துப்‌ பணத்தின்‌ HA அறிந்திராத amt to மக்களில்‌ பலரும்‌, 
தேயிலை போட வேண்டும்‌; பணம்‌ குவிக்க வேண்டும்‌ என்ற இலட்சியத்துக்காகவே 
மண்ணில்‌ உழைக்கத்‌ தொடங்கி விட்டனர்‌. 


தேயிலை போடுவதில்‌ முனைந்து, ஒவ்வோர்‌ ஆண்டிலும்‌ அந்த முயற்சியைப்‌ 
பெருக்கி வந்த கரியமல்லரின்‌ குடும்பத்தில்‌, “தன்‌ மண்ணில்‌ தானே பாடுபடுவது” 
என்ற வாய்ப்பு அருகி வந்தது. கோவை, பொள்ளாச்சிப்‌ பக்கத்திலிருந்து வந்த 
தொழிலாளர்‌ சிலர்‌, அந்தக்‌ குடும்ப மண்ணில்‌ உழைத்தார்கள்‌. தேயிலை தந்த 
பணம்‌, காரைக்‌ கட்டு வீடாக இருந்த கரியமல்லரின்‌ கோடி மனையை, நீளத்திலும்‌ 
அகலத்திலும்‌ பெரியதாக்கி, சகல வசதிகளும்‌ கொண்ட மாடிமனையாக 
உருவாக்கி விட்டது. 


கிருஷ்ணனின்‌ வண்டி வழக்கம்‌ போல்‌ வீட்டின்‌ புறம்‌ அந்தக்‌ கோடியில்‌ வந்து 
நிற்காமல்‌, இந்தக்‌ கோடியில்‌ ஜோகியின்‌ மனையண்டையில்‌ நின்றதும்‌, “கெண்ட 
ஹப்பா:வுக்குப்‌ போக முடியாமல்‌ இருந்த இரண்டொரு மக்களும்‌ ஓடோடி வந்து 
வாசலில்‌ நின்று பார்த்தார்கள்‌. 


புறமனைப்‌ பெஞ்சியிலே அவருக்குப்‌ படுக்கப்‌ பரபரக்க வசதிகள்‌ செய்த மாதி, 
பொறுமையே உருவாகத்‌ தோன்றினாள்‌. 


வேறு வீடுகளில்‌ ஓரளவு வண்மை கூடியிருந்தாலும்‌ ஜோகியின்‌ வீட்டில்‌ போதும்‌ 
போதாததுமான அந்தப்‌ பழைய நிலை மாறவில்லை. மண்ணிலே ராகியும்‌ சாமையும்‌ 
தினையும்‌ விதைத்து அவனும்‌ கிரிஜையுமாகப்‌ பாடுபட்டனர்‌. குடும்பத்தில்‌ 
அவ்வப்போது பற்றாக்குறை யென்று வாங்கிய கடன்‌ ஏதுமில்லை. "கொட்டிலில்‌ 
இரண்டாக இருந்த எருமைகள்‌ நாலாக மாறியிருந்தன. என்றாலும்‌, வளமையில்‌ 
நீந்தும்‌ நிலை வரவே இல்லை. 


ரங்கன்‌ ஒத்தைப்‌ பக்கம்‌ குத்தகைப்‌ பூமியெடுத்துக்‌ கிழங்கு விதைத்து, ஆயிரம்‌ 
ஆயிரமாகப்‌ புழங்கும்‌ கனவானாக மாறினாலும்‌ அந்தக்‌ குடும்பத்துக்கு அவனால்‌ 
ஆதாயமென்று சொல்வதற்கில்லை. கிழங்கு எடுத்து, கைக்குப்‌ பணம்‌ வந்ததும்‌ 
மைசூருக்கும்‌ பங்களூருக்கும்‌ போய்‌ வருவான்‌. உதகை நகரிலேயே ஃல்லாசத்துக்கு 
வாரி இறைப்பான்‌. 


குடும்பமென்னும்‌ கூண்டுக்குள்‌ எப்போதுமே அடைய விரும்பியிராத ரங்கனைக்‌ 
கணவனாகப்‌ பெற்ற பாருவுக்கு வாழ்வின்‌ ஏமாற்றம்‌ மனதில்‌ கசப்பாக வேரோடி 


வளர்ந்தது என்றால்‌ மிகை அல்ல. அந்தக்‌ கசப்பு, ஜோகியையோ, ஜோகியின்‌ 
தந்தையையோ காணும்‌ போது குபுகுபுவென்று பெருகி, வெ றுப்பாக நெஞ்சில்‌ 
முட்டியது. “என்‌ வாழ்வைக்‌ குலைத்தவர்கள்‌” என்ற எண்ணம்‌ எழுந்தது. 
ரங்கம்மையின்‌ கணவன்‌ ஒருவனே ஆண்மகனாக அந்தக்‌ குடும்பத்தில்‌ 
உழைத்தான்‌. ரங்கம்மையோ, இரண்டு ஆண்டுகளுக்கு. ஒரு முறை பிரசவம்‌ என்ற 
கண்டம்‌ தப்பிப்‌ பிழைப்பதும்‌, பிறக்கும்‌ குழந்தைகளுடன்‌ நோயிலும்‌ அயர்விலும்‌ 
போராடுவதுமாக, வீட்டை விட்டு வெளியே செல்வதற்கில்லாமல்‌ இருந்தாள்‌. 

தன்‌ ஏமாற்றம்‌ அனைத்தையும்‌ ஆத்திரமாகப்‌ பூமித்தாயிடம்‌ காட்டுபவள்‌ போல்‌ 
பாருவும்‌ மண்ணில்‌ பாடுபட்டாள்‌. இருந்தும்‌ பற்றாக்குறையைச்‌ சரி செய்ய, முன்பு 
எப்படித்‌ தம்பி அண்ணன்‌ குடும்பத்துக்கு உதவிக்‌ கொண்டிருந்தாரோ, அப்படியே 
ஜோகி, தன்னையும்‌ அறியாமல்‌ அண்ணன்‌ குடும்பத்துக்கு 2தவுபவனாக, அந்தக்‌ 
குடும்பத்தின்‌ பொறுப்பையும்‌ ஏற்றுக்‌ கொண்டிருந்தான்‌. 


கிரிஜையும்‌ ஜோகியும்‌ மற்றவரும்‌ இதற்குள்‌ குறுக்குப்‌ பாதையில்‌ வீட்டுக்கு ஓடி 

வந்து விட்டார்கள்‌. கிரிஜை உள்ளே சென்று அவசரமாக அடுப்புப்‌ பற்ற வைத்துக்‌ 
காபி தயாரிக்கலானாள்‌. தீயை மிதித்த பாதங்களைப்‌ போரவையால்‌ மூடிவிட்டு, 
அருகிலே அமர்ந்திருந்த மாதியின்‌ மனதில்‌ ஆயிரமாயிரம்‌ எண்ணங்கள்‌ அலை 
மோதின. 


கிரிஜையை ஜோகிக்குக்‌ கட்டி என்ன பயன? அந்த நஞ்சம்மையின்‌ மகளுக்கு ஐந்து 
குழந்தைகள்‌ வீடு நிறையப்‌ பிறந்து விட்டார்களே! மூன்று பிள்ளைகள்‌. 


காபி போட்டு ஒரு பெரிய பாத்திரத்தில்‌ எடுத்து வந்த கிரிஜை, ஒரு தம்ளரில்‌ ஊற்றி, 
வாயிற்புறம்‌ பார்த்து நின்று ஜோகியுடன்‌ பேசிக்‌ கொண்டிருந்த கிருஷ்ணனுக்குக்‌ 
கொடுக்க வந்தாள்‌. 


“கிருஷ்ணண்ணா, காபி சாப்பிடுங்கள்‌” என்றாள்‌. 
“அட! இப்ப ஏனம்மா இதெல்லாம்‌?” என்ற கிருஷ்ணன்‌ அதை வாங்கிக்‌ 
கொள்கையில்‌, பெரியப்பன்‌ இரகசியமாக மதுப்புட்டியை முண்டுக்குள்‌ ஒளித்து 


எடுத்துக்‌ கொண்டு லிங்கையாவிடம்‌ வந்தார்‌. 


தாம்‌ மதுவருந்தி மயங்கிக்‌ கிடப்பதை, இறைவருக்கு 2கக்காத செயல்‌ என்று தம்பி 
எத்தனையோ முறை கூறியிருந்த நினைவு அவருக்கு இல்லாமல்‌ இல்லை. 


தம்பியின்‌ உல்‌ நலிவை மாற்றி வலிமை கொடுக்கும்‌ என்றெண்ணி, அவர்‌ 
எத்தனையோ முறை லிங்கையாவை மதுவருந்தத்‌ தூண்டியிருக்கிறார்‌. 


“அது வேண்டாம்‌, அண்ணா. அது சீலத்தை அழித்து, குப்பையையும்‌ 
அசுத்தத்தையும்‌ உள்ளத்தில்‌ ஏற்றும்‌; சி றுமையைச்‌ செய்யும்‌” என்று திண்ணமாக 
மறுத்திருக்கிறார்‌ லிங்கையா. அவர்‌ என்ன கூறியும்‌ தமையனுக்கு மதுவின்‌ 
மீதுள்ள நம்பிக்கையும்‌ பற்றும்‌ அகலவில்லை. 


இரகசியமாக எடுத்து வந்து, மயக்க நிலையில்‌ மருந்தாகக்‌ கொடுக்கலாம்‌ என்று 
நினைத்த அண்ணனின்‌ நோக்கம்‌ நிறைவேறவில்லை. குப்பியை அவர்‌ திறந்ததுமே, 
தம்பியின்‌ சுவாசத்திலே அதன்‌ நெடி அண்ணன செய்யும்‌ சூழ்ச்சியை அறிவித்து 
விட்டது போலும்‌! 


வெட்டென்று அவர்‌ கண்கள்‌ மலர்ந்தன. தமையனையும்‌ கைகுப்பியையுமே அந்த 
விழிகள்‌ உறுத்து நோக்கின. அண்ணினின்‌ துணிவு கரைந்து போயிற்று. தம்பியின்‌ 
கை குப்பியைத்‌ He டி விடக்‌ கூடும்‌ என்ற அச்சத்துடன்‌, சுவரின்‌ அபர இருந்த 
தட்டிலே அதை வைத்தார்‌. 





தம்பியின்‌ வறண்ட இதழ்கள்‌ அகன்றன. “இவனிடம்‌ இந்த ஒரு நெறி. செல்வமாக 
இருக்கிறது; அதுவும்‌ எதற்கு என்று பார்க்கிறார்‌ அண்ணன்‌!” என்றார்‌, மனைவி 
முகம்‌ பார்த்து. 


மாதி மறுமொழி கூறாமல்‌, கிரிஜை தந்த காபியை அவர்‌ வாயில்‌ ஊற்றினாள்‌. அவர்‌ 
அதை அருந்தியதும்‌, முகத்தைத்‌ துடைத்து விட்டாள்‌. 

பேச்சுக்குரல்‌ கேட்டுக்‌ கிருஷ்ணனும்‌ ஜோகியும்‌ ரங்கம்மையும்‌ உள்ளே வந்தார்கள்‌. 
அவர்களைப்‌ பார்த்து விட்டு லிங்கையா புன்னகை செய்தார்‌; “ரங்கன்‌ எங்கே?” 


என்று கேட்டார்‌. 


ஜோகி சற்றுக்‌ தயங்கி விட்டு, “மருந்து ஏதேனும்‌ துரை ஆஸ்பத்திரியில்‌ கேட்டு 
வாங்கி வருகிறேனென்று போனான்‌” என்றான்‌. 


அவர்‌ மறுபடியும்‌ சிரித்தார்‌. “எனக்கு ஒன்றுமில்லை. எல்லோரும்‌ ஏன்‌ இங்கு 
வந்தீர்கள்‌? போங்கள்‌. வழக்கம்‌ தவறாமல்‌, ஆட்டமோ பாட்டமோ பஜனையோ, 
கோயில்‌ பக்கம்‌ போங்கள்‌; சாப்பிடுங்கள்‌. மாதம்மா, நீ சாப்பிட்டாயா?” என்றார்‌. 


மாதி தலையை ஆட்டினாள்‌. 


“போங்கள்‌; போ கிருஷ்ணா, எனக்கு ஒன்றும்‌ இல்லை. அம்மை மட்டும்‌ இங்கே 


இருக்கட்டும்‌; போங்கள்‌” என்று எல்லாரையும்‌ விரட்டினார்‌ அவர்‌. 


அன்றிரவெல்லாங்‌ கூட இடையறாமல்‌ தீப்பந்தங்களுக்கு நடுவே, கூத்தும்‌ கதையும்‌ 
புராணங்களும்‌ பஜனைகளும்‌ மாதலிங்கேசுவரர்‌ கோயிலின்‌ முன்‌ நிகழ்வது 
வழக்கம்‌. காந்த விளக்குகள்‌ இவ்வாண்டு புதிதாக வந்திருந்தன. தோரணங்களும்‌ 
அலங்காரங்களும்‌ கூத்து மேடையில்‌ விளங்கின. மைசூர்‌ பக்கத்திலிருந்து 
பிரத்தியேகமாக அரிச்சந்திரன்‌ கூத்தை நிகழ்த்தக்‌ கலைக்‌ கோஷ்டியினர்‌ 
வந்திருந்தனர்‌. மாதியையும்‌ கிரிஜையையும்‌ ஜோகியையும்‌ தவிர அனைவரும்‌ 
கீழ்மலைக்குத்‌ திரும்பி விட்டனர்‌ மறுபடியும்‌. 


அந்தத்‌ திருவிளக்கை வணங்கிவிட்டு, மடியுடுத்து, ஜோகி கொட்டிலுக்குச்‌ 
சென்றிருந்தான்‌. மாதி, அவரையே பாரத்தபடி அமர்ந்திருந்தாள்‌. தமக்கு ஒரு 
கையும்‌ காலும்‌ தூக்க முடியாமல்‌ கனத்துவிட்டதை லிங்கையா மனைவியிடம்‌ 
விண்டார்‌. 


“யோ!” அதிர்ந்து விட்ட ஜோகியின்‌ தாய்‌ அவர்‌ கைகளையும்‌ கால்களையும்‌ 
தூக்கினாள்‌; தடவினாள்‌. “இதுவும்‌ விதியா?” என்று அழுத அவளை அவர்‌ 
ஆறுதலாகத்‌ தேற்றினார்‌. 


“நல்லதுதான்‌. மாதி எனக்கு இது ஒருபுறம்‌ சந்தோஷத்தை தருகிறது. தேவர்‌ 
கருணை...” 


“ஐயோ, நீங்கள்‌ நல்ல நினைவுடன்‌ பேசும்‌ பேச்சா? தேவர்‌ தேவர்‌ என்று இருக்கும்‌ 
நமக்கே எல்லாக்‌ கேடும்‌ வருமா?” 


மீண்டும்‌ மீண்டும்‌ அவள்‌ அந்தக்‌ காலையும்‌ கையையும்‌ தொட்டுத்‌ தூக்கினாள்‌. 
என்ன என்னவோ காட்சிகள்‌ கண்‌ முன விரிய, பூண்டை அரைத்து வந்து 
தடவினாள்‌. 


“கவலைப்படாதே மாதி, இது போலத்தான்‌ எங்கையனுக்கு வந்தது; அவர்‌ சாகுமுன்‌ 
வாய்‌ கூடப்‌ பேசவில்லை.” 


“ஏன்‌ இப்படியெல்லாம்‌ பேசுகிறீர்கள்‌; நீங்கள்‌ போன பின்‌ எனக்கு என்ன கதி?” 
“நான்‌ போவேனா மாதம்மா. யாருக்கும்‌ இல்லாத செல்வம்‌ நமக்கு இருக்கிறது” 


என்று சொல்லிவிட்டு அவர்‌ நகைத்தார்‌; “இந்த வீட்டையும்‌ ஊனையும்‌ 
ஜோகியையும்‌ விட்டுப்‌ போக எனக்கா மனம்‌ வரும்‌? இந்த மண்ணையே தான்‌ 


திரும்பத்‌ தேடி வருவேன்‌; ஊன மடியிலேயே விளையாட வருவேன்‌. இரிய உடைய 
ஐயனுக்கு என்‌ பையன்‌ தொண்டு செய்யவில்லையா? நான்‌ அறிந்து ஒரு தீங்கு 
எவருக்கேனும்‌ செய்தேனா? எனக்கு மட்டும்‌ ஐயன்‌ ஏன்‌ வஞ்சம்‌ புரிய வேண்டும்‌? 
எனக்கு இன்று சந்தோஷமாக இருக்கிறது. இந்த வீட்டில்‌ ஐயன்‌ ஒரு குழந்தையை 
விளையாடவிடவில்லை. நானே சீக்கிரத்தில்‌ இந்தப்‌ பிறவியை விடுத்துக்‌ 
குழந்தையாய்‌ வருவேன்‌. மாதி, என்‌ பையன்‌ முகத்திலே எப்போதும்‌ ஒளி இருக்கும்‌. 
கிரிஜை சிறு பெண்ணாக, எப்போதும்‌ சந்தோஷமாக இந்த வீட்டில்‌ இருப்பாள்‌; 

நானே வருவேன்‌. தீயில்‌ குதிக்கையில்‌ நான்‌ இந்தப்‌ பிரார்த்தனை தானே இன்று 
செய்து கொண்டேன்‌? சந்தோஷப்பட வேண்டி இருக்க, ஏன்‌ அழுகிறாய்‌, 

மாதம்மா?” 


மாதி விம்மி விம்மி அழுது கொண்டிருந்தாள்‌. 


nee 


மலையழகியை விழுங்க வரும்‌ கரிய பூதங்கள்‌ போலக்‌ கார்‌ காலத்து மேகங்கள்‌ 
அந்த இரவில்‌ தம்‌ இச்சையாகத்‌ தெருவென்றும்‌ வீடென்றும்‌ குன்றென்றும்‌ 
பாராமல்‌ வெற்றிக்‌ காற்றின்‌ வேகத்தில்‌ அலைந்து கொண்டிருந்தன. துயரத்தின்‌ 
வசப்பட்டுப்‌ பொட்டுப்‌ பொட்டென்று மலை மங்கை நிலத்தில்‌ கண்ணீர்‌ வடித்துக்‌ 
கொண்டிருந்தாள்‌. வானத்தில்‌ வளர்பிறைச்‌ சந்திரன்‌ இத்துயரக்‌ காட்சியைக்‌ 
காணச்‌ சகியாதவனாக மறைந்தே போனான்‌. பகலிலேயே வெறிச்சோடிக்‌ கிடக்கும்‌ 
உதகை நகரத்‌ தெருக்களிலே இத்தகைய இரவுகளில்‌ எப்படி நடமாட்டம்‌ இருக்கும்‌? 
கதிரவன்‌, கண்‌ திறந்தே ஒரு மாதமாகி விட்டது. இரவும்‌ பகலும்‌ நீண்டு வளரும்‌ 
இத்தகைய நாட்களில்‌ ரங்கனின்‌ வண்டு சோலை வீடு, அவனுக்கும்‌ அவனை 
ஒத்தவர்களுக்கும்‌ சூதாடும்‌ மனையாகத்‌ திகழ்வது வழக்கம்‌. அதிலும்‌ மழை 
அதிகமாகிக்‌ கிழங்குகள்‌ மண்ணுக்குள்‌ கெட்டுவிடும்‌ என்ற சாக்கில்‌, ரங்கன்‌ 
விதைத்திருந்த முக்கால்வாசிப்‌ பூமியிலும்‌ கிழங்கெடுத்துப்‌ பணமாக்கியிருந்தான்‌. 
அந்த வாரத்தில்‌, பணப்புழக்கம்‌ இருக்கையில்‌, அந்த மனையில்‌ காசு கலகலக்க 
வெறியும்‌ மயக்கமும்‌ மனிதனை ஆட்டி வைக்கும்‌ ஆட்டங்கள்‌ நடைபெறாமல்‌ 
இருக்குமா? 


வாயிலில்‌ என்றோ ரங்கன்‌ கொண்டு (வைத்த வால்பேரிக்‌ கன்று, கப்பும்‌ 
கிளையுமாகப்‌ படர்ந்து பரவி அந்த வீட்டைத்‌ தன்‌ கிளைகளுக்கடியில்‌ ஆதரித்து 
நிற்பது போல்‌ நின்றது. “உள்ளே நடப்பவை எனக்குத்‌ தெரியும்‌. ஆனால்‌ என்னை 
வைத்து வளர்த்தவன்‌ அவன்‌; நான்‌ நன்றி சொல்ல மாட்டேன்‌” என்று கூறுவது 
போல்‌, அந்த இருளிலே, அந்த வீட்டையே மறைத்து நின்றது அந்த. மரம்‌. உள்ளே 
மாலை ஏழு மணிக்கு ஆரம்பித்த ஆட்டம்‌, நள்ளிரவைத்‌ தாண்டியும்‌ நிற்கவில்லை. 
சுருட்டுப்‌ புகை வெளியே அலையும்‌ கருமேகம்‌ உள்‌ வந்துவிட்டதோ என்று ஐயுறும்படி 
சூழ்ந்திருந்த அந்தச்‌ சூழலிலே ஓர்‌ ஓரத்திலிருந்த மெழுகுவர்த்தி விளக்கு, அந்த 
வானத்துச்‌ சந்திரனின்‌ நிலையில்‌ துன்புற்றாற்‌ போல, ஒளியை உமிழ்ந்து புகையுடன்‌ 
போராடிக்‌ கொண்டிருந்தது. குப்பி மதுவின்‌ நெடியும்‌, பணவெறியும்‌ அங்கு 
ஆடுபவர்களின்‌ பகுத்தறிவை விழுங்கி, அவர்களையே ஆட்சி புரிந்து 
கொண்டிருந்தன. 





பெஞ்சமின்‌ சீட்டை அடித்துக்‌ கலைத்துக்‌ கொண்டிருந்தான்‌. அவன்‌ தச்சுப்‌ 
பட்டறையில்‌ “பாலிஷ்‌: ஏற்றும்‌ தொழிலாளி. அழகிய மரச்சாமான்களையும்‌ 
தரையையும்‌ பலிங்காக்கும்‌ சாமர்த்தியம்‌ பெற்றிருந்த அவன்‌, மனசைப்‌ 
பளிங்காக்கும்‌ எண்ணமே அறியாதவன்‌. ராஸ்‌ என்ற இன்னொரு கூட்டாளி 
ஆங்கிலோ இந்தியன்‌. உள்ளூர்ப்‌ பாண்டு கோஷ்டியில்‌ குழல்‌ ஊதுபவன்‌. கையில்‌ 


காசு அகப்பட்டால்‌ சூதாடுவது ஒன்றே அவன்‌ குறி. மேசையின்‌ மீது இருந்து 
குப்பியில்‌ பாதியைக்‌ காலி செய்துவிட்டு, கனத்த சுருட்டை வாயில்‌ வைத்துப்‌ 
புகையை ஊதித்‌ தள்ளிக்‌ கொண்டிருந்தான்‌. ஆட்டத்திலே அவனுக்கு அன்று 
அமோக வெற்றி. ரங்கனின்‌ கிழங்குக்‌ காசை அவன்‌ விழுங்கி விட்டான்‌. 


ரங்கன்‌ கோட்டுப்‌ பையில்‌ மீதியிருந்த ஒரே நூறு ரூபாய்‌ நோட்டை எடுத்து 
மேசைமேல்‌ வைத்தான்‌. “இன்று மூன்று அதிருஷ்டம்‌ நம்‌ பக்கம்‌ இல்லை. என்ன 
இழவு மழை, ஓயாமல்‌ மூன்று மாசமாய்‌ ஊற்றுகிறது?” என்று கூறிக்‌ கொண்டே 
சீட்டைப்‌ பார்த்தான்‌. 


“இதுதான்‌ கடைசி” அவன்‌ கூறுகையில்‌, பெஞ்சமின்‌ விழிகள்‌ பிதுங்கி 
வருவனபோல்‌ நோக்கினான்‌. 


ராஸ்‌ புகையேறிய உதடுகள்‌ அகல, கைச்‌ சீட்டைக்‌ கீழே போட்டான்‌. அன்று வெற்றித்‌ 
திருமகள்‌ ரங்கன்‌ பக்கம்‌ இல்லை. கடைசி ஆட்டத்தில்‌ மொத்தமாக வைத்து 
இழந்தவற்றைத்‌ திரும்பப்‌ பெறலாம்‌ என்ற நம்பிக்கை படுத்து விட்டது. 


மாதா கோயில்‌ மணி இரண்டு அடிக்கையிலே, ரங்கனைத்‌ தனியே விட்டு அவர்கள்‌ 
இருவரும்‌ சென்று விட்டார்கள்‌. மீதி இருந்த மதுவை விழுங்கி விட்டு அவன்‌ 
கட்டிலில்‌ விழுந்தான்‌. பாழான மழை! 


கிழங்குப்‌ பணம்‌ வந்த சோடு தெரியாமல்‌ கரைந்து விட்டது. கிழங்கு விற்று 
அடைப்பதற்கான கடன்கள்‌ பூதங்களென வாயைப்‌ பிளந்து கொண்டு 
காட்சியளித்தன. 


சட்‌! சனியன்‌ பிடித்தவள்‌. அந்தப்‌ பாரு வந்த வேளை, அவன்‌ கையில்‌ முன்போல்‌ 
காசே தங்குவதில்லை. பணம்‌ என்னவோ ஆயிரக்கணக்கில்‌ வருகிறது; ஆனால்‌ 
ஆயிரமாகவே போகிறதே! 


வெறியும்‌ குழப்பமும்‌ சேரந்த அந்த நிலையில்‌, பாருதான்‌ அவன்‌ முன்‌ தோன்றிக்‌ 
கோப வெறியாக பொறாமை வெறியாக ஊதிவிட்டுக்‌ கொண்டிருந்தாள்‌. 
அவளுக்குப்‌ போய்‌ அத்தனை கனவு கண்டான்‌! 


அவளைக்‌ கட்டினால்‌ அந்தக்‌ கிருஷ்ணன்‌ பயலின்‌ கர்வம்‌ குலையுமென்று மனப்பால்‌ 
குடித்தேன்‌! அவன்‌ மாடி வீட்டில்‌, அதே நேரத்தில்‌ கொக்கரிக்கிறானே! ஹட்டியில்‌ 
அவனைக்‌ கண்டால்‌ தெய்வத்தைக்‌ கண்டாற்‌ போல்‌ கும்பிடுகிறார்களே! 
சுயநலத்துக்காகச்‌ செய்வதை எல்லாம்‌ ஊருக்குச்‌ செய்வதாகத்‌ தம்பட்டம்‌ போட்டு 


ஊரை ஏமாற்றுகிறான்‌! 


பாருவும்‌ நல்லவளா? கல்யாணத்துக்கு முன்பு, அவனுடன்‌ இழைந்து குலவினவள்‌ 
தானே? அன்று மாதலிங்கேசுவரர்‌ கோயில்‌ தீமிதி விழாவின்‌ போது, அவளருகில்‌ 
நின்று பேசினான்‌, மரியாதை கெட்டவன்‌. போதாக்‌ குறைக்குக்‌ கார அனுப்பி, 
அவளை ஒத்தைக்கு அழைத்து வரச்‌ செய்திருக்கிறானே! படித்தவன்‌ எது 
வேண்டுமானாலும்‌ செய்து விடலாமோ? 


பாரு ஒத்தைக்கு வந்து போன செய்திக்குக்‌ கிழங்கு மண்டியில்‌ மூட்டை சுமக்கும்‌ 
தொரியன்‌ மகன்‌ அன்று தான்‌ கூறியிருந்தான்‌ ரங்கனிடம்‌. முதல்நாள்‌ காலையில்‌, 
இத்தனை சூதுகளுள்ள அந்தப்‌ பொய்மகள்‌ அவனை ஒன்றுக்கும்‌ 
லாயக்கில்லாதவன்‌ என்று பொருள்பட ஏசினாள்‌. கீழ்மகளை ஒதுக்கி, ஒழித்துக்‌ 
கட்டிவிட்டு, ஐந்தாறு மாசங்களாக அவன்‌ மனசை ஈர்த்து அவனோடு வாழ 
விரும்பும்‌ கெளரியைக்‌ கொண்டு வருவது முடியாத செயலா? அவளும்‌ 
மணிக்கல்லட்டிப்‌ பெண்‌ தான்‌. கன்னியாகவே அவனை வரித்தாளாம்‌ அவள்‌; 
அவளைக்‌ கோத்தைப்‌ பக்கம்‌ முதலாக மணம்‌ செய்து கொடுத்திருந்தார்கள்‌; 
கணவனுக்கும்‌ அவளுக்கும்‌ ஆரம்பம்‌ முதலே ஒத்து வரவில்லை. போதாக்குறைக்கு 
அவனே அவளை விலக்கிக்‌ கிறிஸ்தவ மதத்தைத்‌ தழுவி விட்டான்‌. பிறந்தகம்‌ 
வந்த கெளரியை வேறு எவரும்‌ கொள்ள வருமுன்பு ரங்கன்‌ முந்திக்‌ கொண்டான்‌. 


தலைக்கேறிய போதையின்‌ வெறியிலே, அவனுள்‌ வெளிவராமல்‌ ஆழ்ந்திருந்த பல 
ஊச்சிகளும்‌ சொற்களாக வெளிவந்தன. கேட்பவர்‌ யார்‌? புகையேறிய அந்த 
நாலு சுவர்களுக்குங்‌ கூட, அவனுடைய இரகசியங்கள்‌ புதியன அல்லவே! 


போதை தெளிந்து, அவன்‌ நல்ல நினைவில்‌, கண விழிக்கையில்‌ மறுநாள்‌ பகல்‌ 
உச்சிக்கு விரைந்து கொண்டிருந்தது. பளிச்சென்று கதிரவன்‌ முகம்‌ காட்டுவதும்‌, 
உடனே மேகத்திரைக்குல்‌ மறைவதுமாகக்‌ கண்ணாமூச்சி ஆடிக்‌ கொண்டிருந்தான்‌. 
கையில்‌ காசு இல்லாத நிலை அப்போதுதான்‌ தெளிவாக அவன்‌ ஊணர்வில்‌ படிந்தது. 


ஓர்‌ ஏகராவில்‌ இன்னும்‌ கிழங்கு எடுக்கவில்லை. அது பிந்தி விதைக்கப்பட்டது. 
செடிகள்‌ வாடி மட்கவில்லை. கிழங்கு கொஞ்சங்கூட முற்றியிருக்காது என்று அதை 
விட்டு வைத்திருந்தான்‌. ஆனால்‌, காலந்தாழ்த்திக்‌ கொட்டி விட்ட மழை, அதை 
எப்படி வைத்திருக்கிறதோ? படிக்குப்‌ பாதியேனும்‌ விளைவு தேறுமோ என்னவோ? 


கெளரியின்‌ அண்ணனைக்‌ கண்டு, ரூபாய்‌ ஐம்பதேனும்‌ வைத்து அழைத்து 
வரவேண்டும்‌. பஞ்சாயத்தைக்‌ கூட்டி இந்தக்‌ கள்ளியை விலக்க, முதலில்‌ காலும்‌ 
கையும்‌ வழிந்து ஐந்து மாசமாகப்‌ படுத்திருக்கும்‌ சிற்றப்பன்‌ இடம்‌ கொடுப்பாரோ? 


யோசனை செய்தபடியே எழுந்து முகம்‌ கழுவிக்‌ கொண்டான்‌! கடைவீதிப்‌ பக்கம்‌ 
மிலிடேரி” ஹோட்டலில்‌ நுழைந்து, உண்டியருந்திவிட்டு அவன்‌ வருகையில்‌, 
“ஜான்ஸன்‌ எஸ்டேட்‌” வண்டி, சந்தைப்‌ பக்கம்‌ வந்து, திரும்பியதைக்‌ கண்டான்‌. 
துரை இல்லை. துரைசானி மாத்திரம்‌ வண்டியில்‌ இருந்தாள்‌. நல்ல தருணமென்று 
ரங்கன்‌ பல்லைக்‌ காட்டி துரைசானிக்கு ஒரு “ஸலாம்‌” போட்டுவிட்டு, வண்டியில்‌ ஏறி 
உட்கார்ந்தான்‌. 


“எஸ்டேட்‌” பக்கம்‌ இறங்கி, அவன்‌ நேராக நடந்தான்‌. மரகதமலையின்‌ சமீபம்‌ 
வருகையிலே அவனுக்குச்‌ சடேரென்று அந்நேரம்‌ கெளரியைச்‌ சந்திக்கலாம்‌ என்ற 
எண்ணம்‌ உண்டாயிற்று; திடீரென்று வானம்‌ இருண்டு கவிந்தது. இடி முழக்கம்‌ 
பேரோசையாக ஒலித்தது. விரைந்து அவன்‌ செல்லுகையிலே, புதிதாகத்‌ தேயிலை 
பயிரிட்ட பகுதியில்‌ ஸில்வர்‌ ஓக்‌ மரத்தடியில்‌, கிருஷ்ணன்‌ நிற்கக்‌ கண்டான்‌. 


“ஓ ரங்கனா? செளக்கியமா? சிற்றப்பா எப்படி இருக்கிறார்‌? நான்‌ சற்றுமுன்‌ தான்‌ 
நேராக வந்தேன்‌” என்று விசாரித்தான்‌ அவன்‌ ரங்கன்‌ அருகில்‌ வந்து. 


தான்‌ ஒரு காலத்தில்‌ காதலித்த மங்கையின்‌ மணாளன்‌ அவன்‌. அவன்‌ நடப்பும்‌ 
வாழ்வும்‌ சரியில்லை என்று ஊர்ந்த கிருஷ்ணன்‌ மனம்‌ நொந்திருந்தான்‌. 
அவளுக்காக அவனை நெருங்கிச்‌ சீர்திருத்த வேண்டும்‌ என்ற ஆசையும்‌ அவனுள்‌ 
முளையிட்டிருந்தது. கெளரியுடன்‌ ரங்கன்‌ தொடர்பு கொண்டு, அதன்‌ விளைவாக 
மணிக்கல்லட்டியிலும்‌ மரகதமலையில்‌ அவன்‌ வீட்டிலும்‌ எழுந்த கசமுசப்‌ 
பேச்சுக்களை வேறு அவன்‌ அறிந்திருந்தான்‌. 


அவனையும்‌, சரிவுகளில்‌ விரிந்த தேயிலைச்‌ செடிகளில்‌ பசுமையையும்‌ 
கண்டதனால்‌ ஏற்பட்ட மன எரிச்சல்‌ அடங்காமல்‌ ரங்கனுக்குப்‌ பொங்கியது. 


“வக்கீல்‌ ஸாருக்குத்‌ தெரியாமல்‌ எனக்கு எப்படி வீட்டு விஷயம்‌ தெரிய முடியும்‌?” 
என்றான்‌ சம்பந்தம்‌ இல்லாமல்‌ ரங்கன்‌ அடித்தொண்டையில்‌. 


“ஓ, இல்லை. எங்கே, மணிக்கல்லட்டிப்‌ பக்கம்‌ போகிறாய்‌ போல்‌ இருக்கிறதே. 
சிற்றப்பாவுக்கு உல்‌ நிலை தேவலையா! என்று விசாரித்தேன்‌. எல்லாரும்‌ இங்கே 
தானே இருக்கிறார்கள்‌?” என்றான்‌ குறிப்பாக. 


“அதுதான்‌ நான்‌ உன்னை விசாரித்தேன்‌. ஏய்‌, எனக்கு ஒன்றும்‌ தெரியாதென்றா 


நினைத்தாய்‌? உன்‌ மீது வழக்குத்‌ தொடுத்து பஞ்சாயத்தில்‌ ஊன்‌ மானம்‌ சந்தி 
சிரிக்கச்‌ செய்வேன்‌.” 


ரங்கனின்‌ திரக்‌ கோபமும்‌, வலுச்‌ சண்டைக்கு அழைத்த விதமும்‌ 
கிருஷ்ணனுக்கு அச்சத்தைக்‌ கொடுத்தன. அவன்‌ கோபத்துக்குக்‌ காரணமும்‌ 
அவனுக்குப்‌ புரியவில்லை. 


1? 


“என்ன தப்பு நடந்தது ரங்கா? எனக்கு ஒன்றும்‌ புரியவில்லையே!” என்றான்‌. 


“புரியவில்லையா? பார்த்துப்‌ பேசுடா?” என்றான்‌ ரங்கன்‌. 


“என்ன நடந்தது? எனக்குப்‌ புரியவில்லையே! விளையாட்டாகத்தான்‌ பேசுகிறாயா?” 
என்றான்‌ கிருஷ்ணன்‌ மீண்டும்‌ சமாளித்துக்‌ கொண்டு. 


“யாரடா அவன்‌ யானை, பூனையிடம்‌ விளையாட வருகிறான? கார்‌ அனுப்பிப்‌ பிறன்‌ 
மனைவியை அழைத்துச்‌ சென்றவன்‌ யாரடா? பதரே!” 


விஷயம்‌, இவ்வளவு கீழ்த்தரமாக, ரசாபாசமாக மாறிவிடும்‌ என்பதைக்‌ கிருஷ்ணன்‌ 
சற்றும்‌ எதிர்பாரக்கவில்லை. 


“ஒ! பாரு ஒத்தைக்கு, வந்ததைச்‌ சொல்கிறாயா? ருக்மிணி தான்‌ அழைத்து வர 
வேண்டும்‌ என்று வண்டி அனுப்பினாளாம்‌. நான்‌ கூட மேட்டுப்பாளையம்‌ 
போயிருந்தேன்‌. நீயா ரங்கா இப்படிப்‌ பேசுகிறாய்‌? என்னால்‌ நம்ப முடியவில்லையே!” 


“ஓகோ! வக்கீல்‌ ஸாரில்லை? புரட்டி புரட்டிப்‌ பேசத்‌ தெரியாதா?” 


இப்படி அவன்‌ கீழ்த்தரமான முறையில்‌ வலுச்‌ சண்டைக்கு இழுத்தது. 
ஆண்டவனுக்கே பொறுக்கவில்லை போலும்‌; மழை பலத்த காற்றுடன்‌ பொழியத்‌ 
தொடங்கியது. 


ரங்கனின்‌ முகத்தைக்‌ கூடப்‌ பாராதவனாகக்‌ கிருஷ்ணன்‌ மணிக்கல்லட்டிப்‌ பக்கமே 
ஓடலானான்‌. அவன்‌ மணிக்கல்லட்டி வீட்டில்‌ சிற்றப்பன்‌, அத்தை முதலானோரைப்‌ 
பார்க்கவே அப்போது புறப்பட்டிருந்தான்‌. அலுவல்கள்‌ நிறைந்த அவனுடைய 
வாழ்விலே தொழில்‌ துறை வெற்றியும்‌, குடும்ப வாழ்வின்‌ பரிபூரண நிறைவும்‌ கூடி, 
என்றோ உள்ளத்தில்‌ பூத்திருந்த காதல்‌ மறைந்து மேடிட்ட கனவாகி விட்டது 
உண்மை. ஆனால்‌ எப்போதேனும்‌, ஏமாற்றத்தில்‌ உருவில்‌ வறண்டு தேய்ந்த பாருவைக்‌ 
காண நேர்ந்தால்‌, அவனுக்குத்‌ துன்பம்‌ எழாமல்‌ இல்லை. அதிருஷ்ட தேவதை, 
அந்தப்‌ பேதையின்‌ பக்கம்‌ வஞ்சமல்லவோ செய்து விட்டாள்‌? அவன்‌ வரைக்கும்‌ 
கனவாகிவிட்ட நினைவை அவள்‌ பக்கம்‌ ஆறவொட்டாமல்‌ தோண்டித்‌ தோண்டிப்‌ 


புண்ணாக்கிக்‌ கொள்ளும்‌ நிலைக்கல்லவோ ஆக்கிவிட்டாள்‌? 


ருக்மிணியிடம்‌ நினைவு மூட்டி கார்‌ அனுப்பி, அவளையும்‌ குழந்தைகளையும்‌ அவன்‌ 
ஒத்தைக்கு அழைத்து வரச்‌ சொன்னது உண்மையே. ருக்மிணிக்குத்‌ கன்‌ 
கணவனுடைய செல்வாக்கையும்‌ வன்மைகளையும்‌, படித்து நாகரிகமடைந்த கன்‌ 
சினேகிதிகளைப்‌ பற்றிய பெருமைகளையும்‌ கிராமத்தார்‌ வந்து காண்பதில்‌ 
தனியான பெருமிதமும்‌ மகிழ்ச்சியும்‌ உண்டு. அது தவிர, அவன்‌ உள்ளத்தில்‌ 
மாசான எண்ணமோ பொறாமையோ ஏதும்‌ இல்லாததும்‌ அவன்‌ பாக்கியந்தான்‌. 


பாருவை அழைத்து வரச்‌ செய்தான்‌. ஆனால்‌ அவள்‌ தன்‌ மனைவியின்‌ 
பெருமைகளைக்‌ கேட்டுக்‌ கொண்டு உள்ளக்‌ கனலுடன வேதனைப்‌ படுகிறாள்‌ 
என்பதை ஒரு நோக்கிலேயே அறிந்து கொண்ட அவன்‌, அவர்கள்‌ பேச்சில்‌ கலந்து 
கொள்ள மனமில்லாதவனாக, வீட்டை விட்டே வெளியே சென்று விட்டான்‌. 


அவள்‌ கிராமம்‌ திரும்பிய மறுநாளே அவன்‌ வெளியூரிலிருந்து திரும்பி வந்தான்‌. 
இரவு உணவு கொள்ள அவன்‌, அமர்ந்த போதுதான்‌ ருக்மிணி பாருவைப்‌ பற்றிப்‌ 
பேச்சை எடுத்தாள்‌. 


“பாவம்‌! பாரு அக்காவின்‌ மனசு சரியாக இல்லை. அக்கா, தங்கை இரண்டு 
பேருக்குமே ஆண்பிள்ளை இல்லை, ரங்கண்ணன்‌... தெரியுமா உங்களுக்கு?” 
என்றாள்‌ புதிர்‌ போடுவது போல்‌. 


“ஏன்‌, வேறு மணம்‌ செய்து கொள்கிறானாமா?” என்றான்‌ கலத்தில்‌ உள்ள 
சோற்றைப்‌ பிசையாமலே. 


“பெரியவர்‌ அந்த வழக்கம்‌ குடும்பத்திலே கூடாது என்று நிச்சயமாக இருப்பதனால்‌ 
தானே, தன்‌ மகனுக்குக்‌ கூட வேறு கல்யாணம்‌ செய்யவில்லை? நானே சாவேன்‌, 
என்‌ பையனுக்குக்‌ குழந்தையாக வருவேன்‌ என்று சொல்லிக்‌ கொண்டு, அவரும்‌ 
கைகால்‌ முடக்கமாய்‌ மாசக்கணக்காய்ப்‌ படுத்திருக்கிறார்‌. பாரு அக்கா 
வாய்விட்டு எதுவும்‌ சொல்லவில்லை. என்றாலும்‌ மனத்தில்‌ சந்தோஷம்‌ இல்லை. 
ஏதோ பூமி விளைவு பற்றியே தான்‌ பேசிக்‌ கொண்டிருந்தாள்‌” என்றாள்‌ ருக்மிணி. 


பின்னும்‌ நினைத்துக்‌ கொண்டவளாக, “பிடிக்காத இடத்தில்‌ கஷ்டப்படுவதை விடப்‌ 
பிரிந்து போகலாம்‌ என்று தோன்றுகிறதோ என்று நான்‌ நினைத்தேன்‌. வேறு 
ஒருத்தர்‌ விஷயம்‌ பேசும்‌ போது, “அதிர்ஷ்டம்‌ இல்லை” என்று முதலிலேயே தீர்ந்து 
போய்விட்டதே! அதை எத்தனை தரம்‌ பரிட்சை பார்க்க வேண்டும்‌?” என்றாள்‌. 


நல்ல Wen ener அழகாக அபூர்வமாக உஊயோகிக்காமல்‌ தாறுமாறாக இழுத்து 
சமுதாயத்தின்‌ ஒழுக்கத்தைக்‌ குலைக்கும்‌ வழக்கம்‌ சிலரிடம்‌ இருப்பது 
உண்மையே. அது ரங்கனிடமா இருக்க வேண்டும்‌? இத்தகைய இழிவுகள்‌ 
சமுதாயத்தில்‌ எப்போது விலகும்‌! பாரு எந்த விதத்திலே ஆறுதல்‌ பெறுவாள்‌? 


வீணாக ஒரு மலரை நுகர்ந்து வீசிவிட்டு வேறு மலர்‌ நாடும்‌ கீழ்மகன்‌, அதற்கு ஒரு 
காரணமும்‌ காட்டுவது விந்தை? பாருவைப்‌ போன்ற ஒரு மனைவியை அடைந்து, 
இரண்டு மாணிக்கங்களைப்‌ போல்‌ இரு பெண்களையும்‌ அடைந்தவன்‌, 
இன்னொருத்தியை வேட்பானா? அந்தக்‌ கார்கால இரவி, அவன்‌ கண்களை 
இமைக்கச்‌ செய்யாமல்‌, அன்பான ஊவினரின்‌ தோழமையில்‌ மகிழ்‌ வெய்த 
விடாமல்‌ நீண்டு வளர்ந்தது. 


ads 


மழை சோவென்ற ஓசையுடன்‌ வெள்ளிக்‌ கம்பிகளாக வானிலிருந்து இழைந்து 
விழுந்து கீழே ஓடிக்‌ கொண்டிருந்தது. குழந்தைகள்‌ மழை நீரில்‌ காலை முக்குவதும்‌ 
வீட்டுக்குள்‌ ஓடித்‌ தரையெல்லாம்‌ கசமுசவென்று அழுகும்‌ ஈரத்தை அதிகரிக்கச்‌ 
செய்வதுமாக இருந்தார்கள்‌. மூலைக்கு மூலை கசகசவென்று அழுக்குத்‌ 
துணிமணிகள்‌, குப்பைக்‌ கூளம்‌, ரங்கம்மை பிரசவித்துப்‌ பதினைந்து நாட்களே 
ஆகியிருந்தன. துணிச்சுருளில்‌ நெளிந்த அந்தப்‌ பெண்‌ குழந்தை, சற்றைக்கு ஒரு 
முறை துணிச்சுருளை நனைத்து, மூலையில்‌ குவித்துக்‌ கொண்டிருந்தது. ஈர 
விறகின்‌ புகை, வீட்டுக்குள்‌ சூழ்ந்து வெளியேற வகையின்றித்‌ திணறிக்‌ 
கொண்டிருந்தது. வீட்டு வேலையில்‌ பாருவுக்குப்‌ பொறுமையே குறைந்திருந்தது. 
இப்போது அது வசமாகப்‌ பிடித்துக்‌ கொண்டு விட்டது அவளை. மழை. நாளில்‌ 
அவள்‌ திறந்த வெளியில்‌ நின்று வேலை செய்வதற்கில்லை. மழைதான்‌ ஆகட்டும்‌, 
ஒரு நாளா இரண்டு நாளா? வானந்தான்‌ பொத்துக்‌ கொண்டதோ? 


ஆனி பத்துத்‌ தேதியில்‌ பிடித்த மழை, புரட்டாசி பிறந்தாயிற்று; விடவில்லை. மலை 
முகடுகளில்‌ காரமேகங்கள்‌ வந்து தங்குவது உண்டு. தனக்குத்‌ தங்க இடம்‌ தந்த 
நன்றிக்காக, மேகங்கள்‌ மழையாகப்‌ பொழிந்து, மலையன்னைக்கும்‌ பசும்‌ பட்டாடை 
போர்த்து மகிழ்விப்பது உண்டு. ஆனால்‌, இந்த ஆண்டு இப்படிக்‌ கொட்டுகிறதே! 
அவள்‌ நினைவு தெரிந்து இதுபோல்‌ நீண்ட மழை கண்டிருக்கவில்லையே! கதிரவன்‌ 
எங்கேனும்‌ ஓடி ஒளிந்து விட்டானோ? வெறிக்காற்றுக்கு அஞ்சி தலை நீட்ட 
மறந்திருக்கிறானோ? 


இந்தப்‌ பிரளய மழையில்‌, அவளுடைய இளம்‌ பயிர்கள்‌ எப்படி இருக்கின்றனவோ! 
அவள்‌ விளை நிலத்தின்‌ பக்கம்‌ சென்று ஒரு மாசம்‌ ஆகிவிட்டது. ரங்கம்மை 
பிரசவம்‌, வீட்டுவேலை, எதிர்‌ வீட்டில்‌ மாமன்‌ உல்‌ நலிவு, மழை எல்லாம்‌ கவிழ்ந்து 
அவளை வீட்டோடு வளைத்து விட்டன. தூற்றலுடன்‌ கிழங்கு வயலில்‌ களை எடுத்து 
விட்டு வந்தவள்‌ தான்‌. அம்மைக்கு உடம்பு சரியில்லை என்று ரங்கம்மையின மகள்‌ 


வந்துதான்‌ அழைத்தாள்‌. 


ஒரு மாசம்‌ கணவன்‌ வீட்டுக்கே வராமல்‌ அவளை மறந்திருந்த நாட்களிலெல்லாங்‌ 
கூட அவள்‌ இப்படி அமைதி இழந்ததில்லை. அவளுக்கு மண்ணைத்‌ தவிர உலகில்‌ 
வேறு மகிழ்ச்சி தரக்கூடிய இன்பம்‌ இரண்டு மக்கள்‌ தாமே? மண்‌ உயிர்‌ 
கொடுக்கிறது; உரம்‌ கொடுக்கிறது; உணவு கொடுக்கிறது. ஒரு நாள்‌ அந்த மண்‌ 
தான்‌ உயிர்களையும்‌ தன்னுள்‌ அடக்கிக்‌ கொள்கிறது. வாழ்விலே, மண்ணைப்‌ 
பற்றிய நினைவு எழாமல்‌, அவள்‌ மனம்‌ பட்டாம்பூச்சி போல்‌ பறந்து திரிந்து வர 


இளமை மோகத்திலே புதுக்காதலின்‌ கவர்ச்சியிலே கனவு வலை பின்னியதுண்டு. 
அந்த வலையிலே, தெய்வ மைதானத்து மொட்டைக்கல்‌ விழுந்து 
சின்னபின்னப்படுத்திய பின்‌, அவள்‌ உளம்‌ மண்ணின்‌ ஆசையில்‌ படிந்தது. 


அருமை மக்களைப்‌ போல்‌ அவள்‌ பேணிய பயிர்கள்‌ கருணையற்ற மழையில்‌ எப்படிக்‌ 
கலங்கிச்‌ சாய்ந்திருக்குமோ? ரங்கம்மையின்‌ கணவன்‌ கோணியை மடித்துத்‌ 
தலையில்‌ போட்டுக்‌ கொண்டு தினமும்‌ ஒரு நடை போய்‌ வருவான்‌. அவனிடம்‌ 
தினமும்‌ அவள்‌ கேட்கும்‌ கேள்வி இதுதான்‌: “பயிர்‌ எப்படி இருக்கிறது அண்ணா?” 


“பத்திரமாயிருக்கிறது அண்ணி அண்ணன்‌ ஆயிரம்‌ ஆயிரமாய்க்‌ குத்தகை 
எடுத்துப்‌ போட்ட கிழங்கு, உன்‌ கிழங்குக்கு ஈடு வராது” என்று அவன்‌ சிரிப்பான்‌. 


அடுத்து, வாயிலில்‌ நிற்கையிலோ, ஜோகி ரங்கியின பையனைத்‌ தூக்கிக்‌ 
கொண்டு உள்ளே வருகையிலோ, அவள்‌ அதையே கேட்பாள்‌. மாமனைப்‌ பற்றிய 
விசாரணை கூட அடுத்தபடித்தான்‌. 


“அண்ணிக்கு இதே கவலை” என்று ரங்கம்மையின்‌ கணவன்‌ அன்று குறுக்கிட்டு 
நகைத்தான்‌. 


“ஜோகியண்ணனுக்கும்‌ பயிர்‌ தான்‌ பிள்ளைகள்‌. இந்த அண்ணிக்கும்‌ பயிர்கள்‌ 
அப்படியே” என்று ரங்கம்மையும்‌ சிரித்தாள்‌. 


ஜோகிக்கு அவள்‌ பேச்சு சற்றே வேதனை அளித்தாலும்‌, விட்டுக்‌ கொடுத்துக்‌ 
கொள்ளாமல்‌, “ஆமாம்‌, அதற்கென்ன? பயிரைப்‌ பிள்ளைகளாக வைத்துக்‌ 
கொள்வதில்‌ ஒரு தப்பும்‌ இல்லை. மண்‌ தாய்‌; பயிர்‌ பிள்ளைகள்‌” என்றான்‌. 


பிறகு, பாரு கேட்ட கேள்விக்கு, “கால்வாய்‌ கரைந்து தண்ணீ தேங்கியிருந்தது. 
மண்ணை வெட்டிப்‌ போட்டேன்‌. மழையும்‌ தண்ணீரும்‌ அதிகந்தான்‌; என்ன 
ஆகுமோ?” என்றாள்‌ கவலையுடன்‌. 


கணவனின்‌ லாபநஷ்டம்‌ பாருவை என்றுமே பாதித்ததில்லை. உண்மையாக உழைத்து 
எல்லாரும்‌ நலம்பெற நிறைவுடன்‌ வாழ விரும்பும்‌ அந்தச்‌ சகோதரனின்‌ கவலை 
அவளை வேதனை கொள்ளச்‌ செய்தது. 


“ஜோகியணணா, ங்கள்‌ மூன்று ஏக்கரில்‌ தேயிலை போடக்கூடாதா? மழை 
எத்தனை பெய்தாலும்‌ பணமாகக்‌ கொடுக்குமே?” என்றாள்‌ ரங்கம்மை. 


“தேயிலை வைக்க முதலில்‌ செலவு ஆகும்‌. பிறகு மூன்று நான்கு வருஷங்கள்‌ அது 
பலன்‌ கொடுக்கும்‌ வரையில்‌ நாம என்ன செய்வோம்‌? மேலும்‌, தேயிலையும்‌ காபியும்‌ 
பணந்தானே கொடுக்கும்‌ ரங்கம்மா? ராகியும்‌ கோதுமையும்‌ கிழங்கும்‌ பசிக்கு 
உஊணவாகுமே!” என்றான்‌ ஜோகி. 


“பணமில்லாமல்‌ இப்போதெல்லாம்‌ முடிகிறதோ? கிருஷ்ணண்ணன்‌ வீடு பெரிய 
வீடாக ஆனதே டீ போட்டதனால்‌ தானே?” என்றாள்‌ ரங்கம்மை. ஜோகிக்கு அவள்‌ 
விவாதம்‌ பிடிக்கவில்லை. 


“நான்‌ வருகிறேன்‌, அண்ணி” என்று நடந்தான்‌. 


வீட்டிலே அவன்‌ கண்ட காட்சி மெய்தானா? அங்கே அமர்ந்து ஊம்‌ கரையத்‌ 
தந்தையின்‌ முன்‌ கண்ணீர்‌ வடிப்பவன்‌ உண்மையில்‌ ரங்கன்‌ தானா? கோட்டும்‌ 
வேட்டியும்‌ நனைய, மழையில்‌ அலையக்குலைய எதற்காக ஓடி வந்தான்‌? 


“நான்‌ பண்ணிய பாவத்துக்கெல்லாம்‌ எனக்குத்‌ தண்டனை சிற்றப்பா, தண்டனை. 
நீங்கள்‌ சொன்ன வார்த்தைகளெல்லாம்‌ மறந்து போனேன்‌. எனக்குத்‌ தண்டனை 
கிடைத்து விட்டது, சிற்றப்பா ஐயோ? எப்படி இருந்த உடம்பு, எப்படி ஆணீகள்‌! 
சொந்தப்‌ பையனுக்கு மேல்‌ என்னை நினைத்து, நீங்கள்‌ செய்ததெல்லாம்‌ மறந்து 
ஓடினேனே! எனக்கு மன்னிப்பு உண்டா சிற்றப்பா, உங்களிடம்‌?” 


ஜோகி அயர்ந்து நின்றான்‌. பின்னே கிரிஜையும்‌ அம்மையுங்‌ கூடச்‌ சிலையாக 
நின்றனர்‌. 


லிங்கையாவின்‌ கண்களில்‌ நீர்‌ வடிந்தது. 


“ரூபாய்‌ இரண்டாயிரம்‌ மண்ணாய்ப்‌ போச்சு. முளைத்திருந்த கிழங்குகளிலெல்லாம்‌ 
என்‌ மனத்திலுள்ள கறைபோல்‌ கறைபடிந்த நோய்‌ விழுந்திருந்தது. உங்களுடைய 
நல்ல உபதேசங்களை யெல்லாம்‌ என்‌ நாசபுத்தி கொண்டு போனாற்‌ போல்‌, நல்ல 
கிழங்குகளை எல்லாம்‌ எலியும்‌ பன்றியும்‌ தோண்டிக்‌ கொண்டு போயின. “துரை 
போல்‌ திரிந்தாயே படு கஷ்டம்‌!” என்று தேவர்‌ சோதனை செய்துவிட்டார்‌ சிற்றப்பா.” 


ரங்கனின்‌ அழுகை உண்மையிலே அழுகைதானா? 
ஜோகியினால்‌, அவனும்‌ அம்மாதிரி அழக்கூடும்‌ என்று எண்ணக்கூட 


முடியவில்லை. தந்திரங்களில்‌ திளைக்கும்‌ அவன்‌ உண்மையில்‌ கவிழ்ந்து 
விட்டானா? கையிலே பத்தாயிரம்‌ புரள்வது போல்‌ உடுக்கவும்‌ உல்லாசமாக நடக்கவும்‌ 


தெரிந்த அவன்‌ உண்மையிலே வீழ்ச்சி அடைந்து விட்டானா? 


லிங்கையாவின்‌ ஊர்ச்சி செறிந்த தொண்டையிலிருந்து, “ரங்கா!” என்ற குரல்‌ 
உடைந்தது. அந்தக்‌ கணம்‌ ரங்கன்‌ சிற்றப்பனின்‌ மரபிலே தலையைச்‌ சாய்த்துக்‌ 
கொண்டு விம்மினான்‌. 


“அப்பனும்‌ அம்மையுமாய்‌ இருந்தீர்கள்‌ சிற்றப்பா, ஒருநாள்‌, இரவில்‌ பரணில்‌ 
பட்டினியுடன்‌ படுத்திருக்கையில்‌ அழைத்து வந்து சோறு போட்டீர்களே, புத்தி 
கூறினீர்களே! சிற்றப்பா, நான்‌ என்ன சொல்வேன்‌? கடனாளியாக ஓடி வந்தேனே, 
என்னை மன்னிப்பீரகளா!” 


“போனால்‌ போகிறதடா தம்பி, போனால்‌ போகிறது. அந்தக்‌ கிழங்குடன்‌ உன்னைப்‌ 
பிடித்த நோவெல்லாம்‌ போகட்டும்‌. உண்மையில்‌ கிழங்கு போனதில்‌ எனக்குச்‌ 
சங்கடம்‌ இல்லை. சந்தோஷம்‌, சந்தோஷம்‌, ரங்கா!” 


“சிற்றப்பா, நீங்கள்‌ தெய்வம்‌. ஐயோ, சங்கள்‌ அருமை தெரியாமல்‌ நான்‌ இவ்வளவு 
நாள்‌ இருந்தேனே!” 


“அன்றைக்குப்‌ பணத்துடன்‌ பகட்டான நீ என்‌ முன்‌ வந்தாய்‌. என்‌ மனம்‌ 
கொதித்தது. நீ நேர்மையும்‌ நியாயமுமாக நடக்கவில்லை என்று எனக்கு உன்‌ 
கண்களும்‌ பார்வையுமே தெரிவித்தன. “இந்தப்‌ பையனைத்‌ தோளிலும்‌ மார்பிலும்‌ 
போட்டு வளர்த்தேனே” என்று மனம்‌ பொங்கி வந்தது. உன்னை அடித்தேன்‌. 
இன்றைக்கு ஏழையாக நீ வந்தாலும்‌, என்‌ மனம்‌ நிறைந்து சந்தோஷப்படுகிறது 
தம்பி, கையால்‌ உழைத்து நேர்மையாகப்‌ பிழைப்பதுதான்‌ தேவர்‌ விரும்பும்‌ பிழைப்பு. 
ரங்கா, கட்டிக்‌ கொண்ட பெண்‌ மனம்‌ நோகாமல்‌ இருக்க வாழ்வது தான்‌ 
வாழ்க்கை.” 


ஆவேசம்‌ வந்தாற்‌ போல்‌ Hout மூச்சு முட்டப்‌ பேசினார்‌. 


“படுபாவிப்‌ பயல்‌, நோட்டீஸைக்‌ கொடுத்து வேறு நெருக்குகிறான்‌. என்‌ மானம்‌ 
கோட்டுப்‌ படி ஏறுமட்டும்‌ வந்த பின்புதான்‌ எனக்குப்‌ புத்தி வருகிறது. முந்‌ நூறு 
ரூபாய்க்‌ கடன்‌ அவனுக்கு யாம்‌ கொடுப்பார்கள்‌ சிற்றப்பா? எனக்கு யார்‌ 
இருக்கிறார்கள்‌, சிற்றப்பா? உங்களைத்‌ தவிர யிடம்‌ சொல்லி முறையிட எனக்கு 
முகம்‌ இருக்கிறது?” அவன்‌ அழுகை எல்லோரையுமே ருக்கவல்லதாக இருந்தது. 


“அழாதே, ரங்கா, அழாதே! ரங்கன மனம்‌ மாறி வருவான்‌ என்று தான்‌ நான்‌ இந்த 
ஆறு மாசமாகப்‌ படுக்கையில்‌ இருந்தும்‌ உயிரை வைத்துக்‌ கொண்டிருக்கிறேன்‌. 


இத்தனை நாள்‌ நான்‌ “வீரராய பணம்‌: விழுங்கியிருந்தால்‌ கூடப்‌ பிழைத்திருப்பேன்‌. 
இனிமேல்‌ நான்‌ நிம்மதியாகத்‌ தேவருலகம்‌ செல்வேன்‌. காசும்‌ பணமும்‌ 
பெரிதில்லை. கையால்‌ விதைத்து, உறவோடு, விருந்தோடு உண்டு வாழ்வதே 
வாழ்க்கை. ஜோகி!” 


1? 


“ஐயா!” என்று ஓரெட்டு முன்‌ நகர்ந்தான்‌ ஜோகி. 
“அண்ணன்‌ வீட்டுடன்‌ வந்துவிட்டான்‌; இனிமேல்‌, ஒரு குறைவும்‌ இல்லை. 
பால்மனையில்‌ என்‌ பை வைத்திருக்கிறேன்‌, எடுத்து வா” என்றார்‌. 


ஜோகியின்‌ முகத்தை இருள்‌ கவ்வியது. 


மாதி இடி விழுந்தவள்‌ போல்‌ ஆனாள்‌: “என்ன இது நியாயமா இதெல்லாம்‌?” 
என்றாள்‌. 


ஓர்‌ அவசரத்துக்காக, அரும்பாடுபட்டுச்‌ சேர்த்த பணம்‌ அது. இருநூற்றைம்பது 
ரூபாய்‌ ௨ஊண்டு. அதையும்‌ பறித்துச்‌ செல்லவா வந்திருக்கிறான்‌? மாதியினால்‌ ஒப்ப 
முடியவில்லை. 


“குறுக்கே தடுக்காதே மாதி. நல்ல காலம்‌ வரும்போது, கொஞ்சம்‌ செலவு 
இருக்கும்‌. குறும்பர்‌ மந்திரத்துக்குப்‌ பயந்து கப்பம்‌ போடுவதுபோல, இதுவும்‌ உன்‌ 
கணவன்‌ மனம்‌ நிம்மதியுடன்‌ போவதை நீ விரும்பவில்லையா?” என்றார்‌ லிங்கையா. 


“இப்படிப்‌ பேசிப்‌ பேசித்தானே என்னை அடியோடு அடக்குவீர்கள்‌?” கண்ணீர்‌ 
களும்ப முணுமுணுத்துக்‌ கொண்டு ஃன்‌ மனைக்கு நகர்ந்தாள்‌. உடனே 
திரும்பியவள்‌ சட்டென்று, “அவர்கள்‌ பூமியை விற்றோ அடமானம்‌ வைத்தோ 
வாங்கட்டுமே!” என்றாள்‌. 


லிங்கையாவின்‌ விழிகள்‌ அசைவற்று நின்றன. உள்ளம்‌ படபடத்துப்‌ பலவீனம்‌ 
முகத்தில்‌ காட்டியது. 

“என்ன பேச்சுப்‌ பேசுகிறாய்‌? குழந்தைகளுடன்‌ ரங்கை சாப்பிடும்‌ பூமியைப்‌ 
பிடுங்குவதா? ஒரு சதுரம்‌, ஆசையாக, பாரு தாயாக, பிள்ளையாக நினைக்கும்‌ 


மண்ணைப்‌ பிடுங்கலாமா? இந்தப்‌ புத்தி ஊக்கு எப்படி வந்தது?” 


ஜோகி பையை எடுத்து வந்தான்‌. 


லிங்கையா ஒவ்வொரு பணமாக எண்ணினார்‌. தலைப்பக்கம்‌ வைத்துவிட்டு, 

“ரங்கா, இன்று இரு இங்கே; நாளைக்குப்‌ போகலாம்‌ நீ” என்றார்‌. இரவு, * மாதி, என்‌ 
வட்டிலை எடுத்து வை. என்‌ பையன்களுடன்‌ நான்‌ இன்று உட்கார்ந்து உண்ணப்‌ 
போகிறேன்‌” என்றார்‌ அவர்‌. 


மாதியின்‌ மனத்தில்‌ இன்னதென்று விவரிக்க இயலாத பீதி உண்டாயிற்று; 
“வேண்டாமே?” என்றாள்‌. 


கிரிஜையை அழைத்து பாருவை அழைத்து. வரப்‌ பணித்தார்‌. “மகனே இங்கு வா, 
மகன்‌ வீட்டோடு வந்து விட்டான்‌. இனி ஊக்கு ஒரு குறையும்‌ இல்லை” என்று ஆசி 
மொழிந்தார்‌. 


பாரு அவர்‌ கண்களில்‌ தெரிந்த அசாதாரண ஒளியைக்‌ கண்டு கலங்கி நின்றாள்‌. 
அந்த நாடகக்‌ காட்சியில்‌, அவரே உயிர்ப்‌ பாத்திரமாக அன்றிரவு பேசினார்‌. 


மறுநாள்‌ காலையில்‌, ரங்கன்‌ பணத்தை எண்ணிப்‌ பெற்றுக்‌ கொண்டான்‌. 
“பணத்தை விட்டெறிந்து விட்டு வந்து விடுகிறேன்‌, சிற்றப்பா. நான்‌ கோர்ட்டு 
ஏறாமல்‌ காப்பாற்றிய தெய்வம்‌ நீங்கள்‌” என்று விடைபெற நின்றான்‌. 


சிற்றப்பனின்‌ கண்கள்‌ ஒளிர்ந்தன; இருதயம்‌ மலர்ந்திருந்தது. ஆசி கூறி 
அனுப்பினார்‌. 


வானம்‌ கனத்து, மழையுமின்றி வெயிலுமின்றிச்‌ சோகத்திரை விரித்திருந்தது. 


மாதியும்‌ கிரிஜையும்‌ ஜோகியும்‌ ரங்கன்‌ செல்வதை வாயிலில்‌ நின்று பார்த்தார்கள்‌. 
எட்ட எட்ட விலகி, வெள்ளைப்‌ புள்ளியாகப்‌ பாதையில்‌ சென்று, சரிவில்‌ 
இறங்குகையில்‌, பள்ளத்திலே வடக்கிலிருந்து வந்த மேகப்‌ புகை குவிந்தது, 
அவனை விழுங்கியது. 


ஏதோ கலி புருஷன்‌ தன்‌ கூலியைப்‌ பெற்றுக்‌ கொணடு செல்வதைப்‌ போன்ற 
உணர்வுடன்‌, அவர்கள்‌ திரும்பினார்கள்‌. 


COTA, தந்தை கணணயர்வதைக்‌ கண்டவனாக, சாக்கைப்‌ போட்டுக்‌ கொண்டு 
ஒரு பெருமூச்சுடன்‌ விளைநிலத்தை நோக்கிக்‌ கிளம்பினான்‌. கிரிஜையும்‌ மாதியும்‌ 
வீட்டுப்‌ பின்புறம்‌ இருந்தனர்‌. 


சற்றைக்கெல்லாம்‌, “மாதி?” என்ற ஈனசுரம்‌ வந்தாற்‌ போல்‌ மாதிக்குக்‌ கேட்டது. 


பரபரப்புடன்‌ அவள்‌ நனைத்த துணியைப்‌ போட்டு விட்டு வருமுன்‌, அந்த மூச்சு 
நின்று விட்டது. 


3.4. 


மாதிக்கு அவர்‌ தன்னிடம்‌ விடைபெற அழைத்த குரல்‌ அது என்பது புரியவில்லை. 
எப்படிப்‌ புரியும்‌? 


அந்த முகம்‌ பறித்தெடுத்த மலர்‌ போல்‌ நிமிர்ந்திருந்தது. கண்ணிதழ்கள்‌ 
ஊக்கத்தில்‌ ஆழ்ந்தவை போல்‌ மூடியிருந்தன. உதடுகளில்‌ உள்ளடக்கிய புன்னகை 


வெளியே பீறிட்டு முண்டி நிற்பது போன்ற நிறைந்த அழகு; முகத்திலே என்றும்‌ 
இல்லாத தெளிவு; அமைதி; சிமிழில்‌ இயங்கிய ௫யிர்க்காற்றுப்‌ பறந்து செல்ல 
விடுதலை தந்த நித்திய வடிவமாக உடல்‌ கிடந்தது. 


“என்ன, கூப்பிட்ம்களே? அதற்குள்ளே தூக்கமா? என்னங்க?” என்றவள்‌ 
வலக்கையைத்‌ தூக்கினாள்‌; முகத்தை அசைத்தாள்‌ மெல்ல. 


தீயைத்‌ தொட்டாற்‌ போலத்‌ திடுக்கிட்டாள்‌. காம்பிலிருந்து ஒடிந்த மலர்‌ போல்‌ முகம்‌ 
தொய்ந்திருந்தது. பரபரப்புடன்‌ நெஞ்சைத்‌ தொட்டாள்‌; மூக்கருகில்‌ கை 
வைத்தாள்‌. கையைக்‌ காலைத்‌ தொட்டுப்‌ பிடித்துப்‌ பார்த்தாள்‌. 


அடிவயிற்றிலிருந்து பெருங்குரல்‌, கக்கலும்‌ கரைசலுமாகப்‌ பீரி வந்தது; “ஜோகி! 
கிரி! ஐயோ!” 


அவளுடைய அலாலில்‌ கிரிஜை முறத்துச்‌ சாமையை வைத்துவிட்டு ஓடி வந்தாள்‌. 
“அத்தை! என்ன அத்தை!” 


பரபரக்க அவர்‌ ஊள்ளங்காலைகத்‌ தேய்த்த மாதி, “கிரி, ஜோகியைக்‌ கூப்பிடு. 
பெரியப்பனை, எல்லோரையும்‌ கூப்பிடு அம்மா.” 


குரல்‌ அழுகைத்‌ தழுதழுப்பில்‌ சோகச்‌ சுமை தாங்காமல்‌ அலைந்தது. பெரியவரின்‌ 
மூக்கருகில்‌ அவள்‌ பிய்த்து வைத்த நூல்‌ உண்மையில்‌ அவர்‌ மூச்சில்‌ ஆடுகிறதா? 


அல்லது அவளுடைய பரபரத்த மூச்சில்‌ ஆடுகிறதா? பேதைக்கு ஏதும்‌ புரியவில்லை. 


திமுதிமுவென்று செய்தி கேட்டு, அவர்‌ படுத்திருந்த கட்டிலண்டை எல்லோரும்‌ 
கூடிக்‌ குழுமி விட்டனர்‌. 


“என்ன அம்மே, சட்டென்று “வீரராய பணம்‌” கொண்டு வாருங்கள்‌” என்று கூவிக்‌ 
கொண்டே தமையன்‌ பால்மனைக்குச்‌ சென்று பாலெடுத்து வந்தான்‌. 


ரங்கம்மாதான்‌ ஓடி, நாலணாப்‌ பெறுமானம்‌ உள்ள அந்தப்‌ பொன்‌ துண்டை, நெய்யில்‌ 
தோய்த்து எடுத்து வந்தாள்‌. அண்ணனின்‌ கண்கள்‌ தளும்பின. 


“னக்கு இது செய்யவா தம்பி, நான்‌ இருக்கிறேன்‌?” என்று முட்டிய உணர்ச்சியுடன்‌ 
அவர்‌ வாயை நீக்கிப்‌ பொன்‌ துண்டை இட்டுப்‌ பாலை ஊற்றினார்‌. 


பொன்‌ துண்டு அந்த நாவில்‌ ஒட்டிப்‌ பாலோடு இறங்கிய காட்சியில்‌, “ஐயோ!” என்று 
முகத்தை மூடிக்‌ கொண்டு அம்மை அலறினாள்‌. ஜோகி அப்போதுதான்‌ நீரும்‌ 
சேறுமாய்க்‌ காகை வந்து சொன்ன செய்தியில்‌ ஓடி வந்தான்‌. 


“ஏதோ மாதிரி இருக்கிறது” என்ற செய்தி கேட்டுத்‌ தானே அலையக்‌ குலைய ஓடி 
வந்தான்‌? “வீரராய பணம்‌ ்‌ போட்டுப்‌ பால்‌ ஊற்றும்‌ காட்சியில்‌, “அப்பா” என்று 
கதறியவனாகப்‌ பாய்ந்தான்‌. 


கண்ணீ சிந்தப்‌ பெரியப்பன்‌, “அழாதே ஜோகி” என்று கையமரத்தினார்‌. 


கரியமல்லர்‌ அவனைப்‌ பரிவோடு பற்றி, “அழாதே ஜோகி, உன்‌ ஐயன்‌ நல்ல கதிக்கு, 
ஈசன்‌ திருவடிக்குத்தான்‌ போயிருக்கிறார்‌” என்றார்‌ துயரத்தை விழுங்கிக்‌ 
கொண்டு. 


ஆண்களும்‌ பெண்களும்‌ குஞ்சுகளும்‌ குழந்தைகளும்‌ அந்தச்‌ சிறு வாயிலில்‌ 
நுழைவதும்‌ அருகில்‌ வந்து கண்ணீர்‌ தளும்பக்‌ கால்‌ பக்கம்‌ வந்து நின்று, * எப்படி 
இருந்த மனிதர்‌! முகத்திலே என்ன களை! என்ன ஒளி! தெய்வம்‌!” என்று 
வணங்கிப்‌ போவதுமாக இருந்தார்கள்‌. 


காலையில்‌ ரங்கன்‌ வந்து பணம்‌ பெற்றுப்‌ போனது வேறு ஊரறிந்த ரகசியமாகக்‌ 
கொல்லென்று ஆகிவிட்டது. 


“தம்‌ சொந்த மகனுக்கு மேல்‌ அவன மீது வாஞ்சை. கடைசியில்‌ ஒரு வேளை 
அவனைப்‌ பார்த்துப்‌ பேசி அவனுடன்‌ உண்ணவே உயிர்‌ வைத்திருந்தார்‌ போலும்‌?” 
என்றெல்லாம்‌ பல விதங்களில்‌ பேச்செழுந்தன. 


பாரு எல்லாவற்றையும்‌ பார்த்தவளாகச்‌ சிலைபோல்‌ மூலையில்‌ நின்றிருந்தாள்‌. 
ஆயிரத்தில்‌ புரளுவதாக வேஷம்‌ போடும்‌ கணவனுக்கு அந்தப்‌ பெரியவர்‌ பணம்‌ 
தந்திருக்கிறார்‌ என்ற செய்தியில்‌, இறந்து கிடக்கும்‌ அவர்‌ மீது ஆத்திரந்தான்‌ 
அவளுக்கு மாளாமல்‌ பொங்கி வந்தது. 


அவளுடைய வாழ்வின்‌ இனிமையைக்‌ குலைக்கவே திட்டமிட்டுச்‌ செயல்புரிந்த 
வினைவடிவமோ? அவளுக்கு என்றேனும்‌ அனுதாபம்‌ காட்டினாரா? அனுதாபம்‌ 
என்ன இருக்கிறது? அன்று குறும்பனின்‌ வேருக்கு மேல்‌ என்ன வினைகள்‌ புரிந்து 
அந்த உருண்டைக்‌ கல்லை அந்த மகன்‌ கைகளில்‌ சிக்க வைத்தாரோ? பால்‌ வழிந்த 
உதடுகள்‌ மூடியிருந்தாலும்‌ பொங்கி நிற்கும்‌ சிரிப்பைப்‌ பார்‌! ஒரு பேதைப்‌ 
பெண்ணின்‌ இன்பத்தில்‌ துன்பத்தைப்‌ புகுத்தியது உமக்கு வெற்றியா? அன்று கூட 
இந்த வீட்டுக்கு வரமாட்டேன்‌ என்று முரண்டு பிடித்திருப்பேனே? வெல்லத்தைப்‌ 
பூசிக்‌ கொடுக்கும்‌ மருந்து உருண்டை போல்‌, சர்க்கரைப்‌ பேச்சில்‌ என்ன என்னவோ 
திணித்துப்‌ பேசினீரே? என்னை அறிவிலியாக ஆக்கினீரே? 


நெஞ்சு எரிய எரிய அவள்‌ உணர்ச்சி அழுகையாகப்‌ பொங்கி வந்தது. அதே 
அறையில்‌ தான்‌ அவர்‌ அவளுக்கு அன்று உபதேசம்‌ செய்தார்‌. “விரும்பிய 
பெண்ணை அவன்‌ கைப்பற்றினால்‌, நெறியென்னும்‌ நேர்க்கோட்டில்‌ நடப்பான்‌; 
அவனுக்கு ஏமாற்றம்‌ தராதே பெண்ணே, ன்னைக்‌ கெஞ்சிக்‌ கேட்கிறேன்‌” என்று 
கூறி வஞ்சனை புரிந்தார்‌. அவள்‌ நெஞ்சை இளகவைத்து, அதில்‌ அவர்‌ தமக்கு 
வேண்டிய உருவத்தைச்‌ சமைத்துக்‌ கொண்டார்‌. ஆனால்‌ அது நிலைத்ததா? 
அவருடைய மைந்தனின்‌ அழகான இல்லத்தில்‌ சூழ்ந்த வெம்மையிலே, அவர்‌ 
போதனைகளால்‌ மாற்றிய உருவம்‌ அழிந்து நீராயிற்று. அவளுடைய அன்புக்குரிய 
மக்கள்‌ இரு பெண்களே. அவர்களின்‌ வளர்ச்சிக்கு உழைப்பது ஒன்றே அவள்‌ 
வாழ்வில்‌ உள்ள குறி. 


இத்தனைக்கும்‌ காரணமானவர்‌ யார்‌? யா்‌? 


ரங்கம்மைக்கு என்ன சிறப்பு ஊண்டு? ஒரு முள்‌ பிடிக்க வகையில்லை. அவளைக்‌ 
கண்ணிமையில்‌ மூடிக்‌ காக்கிறான்‌, அந்தக்‌ கணவன்‌. 


கிரிஜை, மெலிந்த சிறு உடல்‌; கறுப்பு முகம்‌, அவள்‌ காய்க்காமலே நின்றுங்கூட, 
அந்தக்‌ கணவனின்‌ அன்பணைப்புக்கு ஏது குறைவு? ஏன்‌? நீர்‌ சாகும்‌ வரையிலும்‌ 
அந்த மாதம்மா என்ற அன்புக்கு உரியவளின்‌ ஆதரவில்‌ இருக்க வேண்டினீரே? ஓர்‌ 
இளம்‌ பெண்ணின்‌ மனசைக்‌ குலைத்தீரே? 


இப்படியெல்லாம்‌ அவளுடைய மனமாகிய மடையின்‌ கதவு, அவர்‌ முகமண்டலத்தின்‌ 
நிறைவிலே மோதப்பட்டுத்‌ திறந்து கொள்ளக்‌ கொட்டித்‌ தீரத்தது. 


மழை முழுவதும்‌ நின்று, இருள்‌ கும்மென்று சூழ்ந்து வர, ஈரமண்ணின்‌ வாடையும்‌ 
குளிர்‌ காற்றுமாக, அந்தத்‌ துயரச்‌ சூழ்நிலைக்கு இசைந்துவிட்டது. விளக்குகளை 
ஏற்றி விட்டு, வாயிற்புறம்‌ தொரியனை யார்‌ யாருக்கெல்லாம்‌ செய்தி சொல்ல 


அனுப்ப வேண்டும்‌ என்பதைக்‌ குறித்துப்‌ பெரியப்பன்‌ பேசிக்‌ கொண்டிருந்தார்‌. 
மறுநாள்‌ செவ்வாய்க்கிழமை. தகனக்கிரியைகள்‌ செய்வதற்கு அது ஏற்காத நாள்‌. 
எனவே ஒரு நாள்‌ தள்ளி, புதனன்று சடங்குகளைச்‌ செய்யத்‌ தீரமானித்தார்கள்‌. 
அதன்படியே முட்டுக்கோத்தர்களுக்குங்‌ கூடச்‌ செய்தி அனுப்பப்பட்டது. 
ஒத்தைக்குச்‌ சென்று விட்ட ரங்கனுக்கும்‌ மறுநாள்‌ செய்தி சுமந்து செல்ல, 
ரங்கம்மையின்‌ கணவன்‌ தயாரானான்‌. 


பெருகி வரும்‌ கும்பலுக்குச்‌ சாப்பாடு வேண்டாமா? ஒரு புறம்‌ சமையல்‌ தடபுடலாக 
நிகழத்‌ தொடங்கியது. வீட்டுத்‌ தலைவன்‌ மறைய, கீழ்க்கனறும்‌ அவனுக்கு 
ஊியவளும்‌ இருளில்‌ மூழ்கிக்‌ கிடந்தனர்‌. தானியமும்‌ மற்றொன்றும்‌ யாரை யார்‌ 
கேட்பது? ரங்கம்மா பணப்‌ பெட்டியைத்‌ திறந்து, இருந்த சேமிப்பில்‌ கொஞ்சம்‌ 
எடுத்துத்‌ தந்தாள்‌. வேறு எங்கிருந்தெல்லாமோ கிழங்கும்‌ தானியங்களும்‌ வந்து 
நிறைந்தன. கரியமல்லர வீட்டிலிருந்து, சத்தம்‌ போட்டுக்‌ கொண்டு எரியும்‌ காந்த 
விளக்கு வந்து ஒளி பரப்பியது. பெண்கள்‌ கூடிக்கூடி வேலைகளில்‌ ஈடுபட்ட 
வண்ணம்‌ பேசினார்கள்‌. அந்த அளவிலே அது சாவு நிகழ்ந்த வீடாக இல்லை. 





சிற்றப்பனிடம்‌ பணம்‌ பெற்று, ஒத்தை திரும்பிய ரங்கன்‌, மீறி நின்ற கடன்களைச்‌ 
சில்லறையாகத்‌ தீர்த்தான்‌. மீதியிருந்த பூமியிலும்‌ கிழங்கைத்‌ தோண்டி விட 
வேண்டும்‌ என்று ஆட்களை அழைக்கச்‌ சென்றவனுடைய கண்களை புதிதாக 
வந்திருந்த படக்காட்சிக்‌ கொட்டகையில்‌ ஒரு புதுப்பட விளம்பரம்‌ கவர்ந்தது. 
அனறு செவ்வாய்க்கிழமைச்‌ சந்தை நாள்‌ வேறு. கிழங்கை மறுநான்‌ தோண்டிக்‌ 
கொள்ளலாம்‌. வெயிலும்‌ வந்துவிடும்‌ என்ற எண்ணத்தில்‌, சந்தைப்‌ பக்கமும்‌, 
படக்காட்சிக்‌ கொட்டகையிலும்‌ பொழுதைக்‌ கழித்துவிட்டு இரவு ஒன்பது 
மணிக்குமேல்‌ ரங்கன்‌ வண்டு சோலை வீட்டுக்குத்‌ திரும்பினான்‌. 


வாயிற்கதவை அவன்‌ திறக்குமுன்‌, வால்பேரி மரத்தடியில்‌ இருளனோ, பேயோ 
என்று இரவில்‌ அஞ்சும்‌ வண்ணம்‌ குட்டையான 2ருவம்‌ ஒன்று தலையோடு கால்‌ 
போர்த்துக்‌ கொண்டு நின்றது. 


ரங்கன்‌ பேய்க்கும்‌ அஞ்சான்‌; பிசாசுக்கும்‌ அஞ்சான்‌. “யாரது?” என்றான்‌. 


“நா... நான்‌ தான்‌ ரங்கண்ணா; ரங்கம்மா புருஷன்‌” என்றான்‌. பூட்டில்‌ நுழைந்த 
சாவியைத்‌ திருப்பாமலே ரங்கன்‌ சற்று எரிச்சலுடன்‌, “எங்கே வந்தாய்‌?” என்றான்‌. 


“சிற்றப்பன்‌ ஜோகியின்‌ ஐயன்‌ போய்விட்டார்‌. சாவுச்‌ செலவுக்குக்‌ கையில்‌ 
பணமில்லை. உன்னைத்தான்‌ நம்பிக்கையோடு அழைத்துவரச்‌ சொன்னாங்க 
சின்னம்மை” என்றான்‌ ரங்கம்மையின்‌ கணவன்‌. 


hoe ? 


காலமெல்லாம்‌ சிறையில்‌ இருந்த பின்‌ கிடைக்கக்‌ கூடிய விடுதலையின்‌ 
ஆனந்தத்துக்கு வேறு எதை உவமையாகக்‌ கூறுமுடியும்‌? கனத்த இருளின்‌ துயரப்‌ 
போர்வையைக்‌ கிழித்துக்‌ கொண்டு தினம்‌ தினம்‌ உலகை இருட்‌ சிறையிலிருந்து 
விடுதலை செய்ய வரும்‌ இளம்பரிதியைக்‌ காணுந்தோறும்‌ உலகு அடையும்‌ இன்ப 
மகிழ்ச்சிக்கு எல்லை உண்டோ? கூட்டுச்‌ சிறையிலிருந்து சிறகு முளைத்துப்‌ பறந்து 
செல்கையில்‌ பறவைக்‌ குஞ்சு பெறும்‌ ஆனந்தத்தை எப்படி விவரிக்க இயலும்‌? 
பனிமுகைக்குள்‌ சிறைப்பட்டுக்‌ கிடக்கும்‌ மணம்‌, இதழ்கள்‌ அகன்றதும்‌ 
இளங்காற்றுச்‌ சேர்த்து இன்ப லயத்துடன்‌ இசைக்கும்‌ மோன கீதங்களின்‌ 
இனிமையும்‌ நயமும்‌ விள்ளற்குரியதாமோ? 


உலாகிய கூட்டுக்குள்‌ சிறைப்பட்டு, மண்ணுலகில்‌ பிறவி எடுத்து, அந்தப்‌ 
பிறவிக்குரிய பல்வே று தளைகளுக்குள்‌ கட்டுண்டு, வாழ்வுடன்‌ போராடி, ஓர்‌ உயிர்‌ 
பறவை எய்தும்‌ விடுதலை சாதாரண நிகழ்ச்சியாகுமோ? அதுவும்‌ ஜோகியின்‌ 
தந்த, . காலமெல்லாம்‌ வேறு எந்த உயிருக்கும்‌ தீங்கு நினையாமல்‌, உண்மை வழி 
நடந்தவர்‌. விடுதலை எய்திய உயிர்ப்புள்‌, எல்லையற்ற பரம்பொருளுடன்‌ ஒன்றறக்‌ 
கலந்துவிடப்‌ பாதை தேடிப்‌ போவதாக நம்பும்‌ அந்த மக்களுக்குச்‌ சீலமும்‌ 
ஒழுக்கமுமாக வாழ்ந்த பெரியவர்கவின்‌ மரணம்‌, பெருமகிழ்வுக்கு உரிய 
கோலாகலங்களுடன்‌ கொண்டாடக்‌ கூடிய வைபவமாக வழி வழி வந்ததில்‌ ஏதும்‌ 
விந்தை உண்டோ? 


மனிதன்‌ தன்னை மறந்த ஆனந்தத்தை எப்படிக்‌ காட்டுகிறான்‌? அவனையும்‌ 
அறியாமல்‌ இசை பிறக்கிறது. கைகளையும்‌ கால்களையும்‌ அசைத்துத்‌ தன்னை 
அறியாமலே ஆனந்தத்தை வெளியிடுகிறான்‌. அந்த மலை மக்களின்‌ 
இயற்கையோடு பொருந்திய வாழ்விலே இசைக்கும்‌ நடனத்துக்கும்‌ நிறைந்த பங்கு 
உண்டு. வாழ்வில்‌ நேரும்‌ முக்கியமான நிகழ்ச்சியான மரணத்துக்கு, விடுதலை 
அடைந்த உயிர்ப்பறவை, இருளாம்‌ நரகினைக்‌ கடந்து, பரம்பொருளைச்‌ சேரச்‌ 
செல்வதான இறுதி யாத்திரையான நிகழ்ச்சிக்கு, இசையும்‌ கூத்தும்‌ 
இன்றியமையாதவையாக இருந்தது, தொன்று தொட்டு வந்த வழக்கம்‌. 


நீலமலையைத்‌ தாயகமாகக்‌ கொண்டு வாழ்ந்த மக்கள்‌ பிரிவினர்‌ வெவ்வேறு 
வகையினராக மண்ணில்‌ சொந்தம்‌ கொண்டாடி ஊன்றி வாழ்ந்தாலும்‌ ஒருவருக்கு 
ஒருவர்‌ வாழ்விலே உதவிக்‌ கொள்ளும்‌ பிரிவினராக மேன்மையுற வாழ்ந்து வந்தது 
ஒரு சிறப்பாகும்‌. மலையில்‌ வாழும்‌ ஏனைய பிரிவினருக்குத்‌ தம்‌ கைத்திறத்தாலே 
வாழ்வுக்கு வேண்டிய கலங்கள்‌, ஆயுதங்கள்‌ முதலிய ஊகரணங்களைச்‌ செய்து 


தந்தும்‌, பிரதியாக அவர்களிடமிருந்து தானியங்கள்‌ பெற்றும்‌ வாழும்‌ “கோத்தர்‌” 
என்ற பிரிவினர்‌, குழலும்‌ தாரையும்‌ மத்தளமும்‌ தப்பட்டையும்‌ பறையும்‌ கொண்டு, 
இசையை எழுப்பும்‌ நற்கலையையும்‌ அறிந்தவராவர்‌. படக மக்களுடைய 
வாழ்வுக்கும்‌ சாவுக்கும்‌, அவர்கள்‌ மங்கல ஓசை முழங்க வருவது 
இன்றியமையாததாகக்‌ கருதப்பட்டு வந்தது. 


எனவே, தொரியமல்லனின்‌ மகன்‌ பெட்டன்‌, அந்தப்‌ பகுதி ஊர்களுக்குப்‌ பொதுவாக 
இருந்த கோத்தமலைக்‌ கோத்தருக்குச்‌ செய்தி தெரிவித்துவிட்டு வந்தான்‌. 


செவ்வாயன்றே இரவுக்கிரவாக, அந்தப்‌ பெரியவரின்‌ புனித உலைத்‌ தாங்க, 
ஏழடுக்குச்‌ சப்பரம்‌ SUSS, கழிகளும்‌ கம்புகளும்‌ குச்சிகளும்‌ சேகரித்து 
விட்டார்கள்‌. பெரியவரின்‌ இறுதிச்‌ சடங்குகள்‌ சிறப்பாகச்‌ செய்யப்பட வேண்டும்‌ 
என்ற எண்ணத்தில்‌, அங்கு எவருக்குமே வேற்றுமை இருக்கவில்லை. முக்கியமாக, 
ரங்கனுக்குச்‌ செய்தி அனுப்பியவர்‌ பெரியவர்‌ மாதன்‌ தாம்‌. தம்‌ மகனின்‌ குணா 
குணங்களை அவர்‌ என்றுமே புகுந்து பார்த்தவர்‌ அல்லர்‌. ஏதோ முடைக்கு மகன்‌ 
சிற்றப்பனிடம்‌ பணம்‌ வாங்கிச்‌ சென்றிருந்தாலும்‌, அவன்‌ சர்வ வல்லமை 
பொருந்தியவன்‌ என்பது தந்தையின்‌ நம்பிக்கை. 


திங்கட்கிழமையன்றே ரங்கம்மையின்‌ புருஷன்‌ மைத்துனனைப்‌ பணத்துடன்‌ 
அழைத்து வரச்‌ சென்றானே? ஏன்‌ இன்னும்‌ வரவில்லை? 


தமையனுக்கு இருப்புக்‌ கொள்ளவில்லை. நடனமாடுவதில்‌ வல்லவரான அவர்‌ 
எத்தனையோ வைபவங்களில்‌ பங்கெடுத்திருக்கிறாம்‌. அன்று, அவருடன்‌ பிறந்த 
தம்பி, தமையனின்‌ இசையில்‌ மகுடிக்குக்‌ கட்டுப்படும்‌ நாகமென ஒன்றி நிற்பவர்‌, 
மண்ணுலக வாழ்வை நீத்திருக்கிறார்‌. தம்மை அறியாமல்‌ கப்பிய சோகத்தையும்‌ 
மீறி, சிறப்பாக மரண வைபவத்தை நிகழ்த்த வேண்டும்‌ என்ற சம்பிரதாயத்தை 
நிறைவேற்றும்‌ குறியே அவரை ஊக்கிக்‌ கொண்டிருந்தது. அவர்‌ தம்பி இல்லாமல்‌ 
குடும்பச்‌ சடங்கு ஒன்றில்‌ என்றாவது உண்மையான வேகத்துடன்‌ 
இயங்கினாரென்றால்‌, அது அன்றுதான்‌. 


ரங்கன்‌ வரவில்லையே? ஏழடுக்குச்‌ சப்பரத்துக்கு வேண்டிய துணிகள்‌, பட்டுக்கள்‌, 
முதலியன எல்லாம்‌ வாங்கி வர வேண்டுமே? 


ஜோகியின்‌ கந்தை ரங்கனுக்குச்‌ சேமிப்புப்‌ பணத்தைக்‌ கூட 2தவியதும்‌, அவன்‌ 
சமயத்துக்கு கூட வராமல்‌ நிற்பதும்‌, பலர்‌ பலவிதம்‌ பேச வாய்ப்பவித்தன. பாருவின்‌ 
உள்ளத்தில்‌ அவை தைக்காமல்‌ இல்லை. 


அவள்‌ கணவன்‌ என்றாவது குடும்பத்துக்கு உதவியிருந்தால்‌ அல்லவோ அப்போது 
உதவ? அவள்‌ தன்னிடம்‌ நூற்றைம்பது ரூபாயை வைத்துக்‌ கொண்டு பெரியவர்‌ 
கடன்‌ பத்திரத்தில்‌ ஒப்புச்‌ செய்து கரியமல்லிடம்‌ கை நீட்டி வாங்குவதைப்‌ 
பாரத்திருப்பது முறையா? பாருவிடம்‌ அந்தப்‌ பணம்‌ பல ஆண்டுகளாகச்‌ சேர்த்த 
உழைப்பின்‌ பயனாகத்‌ தங்கியிருந்தது. பணம்‌ அவள்‌ எதற்குச்‌ சேர்த்தாள்‌? 
பொன்னும்‌ வெள்ளியும்‌ வாங்கவோ? இல்லை. 


அருவிக்கரை வளைவில்‌, சமவெளிப்போல்‌ பரந்த பள்ளத்தில்‌, நல்ல கறுப்பு 
மண்ணாக ஓர்‌ ஏக்கர்‌ வாங்க வேண்டும்‌ என்பது அவள்‌ கனவு. மணிக்கல்லட்டிக்கு 
அந்தப்‌ பள்ளத்தைக்‌ கடந்து செல்லும்‌ போதெல்லாம்‌ அவள்‌ ஆசையோடு அந்த 
மண்ணைக்‌ கையில்‌ எடுத்துப்‌ பார்ப்பாள்‌. அத்தகைய கறுப்பு மண்‌, அன்பு கனியும்‌ 
தாயைப்‌ போல்‌ மடி நிறையக்‌ கொடுக்கும்‌ இயல்புள்ளது. கிழங்கு ஒன்று 
தேங்காயளவுக்கு விளையும்‌. அந்த மண்ணின்‌ ஈரத்தில்‌, அந்த இடத்தில்‌ ஒர்‌ 
ஆரஞ்சு மரம்‌ உண்டு. ௮து சிறு செடியாக இருந்த காலத்தில்‌ அவள்‌ மரகதமலைக்கு 
மணப்பெண்ணாக வந்தாள்‌. அது இப்போது பழுத்துக்‌ குலுங்குகிறது. பழத்தின்‌ 
ர௬ுசியைச்‌ சொல்லி முடியுமோ? அவள்‌ அதை ருசித்திருக்கிறாள்‌. தேனின்‌ இனிமை 
சொட்டும்‌ சுளைகள்‌! அருவிச்‌ சோதரியும்‌, மண்ணாம்‌ தாயும்‌ அந்த மரத்துப்‌ பூவின்‌ 
சுகந்தத்தையும்‌ கனியின்‌ இனிப்பையும்‌ எப்படித்தான்‌ உண்டு பண்ணுவார்களோ! 


அந்தப்‌ பூமி, கிருஷ்ணனுக்குத்தான்‌ உமையாக வந்திருந்தது. அவனோ, அவன்‌ 
மனைவி மக்களோ, அந்தப்‌ பூமியில்‌ விதைத்து உறவாடப்‌ போவதில்லை. அந்தப்‌ 
பூமியை அவளுக்கு விற்பதில்‌ அவர்களுக்கு நஷ்டமும்‌ வரப்போவதில்லை. ஆனால்‌, 
அவள்‌ ஆசைப்பட்டுக்‌ கேட்டதை வாங்கித்‌ தரும்‌ கணவனா ௮வளுடைய கணவன்‌? 
எந்த நிமிஷமும்‌ அவன்‌ இன்னொருத்தியைக்‌ கொண்டு வரக்‌ கூடும்‌ என்பதை 
அவள்‌ அறிந்துதானே இருந்தாள்‌? கையிலே அதற்குரிய தொகையைச்‌ சேர்த்துக்‌ 
கொண்டு, கிருஷணனிட்ம நேராகக்‌ கேட்டுவிடலாம்‌ என்று மனப்பால்‌ 
குடித்திருந்தவளுக்கு, அவன்‌ மனைவி காரனுப்பி அழைத்தது, நல்ல வாய்ப்பாகவே 
இருந்தது. அவள்‌ ஒத்தைக்குச்‌ சென்றதற்கு நோக்கம்‌ அதுதான்‌. 


ஆனால்‌, கிருஷ்ணன்‌ சகஜமாக வந்து வார்த்தையாடவில்லை. ருக்மிணியின்‌ வாய்‌ 
ஓயாத பெருமைகளைக்‌ கேட்கவும்‌ காணவுமே சரியாக இருந்த நேரத்தில்‌, 
அவளுக்குப்‌ பூமி விஷயம்‌ பேசவே நல்ல சந்தர்ப்பம்‌ கிட்டியிருக்கவில்லை. எதுவும்‌ 
கேட்டுப்‌ பழக்கமிருக்காத அவளுக்கு, சட்டென்று அந்தக்‌ கெளரவப்பட்ட 
ருக்மிணியிடம்‌ நிலத்தைக்‌ கேட்க வாயெழவுமில்லை. 


பாரு தன்‌ மனைக்குச்‌ சென்று, தன்‌ படுக்கைத்‌ தலையணைக்குள்‌ பத்திரமாக 
வைத்திருந்த ரூபாய்‌ நோட்டுக்களை எடுத்துக்‌ கொண்டு வந்தாள்‌. பெரிய 


மாமனை ஓரமாக அழைத்து அவற்றைத்‌ தந்தாள்‌. 

மாதன்‌ வியப்புடன்‌ நோக்கினார்‌ அவளை, “ஏதம்மா, பாரு?” 
அவர்‌ கேட்கையில்‌ குரல்‌ தழுதழுத்தது. 

பாரு பதில்‌ ஏதும்‌ மொழியாமல்‌ உள்ளே மறைந்தாள்‌. 


புதனன்று விண்மணி உச்சிக்கு ஏறுமுன்‌, மரகத மலையின்‌ மேல்‌ பக்கம்‌ வயலிலே 
அணியணியாக நிற்கும்‌ நாரைக்‌ கூட்டத்தைப்‌ போல்‌, தூய வெள்ளை உடைகளில்‌ 
மக்கள்‌ கூடிவிட்டார்கள்‌. ரங்கனும்‌ ரங்கம்மையின்‌ கணவனுமாக உச்சிப்‌ 
போதில்தான்‌ அங்கு வந்தார்கள்‌. தன்னை எசிர்பாரக்காமலே, சடங்குகள்‌ 
நிறைவேறிக்‌ கொண்டிருந்தது கண்டு உள்ளூற அவனுக்குச்‌ சமாதானம்‌ 
உண்டாயிற்று. என்றாலும்‌, சிற்றப்பன்‌ சமீபம்‌ வந்து கண்ணீ வடித்தான்‌. 


“அப்பனும்‌ அம்மையுமாக இருந்தீர்களே, சித்தப்பா! நேற்‌ று முதல்‌ நாள்‌ பேசி, கிட்ட 
உட்கார்ந்து சாப்பிட்டு விட்டு, இப்படிப்‌ போனீர்களே? நான்‌ என்னவெல்லாம்‌ 
நினைந்திருந்தேன்‌? நேற்று நந்தனார்‌ “பயாஸ்கோப்‌” பார்க்கையிலே, ஐயனை 
அழைத்து வந்து காண்பிக்க வேண்டும்‌; கண்ணால்‌ தண்ணீரை வரப்‌ பரவசமாவார்‌ 
என்று நினைத்தேனே? சித்தப்பாவைப்‌ பேரூர்‌, சிதம்பரம்‌, பவானி எல்லாம்‌ 
அழைத்துப்‌ போக வேண்டும்‌ என்று கோட்டை கட்டினேனே?” என்றெல்லாம்‌ பலப்பல 
கூறி அவன்‌ கண்ணீ விட்டபோது, கண்டவர்‌ ஈரகினர்‌. 





சற்றைக்கெல்லாம்‌, ஜோகியின்‌ ஐயனை, கட்டிலோடு வாயில்முன்‌ கொண்டு வந்து 
சடங்குகளை அரம்பித்து விட்டார்கள்‌. ரங்கம்மை கண்ணீருடன்‌ தண்ணிரும்‌ ஊற்றி, 
சிற்றப்பனின்‌ பொன்னுடலைக்‌ குளிப்பாட்டினாள்‌. புது வேட்டியும்‌, சட்டையும்‌, அழகிய 
கோட்டும்‌, பாகையும்‌ வாங்கி வந்து, தமையன்‌ தம்பியை அலங்கரித்தார்‌. அகன்ற 
நெற்றியில்‌ இரு வெள்ளி ரூபாய்களை ஒளியிட ஒட்டி வைத்தார்‌. அலங்கரிக்கப்‌ 
பெற்ற இரதத்தில்‌ அவரைப்‌ படுக்க வைத்தார்கள்‌. 


அவர்‌ காலமெல்லாம்‌ வழக்கமாக முள்ளும்‌ மண்வெட்டியும்‌ வாளும்‌ செய்து தந்த 
முட்டுக்கோத்தன்‌, அவருடைய தயாள குணங்களைக்‌ கூறி அழுத வண்ணம்‌, 
இறுதியாக அவருக்கு ஆயுதங்களைக்‌ கொண்டு வைத்தான்‌. மைத்துனன்‌ 
மனைவியும்‌, மூக்குமலை உறவினர்களும்‌, பணியாரங்கள்‌ சுட்டுக்‌ கூடைகளில்‌ 
கொண்டு வந்து வைத்தார்கள்‌. வெல்லமும்‌ தினைமாவும்‌, சாமையும்‌ அரிசியும்‌, 
கடலையும்‌ காஞ்சிப்‌ பொரியும்‌, புகையிலையும்‌ ஒன்று மீதமில்லாமல்‌ தம்பியின்‌ 
வானுலக யாத்திரைக்கு அண்ணனும்‌ மற்றவரும்‌ சேகரித்து வைத்தார்கள்‌. 


ஹவினரும்‌ பழகியவருமாகிய பெண்டிர்‌, அந்தத்‌ தூயவரின்‌ உலுக்கு இறுதி 
மரியாதை செலுத்துபவராக, ரதத்தைச்‌ சுற்றி ஏவலர்‌ போல்‌ நின்றார்கள்‌. 
தலைப்பக்கம்‌ வந்து மணியடித்துச்‌ சிலர்‌ தம்‌ பணிவன்பை வெளிப்படுத்தினர்‌. 


இச்சமயம்‌, எம்பிரானின்‌ திருவடிக்கே அணிமலரெனப்‌ புறப்பட்டுவிட்ட 
லிங்கையாவின்‌ உடலைத்‌ தொட்டு வணங்க அருவியென அனைவரும்‌ வந்தார்கள்‌; 
சிறியவர்கள்‌ பலரும்‌ அந்த அடிகளைத்‌ தொட்டு வணங்கி, தம்‌ இறுதிக்‌ 
காணிக்கைகளாக மஞ்சள்‌, சிவப்புக்‌ கோடுகளிட்ட துணிகளைப்‌ போர்வைக்குள்‌ 
வைத்தார்கள்‌. கரியமல்லர்‌ போன்ற முதியவர்கள்‌, கண்ணீர்‌ துளிக்க, தலைப்பக்கம்‌ 
நின்று மரியாதை தெரிவித்தார்கள்‌. வாழ்நாளெல்லாம்‌, அவர்‌ மக்களெனப்‌ பழகி, 
பணிபுரிந்த தொரியர்‌ கால்களைத்‌ தொட்டு வணங்கிக்‌ கண்ணீர்‌ வடித்தார்கள்‌. 


அண்ணன்‌, தம்பியின்‌ உடலைக்‌ கெளரவிக்கப்‌ பட்டும்‌ ஸாடினுமாகப்‌ பளபளத்த 
பாவாடைகளும்‌ மேலங்கிகளும்‌ தரித்த குழுவுடன்‌, ரதத்தைச்‌ சுற்றி நடனமாட 
வந்துவிட்டார்கள்‌. 


கோத்தாரின்‌ இசை முழங்கத்‌ தொடங்கியது. வண்ண வண்ணத்‌ துணிகளாலான 
ஆறு அடுக்குகளும்‌, உச்சியில்‌ கறுப்பு மண்டபம்‌ போன்றதோர்‌ அடுக்குமாக 
அலங்கரிக்கப்‌ பெற்ற இரதத்தைச்‌ சுற்றி நின்று அவர்கள்‌ கைகளைக்‌ கோர்த்துக்‌ 
கொண்டார்கள்‌. தாளத்துக்கேற்ப, அவர்கள்‌ நடனம்‌ புரியத்‌ தொடங்கியதுமே, 
ஜோகி, அதுவரையிலும்‌ சோகமென்னும்‌ தனி உலகிலே தன்னை மறந்து, இருள்‌ 
வடிவினனாகச்‌ செயலற்றுச்‌ சிந்தை மரத்துக்‌ கிடந்தவன்‌, கல்‌ எகிறப்‌ பீறி வந்த 
ஊற்றைப்‌ போல்‌ ஓடி வந்தான்‌. என்ன நடக்கிறது, தான்‌ செய்வதென்ன என்பவை 
கூட அவனுக்குப்‌ புரிந்தனவோ இல்லையோ, தெளிவாகத்‌ தெரியவில்லை. 


தம்‌ உயிருக்கும்‌ உயிராக, அந்த வீட்டிலே அவனை ஆக்கிய அருமைத்‌ கந்தை 
மறைந்துவிட்டார்‌. அவனை அக்கி உயிர்‌ தந்த ஒளி அவிந்து விட்டது. அந்த வீட்டிலே 
வாழாமல்‌ வாழ்ந்த மாமணி மறைந்து விட்டது. முற்றத்தை விளங்க வைத்த மாமரம்‌ 
சாய்ந்து விட்டது. 


அந்த நேரத்திலே, கண்களைப்‌ பறிக்கும்‌ ஆடைகள்‌; குழலும்‌ முழவும்‌ எழுப்பிய ஒலி; 
பாட்டு; ஆட்டம்‌! 


சோகத்தின்‌ தனி ஊலகிலிருந்து, பீறிப்‌ பாய்ந்து வந்த அவனுக்கு அந்த 
வண்ணங்களும்‌ ஆட்டமும்‌, பொங்கும்‌ எரிச்சலை ஊட்டின. சம்பிரதாயம்‌, மரியாதை 
முதலிய வரையறை, பண்பு எல்லாவற்றையும்‌ அந்த எரிச்சல்‌ விழுங்கி விட்டது. வெறி 


பிடித்தவன்‌ போல்‌, “நிறுத்துங்கள்‌!” 
ஆவேசத்துடன்‌ பிரித்து எறிந்தான்‌. 


என்று கூவினான்‌. பிணைந்த கரங்களை 


பெரியப்பன்‌ அதிர்ந்தார்‌. பெண்கள்‌ கூட்டம்‌ அதிர்ந்தது; கோத்தர்‌ இசையும்‌ 
அதிரந்து நினறது. 


“எங்கள்‌ ஐயன்‌ சாகவேண்டுமென்று எத்தனை நாள்‌ வேண்டினீர்கள்‌? போங்கள்‌! 
போங்கள்‌! போய்‌ விடுங்கள்‌!” என்று இரைந்தான்‌. மருண்டு நின்ற கோத்தர்களிடம்‌ 

“ங்களை யார்‌ வரச்‌ சொன்னார்கள்‌? போங்கள்‌ இன்னொரு முறை பறை ஒலித்தால்‌ 
நான்‌ பிடுங்கி எறிவேன்‌!” என்று வெளிக்‌ குரலில்‌ கத்தினான்‌. 


இதே சமயத்தில்‌ கிருஷ்ணனும்‌ ஒரெட்டு முன்‌ வந்தான்‌. இறந்த பெரியவருக்கு 
மரியாதை தெரிவித்து வணங்கி விட்டு ஓரமாக நின்ற அவன்‌, அங்கிருந்தவர்களில்‌ 
படித்தவன்‌ என்று மரியாதைக்கு உகந்தவனாக நின்ற முறையில்‌, * உண்மைதான்‌. 
இந்தப்‌ பொருந்தாத சம்பிரதாயங்களை நாம்‌ விடுவதே நல்லது. துக்கம்‌ புகுந்த 
வீட்டிலே, விருந்தும்‌ ஆட்டமும்‌ பாட்டமும்‌, சம்பந்தப்பட்ட மனிதர்களுக்கு 
வருத்தத்தைக்‌ கொடுப்பவை அல்லவோ?” என்றான்‌. 


அதிரச்சியிலிருந்து மீளாதவராகப்‌ பெரியப்பன்‌, “என்ன ஜோகி? என்ன 
இதெல்லாம்‌?” என்று அவன்‌ கையைப்‌ பிடித்தார்‌. 


அப்பொழுது ஜோகிக்கு, பெரியப்பனின்‌ பட்டும்‌ பகட்டுமான நடன உடையணிந்த 
தோற்றமே காணச்‌ சகியாததாக இருந்தது. துயரத்தின்‌ ஆவேசச்‌ சுழற்சியிலே, 
பற்றி எறிந்த அவன்‌ ஊணர்ச்சித்‌ தீயின்‌ முன்‌, அந்தப்‌ பெரியப்பன்‌ குடும்பத்தினால்‌ 
தன்‌ வீட்டில்‌ புகுந்த துன்ப வறுமைகளும்‌, ஐயன்‌ சகிப்புத்‌ தன்மையின்‌ குன்றேறி 
நின்று அவற்றைத்‌ தாங்கி, மீண்டும்‌ அந்த எதிரமனையை ஆதரித்த சம்பவங்களும்‌ 
படலம்‌ படலமாக அவிழ்ந்தன. 


“என்னவா? நீங்கள்‌ இதற்காகவே காத்திருந்தீரா? என்‌ ஐயனைக்‌ கொஞ்சங்‌ 
கொஞ்சமாக அழித்தவர்‌ நீங்கல்‌. இப்போது கொட்டாம்‌, முழக்காம்‌, பட்டாம்‌, 
பாவாடையாம்‌; ஆனந்தப்படுகிறீர்கள்‌! போங்கள்‌ எல்லோரும்‌; என்னையும்‌ 
ஐயனையும்‌ அம்மையையும்‌ தனியே விட்டுப்‌ போங்கள்‌!” 


பெண்ணைக்‌ கொடுத்த மாமன்‌ முன்‌ வந்து, “சாந்தமடை ஜோகி, நீயே இப்படி 
வருத்தத்தில்‌ முழுகிவிட்டால்‌ ஊன அம்மையைத்‌ தேற்றுவது யார்‌? சடங்குகள்‌ 
நடக்க வேண்டாமா?” என்று அவனைச்‌ சமாதானப்படுத்த முயன்றார்‌. “இந்தப்‌ 


பெரியப்பன்‌ குடும்பத்துக்காக, ஐயன்‌ எத்தனை துன்பங்கள்‌ பொறுத்திருக்கிறார்‌? 
உங்களுக்குத்‌ தெரியாதா? நேற்‌ றுக்‌ கூடக்‌ கொடுத்தார்‌. இன்று எல்லாவற்றையும்‌ 
மறந்தார்களே? என்‌ ஐயன்‌ சாய்ந்து கிடக்கையில்‌ இவர்‌ இரகசியமாக மகன்‌ 
கொண்டு வந்த புட்டி மதுவைக்‌ குடித்து விட்டு ஆடுகிறாரோ? எனக்கு எரிகிறது?” 
என்றான்‌ ஜோகி ஆத்திரத்துடன்‌. 


“ஆமாம்‌, நாம்‌ இந்த மாதிரி சமயங்களில்‌ ஆடல்‌ பாடல்களை நிறுத்தி விட 
வேண்டும்‌.” அன்று லிங்கையாவின்‌ கையைப்‌ பிடித்துப்‌ பார்த்த இளம்‌ மருத்துவன்‌ 
அர்ஜுனனின்‌ குரல்‌ அது. 


“ஆமாம்‌. என்றோ அநாகரிகப்‌ பழக்கங்களைக்‌ கொண்டிருந்தா்கள்‌ நம்‌ முன்னோர்‌. 
அவை எல்லாம்‌ நமக்குத்‌ தேவையா?” 


“காட்டுமிராண்டிகளா நாம்‌? துயர நிகழ்ச்சியில்‌ பாட்டு எதற்கு?” 

“Horb.” 

“ஆமாம்‌, வேண்டாம்‌.” 

அர்ஜுனனின்‌ குரலைத்‌ தொடர்ந்து, பல இளைஞர்‌ குரல்கள்‌ அதை ஆமோதித்தன. 


கிருஷ்ணன்‌ இப்பொழுது சமாதானமாகப்‌ பேசினான்‌. பெரியவர்களை நோக்கி, 

“ஆமாம்‌, பெரியவர்கள்‌ எல்லாரும்‌ யோசிக்க வேண்டிய விஷயம்‌ இது. தொதவர்கள்‌ 
“கேடு” பிடிப்பதையும்‌, குடிப்பதையும்‌ நம்மில்‌ எத்தனை பேர்‌ வெறுக்கிறோம்‌? 
காலத்துக்கேற்ப, நாமும்‌ நம்‌ வழக்கங்களில்‌ சிலவற்றை மாற்றிக்‌ கொள்வதே 
நல்லது. இன்ன நோக்கத்துக்காக இந்த வழக்கங்கள்‌ ஏற்பட்டன என்பதை 
ஆராய்ந்து சிந்திக்காமல்‌ கண்மூடித்தனமாக வெறும்‌ சம்பிரதாயமென்று 
பின்பற்றுவது சரியல்ல. பெரியவர்கள்‌ கோபப்படாமல்‌, மனத்தாங்கள்‌ கொள்ளாமல்‌ 
யோசித்துப்‌ பார்க்க வேண்டும்‌.” 


கிருஷ்ணனின்‌ பேச்சும்‌, கூடியிருந்தவர்‌ அதற்கு மரியாதை கொடுத்துக்‌ கேட்டதும்‌, 
ரங்கனின்‌ மனசில்‌ பொறாமைக்‌ கனலை ஊதிவிட்டன. 


“யார்‌ வீட்டு விஷயத்தில்‌ யார்‌ தலையிடுவது? யாரடா நீ?” என்றான்‌ முன்னே 
சென்று. 


பெரியவர்‌ மாதன்‌ அமைதி இழந்து விட்டார்‌. அவருடைய அருமைத்‌ தம்பிக்கு 


நடனம்‌ கிடையாதா? கோத்தர்‌ இசையுமா கிடையாது? 


எதிலும்‌ தோய்ந்து ஒட்டாத அவருடைய உயிரோடு உடம்போடு ஊறிவந்த பழக்கங்கள்‌ 
வெகு சிலவே - மது; இசை: நடனம்‌. 


யார யாருடைய மரண வைபவங்களிலெல்லாமோ அவர்‌ தலைமை தாங்கி அந்த 
நடனத்தை நடத்தியிருக்கிறாரே? அவருடைய அருமைத்‌ தம்பி லிங்கையாவுக்கு, 
அவர்‌ உயிரோடு. இருந்து, ஒரு உண்மையும்‌ இல்லாமல்‌ சாவுச்‌ சடங்கு நடப்பதா? 
அவரால்‌ உள்ளத்து உணர்ச்சிகளை வெளியிட இயலவில்லை. அழகாகப்‌ பேசத்‌ 
தெரியாது அவருக்கு. “என்‌ தம்பியை அநாதை போல்‌ தூக்கி எரிக்கச்‌ 
சொல்கிறீர்களா? இது நியாயமா கிருஷ்ணா?” என்றார்‌ ஆற்றாமையுடன்‌. 


“நானும்‌ அம்மையும்‌ உலகமே இருண்டு அழுகையில்‌ நீங்கள்‌ ஆடுவது மட்டும்‌ 
நியாயமா? நீங்கள்‌ உண்மையில்‌ உங்கள்‌ தம்பியிடமும்‌, அந்தத்‌ தம்பி 
குடும்பத்தவரிடமும்‌ நன்றி உடையவர்களாக இருந்தால்‌ என்‌ ஐயனை அமைதியாக 
விடுங்கள்‌. மனசில்‌ இருக்கும்‌ கல்லான துக்கம்‌ உருவி வர வழிகாட்டுங்கள்‌, 
போங்கள்‌” என்றான்‌ ஜோகி கண்ணீர்‌ பெருக. 


இதற்குள்‌ கசமுசவென்று, பள்ளிக்கூடம்‌ சென்று பல மக்களின்‌ நாகரிகம்‌ 
கண்டுவரும்‌ இளைஞர்கள்‌ ஜோகியின்‌ பக்கம்‌ அனுதாபம்‌ காட்டி, கிருஷ்ணனை 
இன்னும்‌ எடுத்துச்‌ சொல்லத்‌ தூண்டினார்கள்‌. 


பெரியவரகளோ, “அது என்ன நியாயம்‌? வழக்கமான சடங்குகளை நிறுத்துவதா? 
அவர்‌ நல்லவழி போக வேண்டாமா?” என்று தலைக்குத்‌ தலை பேசினார்கள்‌. 


ஜோகி கோத்தர்‌ பக்கம்‌ சென்று, “ங்கள்‌ மானியமான தானியம்‌ குறையுமே என்று 
எண்ணாதீர்கள்‌. போய்விடுங்கள்‌” என்றான்‌. 


“இதெல்லாம்‌ என்ன ஜோகி சிறுபிள்ளைத்தனமாக இருக்கிறது?” என்றார்‌ 
மூக்குமலை மாமன்‌. 


“ஆமாம்‌, இன்னும்‌ சற்றுப்‌ போனால்‌, “எங்கள்‌ ஐயன்‌ சாகவேயில்லை. அவர்‌ 
பொன்னான உடம்பை எரிக்க நீங்கள்‌ காத்திருந்தீர்களா? போங்கள்‌!? என்று 
பிடித்துத்‌ தள்ளினாலும்‌ தள்ளுவான்‌!” என்றான்‌ ஒருவித இகழ்ச்சிக்‌ குறியுடன்‌ 
ரங்கன்‌. 


“நன்றி கெட்டவனே! உன்னைக்‌ கேட்கவில்லை” என்றான்‌ ஜோகி வெறுப்புக்‌ 


குமிழியிட்டு வெடிக்க. 


சிறுபொறி பெருந்தீயாகக்‌ கனிந்து விடக்‌ காற்றும்‌ வீசுகிறதே என்ற கவலையுடன்‌ 
கிருஷ்ணன்‌ அருகில்‌ சென்று, “ இரண்டு பேரும்‌ பொறுமையிழக்க இதுவா சமயம்‌? 
ரங்கா, இது நன்றாக இல்லை” என்றான்‌, அவன்‌ முன்னால்‌ தன்னை அபாண்டமாக 


இகழ்ந்ததை மறந்து. 


“வக்கீல்‌ சார்‌ நியாயம்‌ பேச வந்துவிட்டார்‌, நியாயம்‌. யார்‌ வீட்டுச்‌ சாவில்‌ நீ யாரடா 
வந்து தலையிடுகிறாய்‌?” என்றான்‌ ரங்கன்‌. தம்முடைய பேரனை மரியாதையின்றி 
விளித்துப்‌ பேசியதைப்‌ பொறுக்காத கரியமல்லர்‌, “மரியாதையாகப்‌ பேசு, ரங்கா!” 
என்றார்‌. 


“பணத்‌ திமிரும்‌ பதவித்‌ திமிரும்‌ படிப்புத்‌ திமிரும்‌ உள்ளவர்களிடம்‌ உங்கள்‌ 
உபதேசத்தைச்‌ செய்யுங்கள்‌! இது எங்கள்‌ விவகாரம்‌!” என்று ரங்கன்‌ சூடாகப்‌ 
பதில்‌ கொடுத்தான்‌. 


“ஜோகி, நீ உள்ளே போ. நடக்க வேண்டியது நடக்கட்டும்‌. அப்பனுக்கு இதெல்லாம்‌ 
பிடிக்குமா?” என்றாள்‌ ஒரு கிழவி குறுக்கிட்டு. 


“அதைத்தான்‌ நானும்‌ கேட்கிறேன்‌. கூத்தும்‌ கோலாகலமும்‌ வேண்டாம்‌. என்‌ 
அப்பனுக்குக்‌ கடைசியில்‌ என்ன செய்ய வேண்டுமோ, அதை அழுது கரைந்து நான்‌ 
செய்வேன்‌. சம்பந்தமில்லாதவர்கள்‌ போகட்டும்‌!” 


கிருஷ்ணன்‌ ஆமோதித்து, கோத்தரிடம்‌, “வேண்டாம்‌ அதெல்லாம்‌ போங்க” 
என்றான்‌ அவர்கள்‌ அருகில்‌ சென்று. 


ரங்கன்‌ வெகு நாளைய ஆத்திரத்துடன்‌ பாய்ந்து கிருஷ்ணனைப்‌ பின்னே 
தள்ளினான்‌. “கட்சியா கட்டுகிறாய்‌? ம்‌!” என்று உறுமினான்‌. 


ஏற்கெனவே இரு கூறுகளாகப்‌ பிரிந்து விட்ட கூட்டம்‌, வாய்ச்சண்டை, கையால்‌ 
தொடுமளவுக்கு வலுத்ததும்‌, நன்றாகவே இரு கட்சிகளாகப்‌ பிரிந்து பலத்து 


விட்டது. வாதப்‌ பிரதிவாதங்கள்‌ இரு பக்கங்களிலும்‌ எழுந்தன. கோத்தர்கள்‌ 
வெகுநேரம்‌ காத்துவிட்டுக்‌ கவலையுடன்‌ ஊர்‌ திரும்பலானார்கள்‌. 


அந்தி சாய்ந்துவிட்டது. 


கிருஷ்ணனின்‌ கல்வி முன்னேற்றத்திலும்‌ செல்வத்திலும்‌ பொறாமை 


கொண்டவரும்‌ இருக்கத்தான்‌ இருந்தார்கள்‌. “படித்த கர்வத்தில்‌ நிலைமறந்து 
பேசுகின்றனர்‌” என்றார்கள்‌. 


அநாவசியமாகக்‌ கிருஷ்ணனைக்‌ கேவலமாக ரங்கன்‌ ஏசிப்‌ பேசியதைக்‌ 
கரியமல்லர்‌ பொறுக்கவில்லை. என்ன ஆனாலும்‌, இன்று ஆட்டமும்‌ பாட்டமும்‌ 
நடப்பதில்லை என்று அவர்‌ கச்சை கட்டினார்‌. 


“போலீசு கூட்டி வருவேன்‌. எப்ப அதை, அந்த இலட்சியத்தை, அவர்‌ தலை 
சாய்ந்ததுமே அவன்‌ தூளாக்கி விட்டானே? அவன்‌ தானே கலகத்தை 
ஆரம்பித்தான்‌?” 


தன்னையே அவன்‌ கடிந்து கொண்டான்‌; நொந்து கொண்டான்‌; 
“பொறுமையிழந்தேனே” என்று சபித்துக்‌ கொண்டான்‌. 


பிரிந்த கட்சிகள்‌ போலீசு இடையீட்டுக்குப்‌ பின்பு ஒருவரை ஒருவர்‌ வர்மம்‌ 
வாங்குவதுபோல்‌ கறுவிக்‌ கொண்டு பின்‌ வாங்கின. தூற்றலும்‌ மழையும்‌ மீண்டும்‌ 
தொடர, நடனமும்‌ சிறக்கவில்லை. அன்னை மங்கலமிழந்தாள்‌; வீட்டுக்குள்‌ 
ஊருக்குள்‌ பகை வெற்றிக்‌ கொடி ஏற்றியது. ஜோகி குமைந்து கருகி விட்டான்‌. 


3.6. 


ow 
ow 


போட்டியும்‌ பொறாமையும்‌ ஓரளவுக்கு உணவில்‌ கசப்பும்‌ ஊவர்ப்பும்‌ கூட்டும்‌ 
நன்மையைச்‌ செய்வதுண்டு; அளவுக்கு மீறினால்‌ எதுவும்‌ நஞ்சாகுமன்றோ! 
ரங்கனின்‌ உள்ளத்தில்‌, சம்பிரதாயப்பற்றோ, பழமைப்‌ பற்றோ, ஒரு நாளும்‌ 
இருந்ததில்லை. ஜோகி மட்டும்‌ முன்‌ வந்து கோத்தர்‌ இசையையும்‌ நடனத்தையும்‌ 
தடுத்த போது அவன்‌ தீவிரமாக எதிர்க்கவில்லை; ஆனால்‌ கிருஷ்ணன்‌ எப்போது 
வாயைத்‌ திறந்தானோ, அப்போதே அவன்‌ புற்றிலிருந்து சீறும்‌ நாகமெனச்‌ சீறி 


வந்துவிட்டான்‌. நெடுநாளாக அவன்‌ உள்ளத்தில்‌ புகைந்து வந்த தீ, அன்று 
எரிமலையாக வெடித்து விட்டது. 


வெளிப்படையாகக்‌ கிருஷ்ணனின்‌ பக்கம்‌ அவன்‌ குரோதத்தைக்‌ காட்டினால்‌ 
போதுமா? கரியமல்லருக்கு எதிர்‌ நின்று தோள்‌ தட்ட அவனும்‌ சமமான பணபலமும்‌ 
செல்வாக்கும்‌ ஊரில்‌ பெற வேண்டுமே! ரங்கனுக்கு, ஜோகியினிடம்‌ பகையோ 
விரோதமோ இல்லை. ஒரு நாளும்‌ அவன்‌ ஜோகியைத்‌ தனக்குச்‌ சமமாக 
மதித்ததில்லை. எனவே, கிருஷ்ணனுக்குச்‌ சமமானவனாக அவன்‌ முயற்சி செய்ய 
வேண்டும்‌. தேயிலை பயிரிடும்‌ முயற்சியில்‌ அவன்‌ அதுவரையில்‌ 
ஈடுபட்டிருக்கவில்லை. அந்த முயற்சியில்‌ இறங்கி, வேறு ஒரு குறியுமில்லாமல்‌ 
உழைப்பான்‌; ஆம்‌, உழைத்து, நேரெதிர்‌ நின்று, 2ள்ஷரில்‌ அவன்‌ செல்வாக்கு 
நசிக்க அவன்‌ காண்பான்‌. 


அவன்‌ மனத்தில்‌ இத்தகைய ஒரு வீறாப்புடன்‌ இருக்கையில்‌, ஜோகி, ஆத்திரப்பட்டு 
மனவெழுச்சியைக்‌ கொட்டி விட்டோமே என்ற குற்ற உணர்வில்‌ தன்னைத்‌ தானே 
கொத்திக்‌ கொண்டிருந்தான்‌. ஐயனின்‌ பால்‌ சடங்குக்கு மறுநாள்‌ அவன்‌ 
பெரியப்பனையும்‌ ரங்கனையும்‌ கண்டு பேச வந்தான்‌. சாவுச்‌ செலவுக்குப்‌ 
பெரியப்பன்‌ கரியமல்லரிடம்‌ கடன்‌ வாங்கி இருப்பாரோ என்ற எண்ணம்‌ ஒரு புறம்‌; 
மேலும்‌ . அண்ணன்‌ ரங்கனிடம்‌ சண்டை போட்டு அவன்‌ பகைத்துக்‌ கொண்டான்‌ 
என்றால்‌, ஐயனின்‌ ஆத்மா சாந்தி அடையுமோ? இறந்தவர்‌ பேச்சுக்கு அவன்‌ அந்த 
நிமிஷத்திலேயே மதிப்பை இறக்கி விட்டானே! பால்‌ சடங்கில்‌ கலந்து கொண்டாலும்‌ 
அதுவரையிலும்‌ ரங்கன்‌ ஜோகியிடம்‌ முகம்‌ கொடுத்துப்‌ பேசவில்லை. 


தூற்றலைப்‌ பார்த்துக்‌ கொண்டு, வாயில்‌ சுருட்டுடன்‌ ரங்கன்‌ வாசலில்‌ நின்று 
கொண்டிருந்தான்‌. 
|” 


அருகில்‌ சென்ற ஜோகி, “அண்ணா!” என்றான்‌. அவன்‌ குரல்‌ கரகரத்தது. 


ரங்கன்‌ ஏளனப்‌ பார்வையில்‌ மிதக்க, ஜோகியை அலட்சியமாக நோக்கினான்‌. 

“எனக்கு இருந்த மனவருத்தத்தில்‌, தாங்க முடியாத கஷ்டத்தில்‌ அப்படி 
ஆத்திரமாகப்‌ பேசினேன்‌. ஐயன்‌ இதை அனுமதிக்கவே மாட்டார்‌ ரங்கண்ணா!” 
என்றான்‌ ஜோகி. 


“என்னவோ, அந்தப்‌ புதுப்‌ பணக்காரன்‌ பக்கம்‌ சேரந்து கொண்டு நீ துள்ளினாய்‌. 
நீங்கள்‌ கட்ட வேண்டிய பெண்ணை நான்‌ கட்டினேன்‌ என்று அன்றையிலிருந்து 
இருவரும்‌ சேர்ந்து கட்சி கட்டுகிறீர்கள்‌. நான்‌ இங்கில்லை. எனக்குத்‌ 
தெரியாதென்று, பாருவை அவன்‌ வீட்டுக்கு அனுப்ப, நீயும்‌ உந்தையாக இருந்தாய்‌ 
அல்லவா?” 


பேச்சு எதிர்பாராத விதமாக விரசமாகப்‌ போகவே ஜோகி துள்ளிப்‌ பதறினான்‌. 


“சிவசிவ! அண்ணா, அண்ணி ஒத்தைக்குப்‌ போனதே, எனக்குத்‌ தெரியாதே? 
அன்று நான்‌ கிரிஜையை அழைத்துக்‌ கொண்டு மணிக்கல்லட்டி போயிருந்தேனே. 
இப்படியெல்லாம்‌ மனம்‌ புண்ணாகப்‌ பேசாதீர்கள்‌, அண்ணா.” 


“சரிதான்‌ தம்பி, எனக்கு எல்லாம்‌ தெரியும்‌.” 
ஜோகியின்‌ கண்களில்‌ நெருப்பு பறந்தது. “அண்ணா, அப்படிப்பட்டவனாக நான்‌ 
இருந்தால்‌ மாரியம்மன்‌ என்‌ கண்ணைக்‌ கொண்டு போகட்டும்‌!” என்றான்‌. 


இந்தக்‌ கூச்சலைக்‌ கேட்டுப்‌ பாரு வெளியே வந்தாள்‌. “உங்களுக்கு 
வெட்கமாயில்லை? இன்னுமொரு பெண்ணை கட்டி வருவதை இங்கே யாரும்‌ 
தடுக்கவில்லை. அதற்காக எவர்‌ மீதும்‌ அநியாயப்‌ பழி சுமத்த வேண்டாம்‌. உங்கள்‌ 
வழியில்‌ நான்‌ ஒரு நாளும்‌ நிற்கவுமில்லை; நிற்கவும்‌ மாட்டேன்‌. நீங்கள்‌ நினைப்பது 
போன்ற மனமுடையவள்‌ அல்ல, இந்தப்‌ பாரு. பரீட்சை ஒரே தடவைதான்‌. அதில்‌ 
தோற்ற பிறகு மறு பரீட்சைக்குப்‌ போக நினைக்காதவள்‌ நான்‌” என்று கூறிவிட்டு, 
யாரையும்‌ எதிர்நோக்காதவளாக, தூற்றலையும்‌ பொருட்படுத்தாதவளாகப்‌ பயிரைப்‌ 
பார்க்கக்‌ கிளம்பி விட்டாள்‌. எதிர்பாராத அவளுடைய குறுக்கீட்டில்‌ ரங்கன்‌ ஒரு 
கணம்‌ அயர்ந்து நின்றான்‌. ஜோகி அந்த விஷயத்துக்கே முற்றுப்‌ புள்ளி வைக்க 
விரும்பினான்‌. “இந்த விவகாரத்துக்கு நான்‌ வரவில்லை. ஐயன்‌ அமைதியாகப்‌ 
போக வேண்டிய அந்த வேலையில்‌ போலீசு முதல்‌ வந்து கலவரம்‌ நேர்ந்தது. என்‌ 
மனம்‌ நானே காரணமென்று முள்ளாய்ப்‌ பிடுங்குகிறது. ஐயனுக்காக நான்‌ 
பிரதிக்ஞை எடுப்பது போலச்‌ சொல்லுகிறேன்‌. இந்த இரண்டு வீடும்‌ ஒரு 
குடும்பமாக, ஒன்றாக இருக்கவேண்டும்‌ என்பது அவர்‌ ஆசை. இந்த வீட்டில்‌ 
“இல்லை” என்ற குரல்‌ வந்து, அந்த வீட்டில்‌ சாப்பாடு நடக்கக்‌ கூடாது. அவர்‌ 
நினைப்பை நான்‌ நிறைவேற்றவே மனத்தில்‌ உறுதி வைத்தேன்‌” என்றான்‌. 


“நானும்‌ அப்படி நினைக்கவில்லை. நீதான்‌ அந்தப்‌ பயலுடன்‌ சேரந்து அண்ணன்‌, 
பெரியப்பன்‌ என்று நினைக்காமல்‌ விட்டுக்‌ கொடுத்துச்‌ சண்டைப்‌ போட்டாய்‌. 
அவர்கள்‌ கட்சி கட்டினார்கள்‌. நாலு பச்சை, பணம்‌  துள்ளுகிறார்கள்‌; எனக்குப்‌ 
பிரமாதமில்லை என்று காட்டுவேன்‌!” என்று ரங்கன்‌ ரங்கம்மையையும்‌ அவள்‌ 
புருஷனையும்‌ அழைத்தான்‌. கைக்குழந்தையைக்‌ கொஞ்சியவர்களாய்‌, ஒரு 
சச்சரவுக்கும்‌ வராமல்‌ ஒதுங்கியிருந்த தம்பதிகள்‌ அழைத்ததும்‌ வந்தனர்‌. 


“இதோ பாருங்கள்‌, அன்றைக்குக்‌ கட்சி கட்டினவர்கள்‌ எவர்‌ பக்கமேனும்‌ நீங்கள்‌ 
முகம்‌ கொடுத்துப்‌ பேசுவதாக இருந்தால்‌, குழந்தைகளுடன்‌ வே று இடம்‌ பார்த்துக்‌ 
கொள்ளுங்கள்‌. இந்த வீடும்‌, பயிபிட்டுத்‌ தின்னப்‌ பூமியும்‌ சங்களுக்குக்‌ 
கொடுப்பவர்‌ யாரென்பதை நினைவில்‌ வைத்து நடவுங்கள்‌. ஆமாம்‌.” 


“எனக்குத்‌ தெரியாதா அண்ணா? எந்தப்‌ பயலேனும்‌ நம்‌ வழிக்கு வந்தால்‌ நான்‌ 
அங்கேயே பிளந்து கட்டிவிட மாட்டேன்‌!” என்றான்‌ ரங்கம்மையின்‌ கணவன்‌. 





அத்துடன்‌ அன்றையப்‌ பேச்சு ஓய்ந்து விட்டது. 


பத்தாம்‌ நாள்‌ “கொரம்பு' என்ற இறுதிச்‌ சடங்கு, சொல்லி வைத்தாற்‌ போல்‌ ஊரே 
ஒதுங்கி விட்டது. 


கரியமல்லர கை பெரிய கை. அவரை எவர்‌ விரோதித்துக்‌ கொள்வார்கள்‌? 
ஜோகியும்‌ ரங்கன்‌ பக்கம்‌ சேர்ந்து விட்டான்‌ என்று அறிந்த பின்‌, அண்டை வீட்டுப்‌ 
பெள்ளியுங்‌ கூட, இறுதிச்‌ சடங்குகளில்‌ கலந்து கொள்ளவில்லை. 


ஜோகி மனம்‌ நைந்தான்‌. பிரிதல்‌ நலந்தானா? எத்தனை நாட்களில்‌ எத்தனை 
இடைஞ்சலான சமயங்களில்‌ அந்த கரியமல்லர்‌ வந்து கை கொடுத்திருக்கிறார்‌? 
ரங்கன்‌ நாளையே ஒத்தை சென்று விடுவான்‌. ஊரில்‌ எல்லோரையும்‌ விரோதித்துக்‌ 
கொண்டு அவன்‌ எப்படி வாழ்வான்‌? ஆனால்‌ ரங்கனிடம்‌ பேசுவது யார்‌? 


இறுதிச்‌ சடங்குகள்‌ முடிவு பெற்றதும்‌, ரங்கன்‌ புது முயற்சிக்குப்‌ பண ஆதரவு கேட, 
ஒத்தை சென்று விட்டான்‌. வீடு வெறிச்சோடிப்‌ போயிற்று. அம்மை, பத்து நாட்களில்‌ 
முதியவளாய்‌ ஓய்ந்து விட்டாள்‌. அவள்‌ உடலின்‌ ஈரமாய்த்‌ தெம்பு கொடுத்த மறுபாதி 
அல்லவோ மறைந்து விட்டது? எவை மூக்குத்தியணிந்து, கங்கணத்தைக்‌ 
கணவனின்‌ காலடியில்‌ கழற்றி எறிந்துவிட்ட அவளைக்‌ காண்கையில்‌, ஜோகிக்கு 
பழுத்த இலையுடன்‌ இன்றோ நாளையோ என்று நிற்கும்‌ மரத்தின்‌ நினைவு வந்தது. 
அன்று மாலை கதிரவன்‌ மேல்வானில்‌ மறைந்து நேரம்‌ இருட்டி விட்டது. கிரிஜை 





கலவரமடைந்தவளாய்‌ பால்மனைக்குச்‌ செல்ல இருந்த கணவனைத்‌ தேடி வந்தாள்‌. 


இரண்டு எருமைகளைக்‌ காணவில்லை; கொட்டிலிலும்‌ இல்லை; மேயும்‌ இடத்திலும்‌ 
காணப்படவில்லை. 


முன்பெல்லாம்‌ ஜோகி சிறுவனாக இருந்த காலத்தில்‌, ஒரு குன்று முழுவதுமே 
மாடுகள்‌ மேய்வதற்காக ஒதுக்கியிருந்தது. இப்போதோ, ஒரு புறச்‌ சரிவு தவிர மீதி 
இடங்களில்‌ தேயிலையும்‌ காபியும்‌ பயிரடப்பட்டிருந்தன. 


“என்ன விளையாடுகிறாய்‌? மேய்ச்சலுக்குப்‌ போன எருமை எங்கே போகும்‌? ரங்கி 
பயல்‌ ராமனைக்‌ கேள்‌?” என்றான்‌ ஜோகி. 


அவள்‌ கண்களில்‌ அச்சம்‌ படர்ந்தது. “நான்‌ தேடப்‌ போனேன்‌. பெள்வியணணன்‌ 
சொல்கிறார்‌, பெரிய வீட்டு மாடு நம்‌ தோட்டத்தில்‌ நேற்றுப்‌ புகுந்து கோசுச்‌ 
செடிகளை மேய்ந்து விட்டதாம்‌. ராமனப்பா, மாட்டை அடித்துக்‌ காலை ஒடித்து 
விட்டாராம்‌. அதற்காக இன்றைக்கு நம்‌ எருமைகளைப்‌ பிடித்துப்‌ பெரிய வீட்டில்‌ 
அடைத்து விட்டார்களாம்‌ ஆட்கள்‌.” 


கடவுளே! இத்தகைய அற்ப நிகழ்ச்சிகள்‌ அவன்‌ சம்பந்தப்பட்ட வரையில்‌ அன்று 
வரையிலும்‌ நிகழ்ந்ததில்லையே! சகஜமாக மாடு மேய்ந்தால்‌ விரட்டி விடும்‌ 
ஊர்க்காரர்‌, பகை என்னும்‌ புகை வளர்க்க வேற்று மக்கள்‌ ஆகிவிட்டனரே! 


ஜோகி எருமைகளை அழைத்துச்‌ செல்லப்‌ பட்டிப்‌ பக்கம்‌ சென்றான்‌. தோட்டத்து 
ஆள்‌ ஒருவன்‌, கரியமல்லருக்குச்‌ சொந்தமான எருமைகளுக்குத்‌ தண்ணீ காட்டிக்‌ 
கொண்டிருந்தான்‌. 


“ஏனப்பா வாயில்லாப்‌ பிராணிகள்‌ சன்‌ நிலம்‌ என நிலம்‌ என்று அறியுமா? அதற்காக 
எருமைகளை அடைத்து வைப்பது, புது வழக்கமாக இருக்கிறதே!” என்றான்‌ ஜோகி. 


“யார்‌ புது வழக்கம்‌ காட்டுவது? கன்றை அடித்துக்‌ காலை உடைத்திருக்கிறான்‌ உன்‌ 
மைத்துனன்‌. நாங்கள்‌ கட்டித்‌ தீனி போட்டிருக்கிறோம்‌. மரியாதையாக ஒரு 
ரூபாயை வைத்து விட்டு ஓட்டிச்‌ செல்‌!” என்றான உள்ளிருந்து கிருஷ்ணனின்‌ தம்பி 
அர்ஜுனன்‌. 

ஜோகி திகைத்தான்‌. 


கசிந்த விழிகளுடன்‌ வீட்டுக்குச்‌ சென்று, பணத்தைக்‌ கொண்டு வந்து 


கொடுத்துவிட்டு, எருமைகளை ஓட்டிச்‌ சென்றான்‌. 


கரியமல்லரின்‌ தேயிலைத்‌ தோட்டங்கள்‌ பேர்‌ சொல்ல ஆரம்பித்த பிறகே, ஓரளவு 
ஊர்க்கட்டுப்பாடு குறைந்து விட்டது. முன்போல்‌ முறை போட்டு இரவுக்‌ காவல்‌ 
புரியவில்லை. தேயிலைத்‌ தோட்டங்களுக்கு அவர்‌ கீழ்‌ கூலி வேலை செய்த ஆட்கள்‌ 
காவலிருந்தனர்‌. மற்றவர்‌ ஏதோ நாலைந்து பேர்‌ கூடி பூமி விளைவைக்‌ காப்பதற்கும்‌ 
பெருக்குவதற்கும்‌ பழைய சம்பிரதாயங்களை, வழக்கங்களை விடாமல்‌ 
கடைப்பிடித்து வந்தனர்‌. எனினும்‌ முன்போல்‌ கூட்டு உணர்ச்சி இல்லை. அந்தப்‌ 
பிரிவினை, அத்தனை நாட்கள்‌ தெரிந்திருக்கவில்லை. ஐயனின்‌ மரணத்தன்று 
நடந்த நிகழ்ச்சிகள்‌ பத்தே நாட்களில்‌ பிரிவு உணர்ச்சிகளை, அவற்றின்‌ பலன்களை 
பளிச்சென்று புலப்படுத்தி விட்டன. 


ஒரு ஹட்டி மக்கள்‌ ஒரு குடும்பத்தவர்‌ போல்‌ எத்தனை மேன்மையாக வாழ்ந்தனர்‌! 
பாடுபட்டுப்‌ பலன்‌ கண்டு, அவர்கள்‌ ஒருவர்‌ சுகதுக்கங்கள்‌ மற்றவரும்‌ பங்கிட்டு 
உண்டு வாழ்ந்தனரே! ஒருவர்‌ விதைக்கும்‌ சமயமோ, அறுவடையின்‌ போதே நோய்‌ 
வாய்ப்பட்டு விட்டால்‌, அன்னார்‌ குடும்பத்துக்கு அனைவரும்‌ பங்கிட்டு உழைப்பை 
நல்கிக்‌ கண்டுமுதல்‌ அனுப்பும்‌ பண்பல்லவோ அவர்களிடையே இருந்தது? ஜோகி 
கோயிலில்‌ இருந்த நாட்களில்‌, அவனுடைய தந்‌ைத மாதக்கணக்கில்‌, 
வருஷக்கணக்கில்‌ நோய்வாய்ப்பட்டுப்‌ படுக்கையில்‌ இருந்திருக்கிறார்‌. 
கரியமல்லரின்‌ குடும்பமும்‌ மற்றவரும்‌ புரிந்த பெருந்தன்மையான பண்புகளை 
விளக்கும்‌ வகையில்‌ அம்மை எத்தனை உருக்கமான நிகழ்ச்சிகளைக்‌ 
கூறியிருக்கிறாள்‌! 





ஜோகி அன்றிரவெல்லாம்‌ இத்தகைய நிகழ்ச்சிகளை அன்னி ஊனி வருந்தினான்‌. 
ஒரு நிகழ்ச்சி: 


அறுவடைப்‌ பண்டிகை முடிந்த பின்பு தான்‌, புதுக்கதிரைத்‌ தெய்வத்துக்குப்‌ 
படைத்த பின்புதான்‌, அவர்கள்‌ உண்பது வழக்கம்‌. அந்தத்‌ தெய்வத்‌ திருவிழா, 
அந்த வட்டகைக்‌ கிராமத்தினர்‌ ஒன்று கூடி ஆலோசித்துத்‌ தேர்ந்தெடுக்கும்‌ 
நாளிலேயே கொண்டாடப்படும்‌. ஒரு சமயம்‌ ஜோகியின்‌ வீட்டில்‌ தானியம்‌ தட்டிப்‌ 
போயிற்றாம்‌. பண்டிகைக்குப்‌ பத்து நாட்களே இருந்தனவாம்‌. அதற்கு முன்‌ புதுத்‌ 
தானியத்தை அறுத்து உண்பதில்‌ குற்றமில்லை. ஆனால்‌ அப்படி உண்டவர்‌, அந்தக்‌ 
கிராமங்களில்‌ புனிதக்‌ காரியங்களுக்கும்‌, விழாக்‌ கொண்டாடும்‌ உறவினர்‌ 
வீடுகளுக்கும்‌ சென்று கலந்து கொள்வதைக்‌ கூடாததாகக்‌ கருதுவர்‌. அப்போது, 
மணிக்கல்லட்டியில்‌, கரியமல்லர்‌ மகள்‌ குடும்பத்திலேயே, பல சிறுவர்களுக்கு, 
லிங்கம்‌ கொடுக்கும்‌ (சைவலிங்க படகம்‌ வழக்கம்‌) வைபவம்‌ நிகழ இருந்தது. 


ஜோகியின்‌ ஐயன்‌ இரவெல்லாம்‌ மனம்‌ நைந்து வருந்தினார்‌. மறுநாள்‌ 
விடியற்காலையில்‌, கரியமல்லர்‌, லிங்கையாவை அழைக்க வந்துவிட்டார்‌. அம்மை 
வெகுநேரம்‌ யோசித்து விட்டு, இருட்டோடு விளைந்த தினைக்கதிரை அறுக்கக்‌ 
கிளம்பிக்‌ கொண்டிருந்தாள்‌. 


“எங்கேயம்மா கிளம்பிட்டாய்‌ இந்நேரம்‌?” என்று அவர்‌ சந்தேகத்துடன்‌ நோக்கிய 
போது அம்மை சோகமும்‌ நாணமும்‌ மீற, உடல்குன்ற உள்ளம்‌ குன்ற நின்றாளாம்‌. 


அவர்‌ உனே புரிந்து கொண்டார்‌. விடுவிடென்று வீட்டுக்கு நடந்தாராம்‌. 
சற்றைக்கெல்லாம்‌, ஒரு கூடை நிறையச்‌ சாமையும்‌ கிழங்கும்‌ தொரியன்‌ தலையில்‌ 
சுமந்து வந்து வீட்டின்‌ முன்‌ வைத்துப்‌ போனானாம்‌. இந்த நிகழ்ச்சியை ஐயன்‌ 
கூறியிருக்கிறார்‌; அம்மை கூறியிருக்கிறாள்‌. அப்பேர்ப்பட்டவர்கள்‌ விரோதிகளா! 


ஜோகியின்‌ அடி நெஞ்சிலிருந்து, பசி ஊணர்வு மிஞ்சினாற்‌ போல்‌ எரிச்சல்‌ கண்டது, 
கண்கள்‌ மூட முடியாமல்‌ குளமாயின. 


அருகில்‌, கிரிஜை உறங்கிக்‌ கொண்டிருந்தாள்‌. இருட்டில்‌ அவள்‌ முகம்‌ அவனுக்குக்‌ 
கண்களுக்குத்‌ தெரியாவிட்டால்‌ கூட, குழந்தை முகத்துக்குரிய அவளது 
கள்ளமற்ற தன்மை அவன்‌ நினைவில்‌ முட்டியது; பகீரென்றது. 

அவனுக்குப்‌ பின்‌; ஒன்றுமே இல்லை. ஒன்றுமில்லையா? 


பகையைத்தானா அவன்‌ வளர்த்திருக்கிறான்‌? ஆரம்பம்‌ எளிதில்‌ நிகழ்ந்து 
கொடியேறி விட்டது. அதற்கு முடிவு முடிவு காண முடியப்‌ போகிறதா? 


விடிந்ததும்‌, அவன்‌ பொறியிட்ட பகை, பூதாகாரமாக எரிந்து கொண்டிருக்கக்‌ 
கண்டான்‌. 


“ஜோகி! ஜோகி! யேய்‌!” 


பெரியப்பனின்‌ குரலில்‌ தூக்கிப்‌ போட்டவனாக அவன்‌ மேல்முண்டைச்‌ சரியாகப்‌ 
போர்த்துக்‌ கொண்டு எழுந்து சென்றான்‌. 


“இப்படி அக்கிரமம்‌ ஊண்டா? அந்த வீட்டுப்‌ பாவிக்‌ கூலிக்காரன்‌ கோவிந்தன்‌ பயல்‌ 
என்‌ மருமகனுடைய காலை முறித்து விட்டானே?” என்று பெரியப்பன கத்தினான்‌. 


இடி விழுந்துவிட்ட நிலையில்‌ ஜோகி வெளியே ஓடினான்‌. 


ரங்கம்மையின்‌ கணவன்‌, உடலெல்லாம்‌ சேற்றில்‌ குளிர்ந்து வெடவெடக்க, காலிலே 
பெருகிய இரத்தத்துடன்‌ உட்கார்ந்து அழுது கொண்டிருந்தான்‌. ரங்கம்மை, 
அவளுடைய அம்மையின்‌ குரல்‌ நினைவு வர, கோடி வீட்டைத்‌ திட்டி நொறுக்கிச்‌ 
சாபங்கள்‌ கொடுத்துக்‌ கொண்டிருந்தாள்‌. 


இரவு காவலுக்காக ரங்கம்மை புருஷன்‌ சென்றிருந்தானாம்‌. நீர வேண்டாத கிழங்கு 
விளைந்த பூமியில்‌, பாருவின்‌ சதுரத்தில்‌, மழை நீர்‌ தேங்கி இருந்ததாம்‌. அவன்‌ 
வெட்டி விட்டானாம்‌. அப்போது அவனைக்‌ கழுத்தைப்‌ பிடித்து எவரோ இழுத்துத்‌ 
தள்ளினராம்‌. திரும்பிப்‌ பார்த்ததுமே, கரியமல்லரின்‌ தோட்டக்காரன்‌ கோவிந்தன்‌ 
என்பது புரிய வந்ததாம்‌. 


“ஏண்டா, இரவில்‌ எங்கள்‌ பூமியில்‌ வேண்டாமல்‌ தண்ணீரை விடுகிறாய்‌? கொன்று 
விடுவேன்‌” என்று அவன்‌ வம்புக்கு இழுத்தானாம்‌. அடிதடிச்‌ சண்டை முற்றி, அவன்‌ 
காலையும்‌ முறித்து விட்டான்‌. ரங்கம்மையின்‌ புருஷன்‌, கோவிந்தனின்‌ 
துப்பட்டியையும்‌ பிடுங்கிக்‌ கொண்டு வந்து கூக்குரலிட்டான்‌. ஹட்டி கலவரத்துடன்‌ 
விழித்துக்‌ கொண்டாலும்‌, எவரும்‌ தலையிடாமல்‌ பின்‌ வாங்கி விட்டனர்‌. 


ஜோகி, “என்ன ஆனாலும்‌ தண்ணீரை அவர்கள்‌ பூமிப்‌ பக்கம்‌ பாயத்‌ திருப்பியது 
தவறல்லவா?” என்று கேட்டான்‌. 


“அவர்கள்‌ நம்‌ எருமையை அடைத்து, ரூபாய்‌ கேட்கலாமா?” என்றான்‌ ரங்கியின்‌ 
கணவன்‌. 


“ரங்கண்ணா கண்டால்‌ சும்மா விடுவாரா? ஒரு கூலிக்காரன்‌, இப்படி அடிப்பதா? 
அவர்களிடம்‌ மணியம்‌ இருந்தால்‌, நாம்‌ அஞ்சுவதா?” என்று ரங்கி ஓலமிட்டாள்‌. 


“சரி போகட்டும்‌” என்று ஜோகி பெருமூச்சுடன்‌, அவர்‌ கால்‌ காயங்களைக்‌ கழுவிக்‌ 
கட்டுப்‌ போடலானான்‌. 


ஆனால்‌ அது அப்படி எளிதில்‌ போய்விடவில்லை. 
ரங்கன்‌ அன்று பகல்‌ ஹட்டிக்கு வந்தான்‌. 


முகம்‌ ஜ்வலித்தது. பெருமை, மகிழ்ச்சி, அகங்காரம்‌, ஆக்ரோஷம்‌ எல்லாமாகச்‌ 
சேர்த்துக்‌ கனல வைத்த ஒளி. அன்று முதல்‌ நாள்‌, மலைக்கு மலை குதிரைப்‌ 


பந்தியத்திலே, (Point to Point Race) அவன்‌ பக்கம்‌ அதிருஷ்ட தேவதை இருந்து, 
ஆயிரத்தைந்நூறு ரூபாய்களுக்கு வெற்றி தேடித்‌ தந்திருந்தாள்‌. 


விஷயத்தைக்‌ கேட்டதும்‌ அவன்‌ அப்போதே விரைந்தான்‌. ஜான்ஸன்‌ எஸ்டேட்‌ 
பக்கமிருந்த சர்க்கார்‌ ஆஸ்பத்திரி டாக்டரிடம்‌, ரங்கம்மையின்‌ கணவனைக்‌ 
குதிரை மேல்‌ ஏற்றிக்‌ கொண்டு போய்க்‌ காட்டி, ஒரு பத்திரம்‌ வாங்கிக்‌ கொண்டான்‌. 


இரவில்‌, கரியமல்லரின்‌ ஆள்‌, நிலத்தின்‌ எல்லைக்‌ கல்லை அப்புறப்படுத்த 
முயன்றதாகவும்‌, ரங்கம்மை புருஷன்‌ தடுத்த போது அடித்துக்‌ கொலை செய்ய 
முயன்று காலை ஒடித்து விட்டதாகவும்‌, சாட்சிகள்‌ சிலரைத்‌ தேடிப்‌ பிடித்து, 
வழக்குப்‌ பதிவு செய்துவிட்ட பின்புதான்‌ ரங்கன்‌ மூச்சு விட்டான்‌. செல்வமெல்லாம்‌ 
பறிபோய்‌ விட்ட நிலையிலே, ஜோகி துயரக்‌ கடலில்‌ மூழ்கினான்‌. 

ow 


மலை முகடுகளை விழுங்கி விடுத்து விளையாடும்‌ கார்முகிலோன்‌ 
மலையன்னையிடம்‌ விடைபெற்றுச்‌ சென்று விட்டான்‌. வெறிக்காற்றும்‌ சாரலும்‌ 
அவன சென்ற திசையிலே மடங்கி விட்டான்‌. மலையன்னை சிறிது 
ஆசுவாசப்படுத்திக்‌ கொள்ளும்‌ முன்‌ “அதற்குள்ளாயிற்றா?” என்று கேட்பவன்‌ 
போல்‌, கொடுந்‌ தண்‌ கிரணங்கள்‌ கொண்டு பனியோன்‌ வந்துவிட்டான்‌. 


இரக்கமற்ற அவன்‌ தன்மை சொல்லத்‌ தரமாமோ? ஒரே இரவிலே பசுமை மாயக்‌ 
கருக்கி விடுவான்‌. ஈரம்‌ பாய்ந்த மணணுக்குள்ளிருந்து தலைநீட்டும்‌ மென்‌ 
முளையை நீட்டிய கணமே பொசுக்கிவிடுவான்‌. மரங்களெல்லாம்‌ அவன்‌ 
கொடுமையிலே தளிரிழந்து, இலை உதிர்ந்துப்‌ பரிதவித்து நிற்கும்‌. கால்நடைச்‌ 


செல்வங்கள்‌ காய்ந்த புல்லைக்‌ கடித்திழுத்து ஏமாற்றத்துடன்‌ சோர்ந்து 
பெருமூச்செறியும்‌ கொடுமையைக்‌ காணச்‌ சகிக்குமோ? 


இரவெல்லாம்‌ அவன்‌ இழைக்கும்‌ கொடுமையில்‌ வடித்த கண்ணீரும்‌ உறைந்துவிட, 
மலையாம்‌ அன்னை தன்‌ நாயகனாகிய கதிரவனின்‌ ஸ்பரிசத்துக்காக வானை 
நோக்கிய சிகரங்களுடன்‌ காத்திருக்கையிலே, செம்பிழம்பாக அவன்‌ முகம்‌ 
காட்டும்‌ அழகைக்‌ காலமெல்லாம்‌ கண்டிருக்கத்‌ தோன்றும்‌. காத்துக்‌ காத்து 
ஏங்குகையில்‌ அவன்‌ தோன்றும்‌ அழகு அதிகமாகும்‌ போலும்‌! அவன்‌ வந்த பிறகு 
பனிக்கொடியோன்‌ வாலைச்‌ சுருட்டி மடியில்‌ வைத்துக்‌ கொண்டு ஓட்டம்‌ பிடிக்க 
வேண்டியதுதான்‌. அந்தக்‌ கனகமயமான இளம்‌ ஒளிக்கே அவன்‌ நீராய்க்‌ கரைந்து 
விடுவானே! 


“ஊன்‌ கர்வத்தைக்‌ குலைக்கிறேன்‌, பார்‌!” என்று ஒவியோன்‌ வெங்கிரணங்களால்‌ 
அவனை ஒரு கணத்திலே ஆவியாக்கி வென்று விட்டு, மலையன்னையை நோக்கி 
இங்கிதமாகப்‌ புன்னகை செய்வான்‌. 


செம்பொற்‌ பரிதியின்‌ கிரணங்கள்‌ வந்து விழும்‌ இடமாகப்‌ பார்த்து, மாதி ஓடி வந்து 
நின்றாள்‌. பள்ளம்‌, சரிவு, கூரை முதலிய எல்லா இடங்களும்‌ கற்கண்டைப்‌ பொடி 
செய்து தூவி வைத்தாற்‌ போல்‌ இருந்தன. மாதி கால்களில்‌ முரட்டுச்‌ செருப்பை 
மாட்டிக்‌ கொண்டிருந்தாள்‌ என்றாலும்‌ விரல்‌ நுனிகள்‌ சந்துகளெல்லாம்‌ அந்தக்‌ 
கொடும்‌ பனியின்‌ துளிகள்‌ பட்டு, கந்தகத்‌ திராவகம்‌ பட்டாற்‌ போன்ற எரிச்சலைத்‌ 
தந்தன. தேய்ந்து சுருங்கிய கைகளைத்‌ தேய்த்துப்‌ போர்வைக்குள்‌ மூடிக்‌ 
கொண்டாள்‌. இளஞ்சூரியனின்‌ கிரணங்கள்‌ ஊறைத்தன. 


நாளாக ஆக, அவளுக்கு ஏனோ குளிரே தாங்க முடியவில்லை. கணவன்‌ மறைந்து 
ஒன்றரை ஆண்டுக்‌ காலத்தில்‌ அவள்‌ ஒன்பது ஆண்டுகள்‌ மூத்து விட்டாற்‌ போல்‌ 
சுருங்கி ஒடுங்கி விட்டாள்‌. கோயிலின்‌ பக்கமுள்ள மரம்‌, இலைகளை எல்லாம்‌ 
உதிரித்து மொட்டையாக நின்றது. கோயிலைச்‌ சுற்றி, ஜோகி தீ காத்த நாட்களில்‌, 
பச்சென்ற விளை நிலமும்‌ பூச்செடிகளும்‌ விளங்கியது. அந்தப்‌ பணியில்‌ அவனைப்‌ 
போல்‌ உள்ளும்‌ புறமும்‌ ஒன்றாக இருந்து ஆற்றியவர்‌ முன்னுமில்லை; பின்னுமில்லை. 


ஜோகி மாட்டுக்‌ கொட்டிலில்‌ சூரியனுக்கு வணக்கம்‌ கூறியபடியே மாடுகளை 
அவிழ்த்து விட்டுக்‌ கொண்டிருந்தான்‌. கிரிஜை சாணம்‌ சுமந்து எருக்குழிக்குச்‌ 
சென்றாள்‌. வீட்டு அடுப்பில்‌ அவள்‌ வைத்திருந்த சுள்ளி படபடவென்று ஸிந்து 
நீலநிறமான புகையை வெளியே வரச்‌ செய்தது. மற்றப்படி வீட்டிலே சத்தமில்லை; 
சந்தடி இல்லை. 


பனி கரைந்து விட்டது. மாதி அந்த வெயிலில்‌ குந்திக்‌ கொண்டு உட்கார்ந்தாள்‌. 


அவள்‌ கணவரும்‌ அவளும்‌ அதே போல்‌ உதயத்தில்‌ வேலைகளில்‌ 
ஈடுபட்டிருக்கையில்‌ கண்‌ மங்கலான கிழவி, குளிரைத்‌ தாங்காமல்‌ அதே இடத்தில்‌ 
தான்‌ உட்கார்ந்து கொள்வாள்‌. எத்தனை ஆண்டுகள்‌ ஆயின! அதே இடத்தில்‌ அதே 
காலத்தில்‌, அதே நேரத்தில்‌ வெயில்‌ விழுகிறது; அதே போல்‌ முதிய 
தலைமுறையைச்‌ சேர்ந்தவர்கள்‌ ஒரு புறம்‌; கீழ்க்கிளைகள்‌ ஒரு புறம்‌. 


ஆனால்‌, மாதிக்கு அந்த ஒரே வித்தியாசத்தை நினைத்ததும்‌ பெருமூச்சு 
இழைந்தது. அவளுடைய கணவரைப்‌ பெற்றவள்‌, அவளைப்‌ போல்‌ அப்படி வெற்று 


ஆளாகவா வெயில்‌ காய்வாள்‌? 


கழுக்கு மொழுக்கென்று ஜோகி அவள்‌ மடியில்‌ அடங்காமல்‌ படுத்து ஊதைப்பான்‌. 
அடிக்கொருமுறை மடியிலே அதட்டி அவனை இருத்திக்‌ கொண்டு, நன்றாகத்‌ 
தரியாத விழிகளைச்‌ சூனியத்தில்‌ லயிக்க விட்டபடி, ஒளியோனின்‌ வெம்மையிலே 
தன்னை மறந்து மூழ்கியிருப்பாள்‌. 


பெண்ணொருத்தி வாழ்ந்து வாழ்வின்‌ பூரணத்தை அடைந்துவிட்ட வெற்றியின்‌ 
ரேகைகள்‌ போல்‌ அந்த முகச்‌ சுருக்கங்கள்‌ தோன்றும்‌. மடியிலே அந்த எதிர்கால 
நம்பிக்கையின்‌ உருவமாக, உயிராக இதமாகச்‌ சூடு தரும்‌ குழந்தை. 


கையையும்‌, காலையும்‌ உதைத்துக்‌ கொண்டு அது மூட்டும்‌ இன்பத்திலே, “தே, 
சும்மா இரு” என்று அவள்‌ அதட்டுவதும்‌ செல்லக்‌ கொஞ்சலாகத்‌ தானே இருக்கும்‌? 


அந்தப்‌ பேறு மாதம்மைக்கு என்று கிடைக்கப்‌ போகிறது! அவளுடைய கனவனின்‌ 
சொற்களிலே அவளுக்கு நம்பிக்கை இருந்தது. வருவதை முன்பே கனவிலோ, ஓர்‌ 
அதீத ஊர்விலோ அறிந்து சொல்லும்‌ சக்தி அவருக்கு இருந்ததாக அவள்‌ 
நம்பிக்கை வைத்திருந்தாள்‌. 


நோயாய்‌ அவர்‌ விழுந்த காலத்திலேயே, “இந்தப்‌ பிறவி எடுத்து நானே இவ்வீட்டில்‌ 
வருவேன்‌” என்று கூறியிருந்த விஷயத்தை அவள்‌ உள்ளம்‌ ஒரு மூலையில்‌ 
வைத்துக்‌ காப்பாற்றி நம்பிக்கை என்னும்‌ நீர வார்த்துக்‌ கொண்டிருந்தது. ஓர்‌ 
ஆண்டுக்கு மேல்‌ ஆகிவிட்டது. அதற்கு அறிகுறியையே காணோமே! 


ஒருவேளை, பாரு ஜோகிக்கு மனைவியாக அந்த வீட்டில்‌ வந்திருந்தால்‌ புதல்வன்‌ 
பிறந்திருப்பானோ? 


1? 


“அத்தை!” என்று கிரிஜை அருகில்‌ வந்து அழைத்தாள்‌. 


மெல்லிய இதழ்கள்‌, பனிக்கும்‌ வெயிலுக்கும்‌ சிவந்து கறுத்திருந்தன. காது 
மடல்கள்‌ உஊணர்ச்சிவசப்படுகையில்‌ சிவப்போடுபவை. உடல்‌ கொடி போல்‌ சிறுவாகு. 


நம்பிக்கையை அறவே ஒழிக்க நியாயமில்லை. 


அத்தை தன்னை ஏற இறங்கப்‌ பார்ப்பதை உணர்ந்த கிரிஜை புது பெண்ணைப்‌ போல்‌ 
நாணிப்‌ புன்னகை செய்தாள்‌. 


“பல்‌ விளக்கச்‌ சுடுநீர்‌ வைத்திருக்கிறேன்‌, அத்தை. காபி காய்ச்சி 
வைத்திருக்கிறேன்‌” என்றாள்‌. 


இதற்குள்‌ கை முள்ளும்‌ கொத்தும்‌ கூடையுமாகப்‌ பாரு வெளியே கிளம்பிக்‌ 
கொண்டிருந்தாள்‌. 


“நல்லாயிருக்கிறீர்களா அத்தை? என்ன பனி, என்ன பனி! பயிர்‌ தாளாத பனி” 
என்று புன்னகை செய்தாள்‌. 


மாதி தலையை ஆட்டினாள்‌. அசட்டுப்‌ பெண்‌! மண மீதும்‌ பயிர்‌ மீதும்‌ உயிரை 
வைத்துத்‌ தன்னை ஏமாற்றிக்‌ கொள்கிறாளே! 


ஒரு கரித்துண்டினால்‌ பல்லைத்‌ துலக்கிவிட்டுச்‌ சுடுநீர்‌ ஊற்றி வாயை அவள்‌ 


கொப்புவிக்கையிலேயே, பித்தளைக்‌ கிண்ணத்திலே காபித்‌ தூளும்‌ வெல்லமும்‌ 
வெந்நீரும்‌ ஊற்றிக்‌ காபி தயாரித்து வந்து விட்டாள்‌ மருமகள்‌. கூடவே ஜோகியும்‌ 


வந்து அமர்ந்தான்‌. 
மாதி குளிருக்கு இதமாக அந்தக்‌ காபியை ருசித்துப்‌ பருகினாள்‌. 


“நேற்று இரவு ரங்கண்ணன்‌ வீடே வரவில்லை. அருவிக்கப்பால்‌ காடு அழித்துப்‌ பற்றி 
எரிந்தது” என்றான்‌ ஜோகி. 


அம்மை விரிந்த விழிகளுடன்‌ நோக்கினாள்‌. 
“கேயிலை போடவா?” 


“அமாம்‌. சீமை ஊம்‌ போடு, இம்மலைக்‌ காட்டைத்‌ தேயிலைத்‌ தோட்டமாக்கிப்‌ பணம்‌ 
தருகிறேன்‌ என்று பெரிய காலாக எடுத்து வைத்திருக்கிறான்‌.” 


“ஐயன்‌ மறைந்த பின்னரே ரங்கன்‌ மாறி விட்டான்‌. அவர்‌ தெய்வம்‌, அவர்‌ ஆசி 
என்றும்‌ அவனுக்கு உண்டு. வம்பு வழிக்குப்‌ போனாலும்‌ ஐயிக்கிறான்‌. 
பந்தயத்துக்குப்‌ போனாலும்‌ பணத்தை நிரப்பிக்‌ கொண்டு வருகிறான்‌” என்றாள்‌ 
மாதி ஆற்றாமையுடன்‌. 


“இல்லை அம்மா, இல்லை. நீங்கள்‌ நினைப்பது போல ரங்கண்ணா நிசமாக 
நல்லவராக மாறவில்லை; வழக்கு அவர்கள்‌ பக்கம்‌ தோற்கவுமில்லை. இங்கு 
ஐயிக்கவுமில்லை, தள்ளுபடியாகிவிட்டது. பகையை வளர்க்கப்‌ போட்டி 
போடுவதனால்‌ நல்லவனாக முடியுமா? நான்‌ தான்‌ அம்மா, இதற்கு விதை 
ஊன்றினேன்‌. போதாத காலம்‌ என்‌ நாவில்‌ தொடர்ந்தது.” 


“நீங்கள்‌ உங்களைப்‌ பற்றியே சொல்கிறீர்களே! பெரியவர்களாக அவர்கள்‌ ராஜிக்கு 
வரக்கூடாதா?” என்றாள்‌, பாத்திரத்தை எடுத்துப்‌ போக வந்த கிரிலை. 


அவள்‌ அதுவரையில்‌ அப்படிப்‌ பேசியதில்லை. 


“அவர்களுக்கு ஏன்‌ அப்படியேனும்‌ ராஜிக்கு வரவேண்டும்‌? ஊரில்‌ முக்காலும்‌ 
அவர்கள்‌ பக்கம்‌; போதாதற்கு வெளியூரிலும்‌ செல்வாக்கு” என்றான்‌ ஜோகி. 


அப்பொழுது வாயிலில்‌ கார்‌ ஓசை அவர்கள்‌ மூவருடைய கவனத்தையும்‌ 
திருப்பியது. 


அவ்வளவு காலையில்‌, கிருஷ்ணன்‌ காரில்‌ வருகிறானா? என்ன விசேஷம்‌? 
வாயிலில்‌ எட்டிப்‌ பார்த்த மாதி, ஜோகி, கிரிஜை மூவருக்கும்‌ ஒரு கணம்‌ 
பகீரென்றது. நான்கு தினங்களுக்கு முன்‌, நான்கு வீடுகள்‌ தள்ளி போஜன்‌ 
மனைவிக்குக்‌ காய்ச்சல்‌ அடித்தது. காய்ச்சல்‌ மிக அதிகமாகி இருந்த 
காரணத்தாலோ என்னவோ, அவளை மெல்லக்‌ குதிரையின்‌ மீது ஏற்றி வைத்து, 
எஸ்டேட்‌ பக்க ஆஸ்பத்திரிக்கு இட்டுச்‌ சென்றதை அவரகள்‌ கடைனர்‌. 


முன்பெல்லாம்‌ துக்கமோ, சுகமோ, எந்தச்‌ சிறு செய்தியானாலும்‌ ஒரு குடும்பத்தவர்‌ 
போல்‌ கூடிக்‌ கலந்து செய்வார்கள்‌. அதுதான்‌ இல்லையே! தொடர்ந்து போஜனும்‌ 
அவன்‌ அம்மையுங்‌ கூட ஆஸ்பத்திரிக்குச்‌ சென்று மூன்று நாட்களாயின என்பதை 
மட்டுமே அவர்கள்‌ அறிந்திருந்தனர்‌. 

என்ன ஆயிற்று? 

கிருஷ்ணனின்‌ வண்டியிலிருந்து, கிழவியும்‌ போஜனும்‌ மட்டுமே அழுது கொண்டு, 
ஊர்‌ கூட இறங்கிச்‌ சென்றனர்‌. மற்ற வீடுகளில்‌ இருந்தவர்கள்‌ அவசரமாக 
விரைந்தார்கள்‌. 

ரங்கம்மையின்‌ மகன்‌ சற்றைக்கெல்லாம்‌ வந்து, “இறந்து விட்டாள்‌” என்று 


கைக்காட்டினான்‌. 


எல்லாருடைய முகங்களிலும்‌ இருளும்‌ கிலியும்‌ படர்ந்திருந்தன. கிருஷ்ணன்‌ உடனே 
திரும்பி விட்டான்‌. அவ்வளவு தூரம்‌ வந்த சுருக்கில்‌ அவன்‌ திரும்பியதில்லை. 


நான்கு குழந்தைகளின்‌ தாய்‌ எப்படி இறந்தாள்‌? 

ஒன்றரை ஆண்டுகளுக்கு முன்‌ கோத்தர்‌ வேண்டாம்‌ என்ற தீர்மானத்துடன்‌ 
குறும்பரையும்‌ தொடர்புகளிலிருந்து நீக்கி விட்டனர்‌ ஊரார்‌. அவனுக்கு 
அப்போதைக்கப்போது, கொடுப்பதை நிறுத்தி விட்டனர்‌. 

மூன்று நாள்‌ காய்ச்சலில்‌ எப்படி இறந்து போனான்‌. 

ஜோகியின்‌ பெரிய கந்தை அப்போதுதான்‌ செய்தியைக்‌ கொணர்ந்தார்‌. 
“உடலை அங்கேயே எரித்து விட்டார்களாம்‌. பிளேகாம்‌.” 


1? 


“ஐயோ! 


ரங்கம்மை தன்னையும்‌ அறியாமல்‌ இந்த ஒலியை எழுப்பினாள்‌. முன்பு எப்போதோ 
வந்த அந்தக்‌ கொடிய மாமாரியில்‌ தான்‌ அவள்‌ புருஷனின்‌ குடும்பம்‌ முழுவதும்‌ 
அழிந்ததாகச்‌ சொல்லியிருக்கிறாள்‌. 


“தெய்வங்களுக்குப்‌ பூசை போட வேண்டும்‌. மாரியம்மன்‌ பூசை நடக்கவே இல்லை. 
பணம்‌ வந்தால்‌ தெய்வம்‌ மறந்து போகிறது” என்றாள்‌ மீண்டும்‌ மாதம்மை. 


கரியமல்லர்‌ தாம்‌ வர வேண்டுமா? 


“ஊருக்கு அவர்‌ பெரிய மனிதராக இருந்து தவறியதை நான்‌ செய்வேன்‌” என்று 
கருதுபவனாகச்‌ சமயம்‌ பார்த்திருந்தவன்‌ போல்‌, செவ்வாயன்று சேவல்‌ வாங்கி, 
பாறையடி மாரியம்மனுக்கு பலிகொடுத்து, குறும்பரை அழைத்துப்‌ பிரார்த்தனைகள்‌ 
செய்ய அவன்‌ தீரமானித்து விட்டான்‌. இடையே ரங்கம்மை, சமையற்கட்டில்‌ துடித்து 
விழுந்த எலிகள்‌ இரண்டை எவருக்கும்‌ அறிவிக்காமல்‌ எருக்குழியில்‌ போட்டு 
வந்தாள்‌. செவ்வாய்க்கிழமைப்‌ பூசை பற்றி மாதி அண்டை அயலாருக்குத்‌ தகவல்‌ 
கொடுத்தும்‌, இரண்டொருவர்‌ தவிர, கரியமல்லர்‌ வீட்டுக்கு எதிரான முயற்சி என்று 
கூடவில்லை. 


பூசைச்‌ சாமான்கள்‌ சகிதம்‌, அண்ணன்‌ தம்பி இரு குடும்பத்தினரும்‌ 
காலையிலேயே கோயில்‌ பக்கம்‌ சென்று விட்டனர்‌. மாதி ஒருத்தியே இரு 
வீடுகளுக்கும்‌ இடையே வாயிலில்‌ ot காழ்ந்திருந்தாள்‌. அப்பொழுது ஹட்டிக்குள்‌ 
“பிளேக்‌” மாரியை எதிர்க்க, கிராமத்தைப்‌ பாதுகாக்க, கிருஷ்ணன்‌ சுகாதார 
அதிகாரிகள்‌, தடுப்பு ஊசிபோடும்‌ மருத்துவர்கள்‌ சகிதம்‌ வந்திருந்தான்‌. 
அதிகாரிகள்‌ வந்தார்கள்‌. வீடு வீடாக, ஒருவர்‌ மீதமின்றி ஊசி போட்டார்கள்‌. 








இரு வீடுகளுக்கும்‌ இடையே மாதம்மை உட்காரந்கிருந்தாள்‌. எல்லோரும்‌ ஊசி 
போட்டுக்‌ கொண்டார்களா என்று கண்காணித்துக்‌ கொண்டிருந்த கிருஷ்ணன்‌, 
அவர்கள்‌ வீட்டையும்‌ மாதம்மையையும்‌ பார்த்த வண்ணம்‌ குறுக்கும்‌. நெடுக்கும்‌ 
நெஞ்சு குறுகுறுக்க நடந்தான்‌. பாருவுக்கு இரு குழந்தைகள்‌; ரங்கம்மையும்‌ 
குழந்தைகளை உடைய தாய்‌. ஊசி போட வேண்டாமா? பெரியவர்கள்‌ வினைக்குக்‌ 
குழந்தைகள்‌ என்ன செய்வார்கள்‌? ஆனால்‌ முன கூட்டியே அவன்‌ முயற்சி தெரிந்து 
கொண்டே அவர்கள்‌ எல்லாரும்‌ எங்கோ போயிருக்கின்றனரே! 


கிருஷ்ணன்‌ பார்த்துவிட்டுப்‌ பேசாமல்‌ சென்றது மாதம்மைக்கு அளவில்லாத 


வருத்தத்தை ஊட்டியது. 
ஒவ்வொரு வீடாகப்‌ போய்ப்‌ போய்‌ அழைத்தவன்‌, வெயில்‌ காயும்‌ கிழவியிடம்‌ ஒரு 


பேச்சுக்‌ கேட்கக்‌ கூடாதா? அவள்‌ கூடவா விரோதம்‌? தெய்வத்துக்குச்‌ செய்வதை 
மறந்து, எவரையோ அழைத்து வந்து ஊசி போட்டால்‌ சரியாகுமா? இந்த 
அலங்கோலம்‌, தெய்வ நம்பிக்கையிலும்‌ சீலத்திலும்‌ வழி பிறழாத அவள்‌ 
கணவனின்‌ மறைவிலா தொடங்க வேண்டும்‌. 


மாதியின்‌ முகத்தில்‌ கண்ட கீற்றுக்களெல்லாம்‌ நீரில்‌ முழுகின. 


தொடர்ந்து அந்த வாரத்துக்குள்‌ ஹட்டியில்‌ தொரியர்‌ குடிலில்‌ இருவர்‌ 
பிளேக்குக்குப்‌ பலியானார்கள்‌. வியாழனன்று மாலை ரங்கியின்‌ கைக்குழந்தைக்கு 
உடல்‌ கதகதத்தது. வெள்ளி, சனி, ஞாயிறுக்குள்‌ மளமளவென்று நோய்‌ 
அவளுடைய மூன்று குழந்தைகளை விழுங்கி விட்டு, பாருவின்‌ இரு மக்களையும்‌ 
தொற்றியது. 


ஊர்‌ மக்கள்‌ பீதியடைந்தார்கள்‌. வேற்று ஊர்களுக்கு ஓடியவர்கள்‌ சிலர்‌; வீட்டுச்‌ 
சாமான்களை ஸித்தவர்கள்‌ சிலர்‌. 


கரியமல்லர்‌ குடும்பம்‌ ஒத்தைக்கு நகர்ந்து விட்டது. மகா மயி அடுத்தடுத்த அந்தப்‌ 
பக்கத்து ஹட்டிகளை எல்லாம்‌ பீடித்தது. மூக்கு மலை மாமன்‌ வீட்டில்‌ மாமனையும்‌ 
மகனையும்‌ தவிர, எல்லோரும்‌ நோய்க்கு இரையாயினர்‌. இறையவர்‌ தீ காக்கும்‌ 
பையன்‌ பலியானான்‌. தீயை அவித்துக்‌ கோயிலை இழுத்து மூடிவிட்டார்கள்‌. 


சிவந்த முகங்களுடன்‌ படுத்திருந்த செல்வங்களைக்‌ கண்டதும்‌ பாருவின்‌ வயிறு 
பற்றிக்‌ கொண்டது. 


“லட்சு என்றும்‌, ஜயா என்றும்‌ ஆசையாகப்‌ பெயரிட்டேனே, அருமை மக்களே, 
உங்கள்‌ வாழ்விலே தானே நான்‌ மறைந்திருக்க எண்ணினேன்‌?” என்று துடித்தாள்‌. 


மூன்று குழந்தைகளை அடுக்கடுக்காகப்‌ பறிகொடுத்த ரங்கம்மை, வீட்டில்‌ புகை 
கூடப்‌ போட விரும்பாதவள்‌ போல்‌ உறங்கிக்‌ கிடந்தாள்‌. 


“அம்மா, அம்மா!” என்று குழந்தைகள்‌ முனகினார்கள்‌. 
பாரு என்ன செய்வாள்‌? தெய்வத்துக்குப்‌ பூஜை போட்டும்‌ பயனில்லையா? பாழும்‌ 


நோய்‌ பூவான மேனியிலா பற்ற வேண்டும்‌? இனி அவளுக்கு என்ன இருக்கிறது? 
நுனி மரத்துத்‌ தவிரையும்‌ பாழான பனி கருகிச்‌ செல்ல விழுந்து விட்டதே! 


அவளுடைய மெளனத்‌ துயரத்தை ரங்கன்‌ நெஞ்சில்‌ ஊர்ந்தான்‌. கண்ணீருடன்‌ 
எஸ்டேட்‌ அருகிலுள்ள ஆஸ்பத்திரி மருத்துவரை அழைத்து வந்தான்‌. 


“புலியையும்‌ சி றுத்தையையும்‌ விடக்‌ கொடியதாயிற்றே; வருமுன்‌ கடுக்க 
வேண்டும்‌. பார்க்கிறேன்‌” என்று தான்‌ மருத்துவர்‌ மருந்து தந்தார்‌. 


“என்‌ குழந்தையைத்‌ துடைத்து எடுத்துக்‌ கொண்டு என்னை மட்டும்‌ ஏனம்மா 
விடுகிறாய்‌? என்னையும்‌ கொண்டு போ! எனக்கும்‌ வரட்டும்‌!” என்று தன்‌ 
குழந்தைகளை அணைத்தவளாகப்‌ பாரு இரவைக்‌ கழித்தாள்‌. 


ஆனால்‌, மாரியம்மை, அந்தப்‌ பிஞ்சுக்‌ குழந்தைகளை அடக்கிக்‌ கொண்டதும்‌ அந்த 
வீட்டில்‌ வேலையில்லை என்று போய்விட்டாள்‌. 


பாரு, தன்‌ வாழ்வில்‌ அதை விடக்‌ கொடிய நிகழ்ச்சி நேர்ந்திராத அதிர்ச்சியில்‌ 
துடிதுடித்துக்‌ கதறினாள்‌. 


ஆறுதல்‌ கூற மாதிக்கு நாவேது? 


ஒரு வேளை, அந்த ஊசியைப்‌ போட்டிருந்தால்‌ குழந்தைகள்‌ 
பிழைத்திருப்பார்களோ? ஒரு பிள்ளைக்காக ஏங்கி விழித்து அவள்‌ 


காத்திருக்கையில்‌ தெய்வம்‌ இருந்த பூக்களைத்‌ திருகிக்‌ கொண்டு போகுமோ? 
இரு வீடுகளும்‌ திடலாகப்‌ போக வேண்டுமா? 


தேன்‌ போல்‌ பாய்ந்த வெயிலை, கருணையின்றிக்‌ கொளுத்தும்‌ வெயிலாக 
வெறுத்து மறுத்தாள்‌. நீலவானை நோக்கி அவளுடைய ஸிந்த உள்ளம்‌ சாபமிட்டது. 
“என்‌ பிள்லை என்‌ பிள்ளை என்று கொக்கரிக்கிறாயோ? இந்தச்‌ சூரியன்‌ போய்‌ 
நீயும்‌ பரிதவிப்பாய்‌, வானமகளே!” என்று கதவைச்‌ சாத்திக்‌ கொண்டு, 
நாளெல்லாம்‌ பாருவை அணைத்துக்‌ கொண்டு மாதம்மை கதறினாள்‌. ரங்கம்மை 
மிஞ்சிய குழந்தைகளுடனும்‌ கணவனுடனும்‌, கோத்தைப்‌ பக்கம்‌ உயிர்‌ பிழைக்கப்‌ 
போய்விட்டாள்‌. 


ஹட்டியே பூட்டப்பட்ட வீடுகளுடன்‌ வெறிச்சோடிப்‌ போயிற்று. வெளிச்சிட்ட 
கிராமத்திலே, கடமையைக்‌ கருதி, முதியவனையும்‌ தமக்கையையும்‌ 
தேற்றுபவளாக, இரு குடும்பத்து ஆண்மக்களுக்கும்‌ உணவு வட்டிப்பவளாக, அந்த 
வீட்டுக்கும்‌ இந்த வீட்டுக்குமாக ஓடி உயிர்‌ கொடுத்துக்‌ கொண்டிருந்தவள்‌, கிரிஜை 
ஒருத்திதான்‌. 


3.8. 


கடுங்‌ காய்ச்சல்‌ அடித்த பின்‌ நாவுக்குக்‌ கொஞ்சம்‌ கொஞ்சமாய்‌ ருசிக்கும்‌ சுரணை 
வந்து, புது இரத்தம்‌ பிடிக்கும்‌ உலைப்‌ போல்‌, இயற்கையன்னை, கடும்‌ பனிக்குப்‌ 
பிறகும்‌, பச்சை பிடிக்கலானாள்‌. 


மிதிக்கும்‌ திருநாள்‌ நடத்திப்‌ பூமி திருப்புவதில்‌ எல்லோரும்‌ முனைந்தார்கள்‌. 
வெளியேறியிருந்த குடும்பத்தினர்‌. கிரும்பி வந்து சுண்ணாம்பும்‌ காரைமட்டு 
வீடுகளைப்‌ புதுப்பித்தார்கள்‌. ஐயன்‌ கோயிலுக்குப்‌ புதுப்‌ பூசாரி வந்து விட்டான்‌. 
இம்முறை உள்ளூர்‌ ராமியின்‌ மகனே பூசாரியாக நியமனமானான்‌. 


காலத்தைப்‌ போல்‌ மனப்புண்ணை ஆற்றவல்லவர்‌ எவர்‌ உண்டு? மாதி அந்த 
அதிர்ச்சியிலிருந்து மீண்டு விட்டாள்‌. ரங்கம்மை கூட, இறந்த குழந்தைகளை 
மறந்து விட்டாள்‌. அந்தக்‌ காலதேவரின்‌ அறையின்‌ அதிரவிலே மூளை கலங்கி 
விட்டாற்‌ போல்‌ ஓய்ந்தவள்‌ பாருதான்‌. சோறில்லாமல்‌, நீரில்லாமல்‌, தலைவாராமல்‌ 
உட்கார்ந்து ஏக்கப்‌ பெருமூச்சிலே இரவும்‌ பகலும்‌ தெரியாமல்‌ கழித்தாள்‌. 


ரங்கன்‌ தேயிலை பயிரிடத்‌ தொடங்கிய பிறகு, ஒத்தைப்‌ பக்கம்‌ கிழங்கு 
விளைவிக்கும்‌ பூமி குத்தகை எடுக்கச்‌ செல்லவில்லை. மரம்‌ அறுக்கும்‌ குத்தகை 
எடுத்திருந்தான்‌. சீமை ஈரம்‌ வாங்கி, ஜோகியின்‌ விளை நிலங்கவில்‌ கிழங்கும்‌ 
கோசு வகைகளும்‌ கோதுமையும்‌ பயிரிட உதவி புரிந்தான்‌. வீட்டிலே, அவனை 
மலர்ந்த முகத்துடன்‌ வரவேற்பவர்‌ எவரும்‌ இல்லை. 


தந்தைதாம்‌ ஹங்கியே ஓய்ந்துவிட்டாரே! முன்போல இசை ஏது? நடனம்‌ ஏது? 
சடங்கு ஏது? சம்பிரதாயம்‌ ஏது? இரண்டாண்டுக்‌ காலத்திலே சமுதாயமே 
மாறிவிட்டதே! பெரும்பான்மையான இடங்களில்‌ கோத்தரைச்‌ சேர்ப்பதே 
அநாகரிகம்‌ என்றல்லவோ, இசையையே ஒதுக்கி விட்டார்கள்‌. 


கந்தை தாம்‌ ஓய்ந்து போனார்‌. 


பாரு! மனைவி, அவனை ஏறெடுத்துப்‌ பார்த்தாளா? அவள்‌ முகத்தில்‌ மலர்ச்சியே 
மாய்ந்துவிட்டது. தங்க ரேக்கான மேனி நிறம்‌ மங்கிவிட்டது. கண்களைச்‌ சுற்றிக்‌ 
கருவளையம்‌ விழ, கன்னத்தெலும்பு முட்ட, உதடுகள்‌ வறண்டு வெடிக்க, அவன்‌ 
கனவு கண்டு மணந்த பாருவா அவள்‌? வாலிபர்களின்‌ மனத்தில்‌ ஒரு காலத்தில்‌ 
சலனத்தைத்‌ தோற்றுவித்த பாருவா? 


சூதும்‌ போதையுங்‌ கூட மற்ந்து, போட்டி வெறியிலே, பச்சையை விளைவித்துப்‌ 


பணத்தைப்‌ பெருக்க அவன்‌ திட்டமிட்டிருந்தான்‌. அத்தகையவனுக்கு அன்று 
பாருவைக்‌ காண்கையிலே இரக்கம்‌ உண்டாயிற்று. 


கன்னிப்பருவத்திலே அவள்‌ கருத்தை வைத்தவனிடபிருந்து பிரித்து அவளை 
மனைவியாக்கிக்‌ கொண்டானே, உண்மையில்‌ காதலோடு, அவனுடன்‌ அவள்‌ 
இணைந்து வாழ்ந்ததெல்லாம்‌ எத்தனை நாட்கள்‌? 


இன்னும்‌ புது மணம்‌ புரிந்த மங்கை போல்‌, குழந்தைக்‌ குறுகுறுப்பும்‌ 
யெளவனத்தின்‌ மினுமினுப்பும்‌ குன்றாமல்‌, கணவன்‌ தன்னை நோக்கும்‌ 
போதெல்லாம்‌ நாணித்‌ தாழும்‌ விழிகளை உடையவளாய்‌, சுறுசுறுப்புடன்‌ கிரிஜையை 
அவன்‌ காணவில்லையா? ஜோகி, அவளைக்‌ கொண்டு சந்தோஷமாக 
இருக்கிறான்‌! இருவரும்‌ சேர்ந்து மண்ணில்‌ வேலை செய்கையில்‌, இன்னமும்‌ 
சிரிக்கவும்‌ கண்கள்‌ பளபளக்க நோக்கவும்‌ அவர்களுக்குப்‌ புதுமை அழியாமல்‌ 
இருக்கிறதே! 


அங்கே வந்து நெருங்கிப்‌ பழக ஆரம்பித்த பின்புதான்‌ அவனுக்கு அதுவரை 
தோன்றாத எண்ணங்களெல்லாம்‌ தோன்றின. மனைவி பற்றிய ஆற்றாமை புதிதாக 
உரைத்தது. 

கிரிஜையிடமும்‌ ஜோகியிடமும்‌ அவன்‌ கண்ட சிறப்புக்களில்‌ ஓர்‌ அம்சங்கூடப்‌ 
பாருவிடம்‌ நெருங்கி வாழ்ந்த புதுமண நாட்களில்‌ காணவில்லை. அவள்‌ கண்களில்‌ 
விள்ள முடியாத இரகசியங்களையோ, சிரிப்பிலே அவனைச்‌ சிலிர்க்க வைக்கக்‌ 
கூடிய கவர்ச்சியோ ஒருநாள்‌ கூட அவன்‌ காணவில்லை. அவர்களுடைய இல்லற 
வாழ்வின்‌ பயனாக உதித்த செல்வங்களை, இறைவன்‌ வளர்ந்தும்‌ வளராமலும்‌ 
எடுத்துக்‌ கொண்டான்‌. ஆனால்‌ பனிக்காலத்தில்‌ பட்ட மரம்‌, வசந்தம்‌ வந்ததும்‌ 
கலிரக்கவில்லையா? பூக்கவில்லையா? 


“பாரு, ரங்கம்மா இல்லையானால்‌, எனக்குச்‌ சாப்பாடு வைக்கக்‌ கூடாதா? குளித்து 
முழுகிச்‌ சுத்தமாக இருக்கக்‌ கூடாதா?” என்றான்‌. 


அவன்‌ குரலில்‌ ஆதுரம்‌ இருந்தது. 
அவள்‌ சூனியத்தில்‌ லயித்தபடி அவனுக்குச்‌ சோறு படைத்தாள்‌. 
ரங்கம்மையின்‌ மகன்‌ வந்து உட்கார்ந்தான்‌. மூத்தவனான அவனுக்குப்‌ பதினைந்து 


பிராயம்‌ இருக்கும்‌. கவடில்லாத இளம்பிள்ளை; மாமனுக்கு. உதவியாகத்‌ 
தோட்டத்துக்குப்‌ போய்‌ முண்டனாக உழைக்கக்‌ கற்று வரும்‌ பையன்‌. காரோட்டக்‌ 


கற்க வேண்டுமென்பது அவனுடைய ஆசை. குடும்பம்‌, கலகலப்பு இரண்டும்‌ 
அவனுக்கு வேண்டும்‌. 


வட்டிலில்‌ ஒருவருக்குள்ள அளவே பாரு சோறு வைத்திருந்தாள்‌. 
“என்ன ராமா? உட்கார்‌, ஏன்‌ பார்க்கிறாய்‌?” என்றான்‌ மாமன்‌. 


“இல்லை, மாமி என்னை மறந்துவிட்டார்கள்‌. ஐயாவும்‌ லட்சுமியும்‌ போன பின்பு நான்‌ 
அவர்களுக்குப்‌ பொருட்டாகத்‌ தோன்றவில்லை. மாமி, நீங்கள்‌ இனிமேல்‌ பெண்‌ 
பெற்றுத்‌ தந்தாலும்‌ நான்‌ கட்டுவேன்‌. என்னை மறந்து விடாதீர்கள்‌” என்று 
சிரித்தான்‌ அவன்‌. 


மாமியிடம்‌ தனியான பிரியம்‌ அவனுக்கு உண்டு. அவளுடைய சோகம்‌ சூழ்ந்த 
முகத்தை மலர வைக்கும்‌ முயற்சியில்‌, அவன்‌ தினமும்‌ பேசித்தான்‌ பார்க்கிறான்‌. 
ஆனால்‌ அவள்‌ அவற்றுக்கெல்லாம்‌ அப்பால்‌ இருந்தாள்‌. தன்‌ எல்லை வரையிலும்‌ 
வருவதற்கு எவர்க்கும்‌ சக்தி இல்லை என்பதுபோல்‌, தான்‌ வகுத்துக்‌ கொண்ட 
கோட்டைத்‌ தாண்டியே வருவதில்லை. 


“என்ன மாமி, பேசாமல்‌ இருக்கிறீர்களே? உங்கள்‌ பூமியில்‌, மாமன்‌ கால்‌ வைக்கக்‌ 
கூட நான்‌ சம்மதிக்கவில்லை. நீங்கள்‌ இப்போது எனக்குச்‌ சோறு வைக்க மறந்தது 
இருக்கட்டும்‌. பூமியை மறந்து விட்டீர்களே! முள்ளுச்‌ செடிகள்‌ முளைத்து விட்டன. 


இத்தனை வருஷத்துக்குப்‌ பிறகு, பாவம்‌ அவையும்‌ முளைக்கட்டும்‌ என்று 
விட்டீர்களா?” என்றான்‌ பையன்‌. 


குழம்பை ஊற்ற வந்தவளுக்கு, மண என்ற பேச்சைக்‌ கேட்டதும்‌ திடுக்கிட்டாற்‌ 
போல்‌ கை அதிர்ந்தது. 


ஆம்‌ அவள்‌ சோகத்தில்‌ உயிருக்கு உயிரான மண்ணைக்‌ கூட மறந்தாளே ! காற்றும்‌ 
நீரும்‌ போல்‌ அவள்‌ வாழ்விலே கலந்திருந்த மண்ணை மூன்று நான்கு மாத காலமாக 


மறந்து விட்டாளே? சென்ற தடவை, ஒன்றுக்கு ஒன்பதல்லவா அவளுக்கு அந்த 
மண்‌ வாரி வழங்கியிருந்தது? 


ஏதோ ஒரு மயக்க நிலையிலிருந்து அவள்‌ சட்டென்று நினைவுக்கு வந்துவிட்டாற்‌ 
போல்‌ பரபரத்தாள்‌. அப்போதே கைப்பாத்திரத்தை நழுவவிட்டு ஓட வேண்டும்‌ போல்‌ 
மனசில்‌ பதற்றமும்‌ உண்டாயிற்று. 


“பார்த்தீரகளா மாமா? மண்‌ என்றதும்‌ மாமிக்குப்‌ பரபரப்பு வருகிறது. 


கவலைப்படாதீர்கள்‌ மாமி, நான்‌ முள்ளுச்‌ செடிகளை வெட்டி, முள்‌ போட்டுத்‌ 
திருப்பியிருக்கிறேன்‌. மாமி, அதில்‌ ஒர்‌ ஆரஞ்சு மரம்‌ வையுங்கள்‌ உங்கள்‌ கையால்‌” 
என்றான்‌ மருமகன்‌. 


பாருவுக்கு உடனே அந்தக்‌ கருப்பு மண்ணின்‌ நினைவு ஓடியது. உடனே, “நல்ல 
கன்றாகக்‌ கொண்டு வைக்க வேண்டும்‌. எனக்கு நிசமாகவே ஆரஞ்சு வைக்கும்‌ 
ஆசை வெகுநாட்களாக” என்றாள்‌. 


உனே ரங்கன்‌, “ஒன்றென்ன, பத்துப்‌ பதினைந்தே வைப்போம்‌. நல்ல சீனி போல்‌ 
இனிக்கும்‌ ஒட்டுக்கன்று நான்‌ வாங்கி வருகிறேன்‌” என்றான்‌. 


“ஒன்று போதும்‌” என்றாள்‌ பாரு. 


“அந்தப்‌ பழத்தை உங்கள்‌ மகள்‌ எனக்கு ஐித்துக்‌ கொடுப்பாள்‌; இல்லையா மாமி” 
என்று சிரித்துக்‌ கொண்டே ராமன்‌ கைகழுவச்‌ சென்றான்‌. 


ரங்கன மலர்ந்து சிரிக்கையில்‌ பாரு, “என்‌ மகளல்ல, 2601 மாமன்‌ மகள்‌” என்றாள்‌ 
சிரிக்காமலே. 


ரங்கன்‌ உண்டு புகை குடித்துச்‌ சிறிது நேரம்‌ வெளிப்பக்கம்‌ சென்றிருந்தான்‌. பின்பு 
புறமனைக்கு வந்தான்‌. 


ரங்கம்மை, குழந்தைகள்‌, புருஷன்‌, எல்லாரும்‌ 2ள்மனையில்‌ படுத்து உறங்கி 
விட்டனர்‌. ராமன்‌ நடு வழியில்‌ கட்டை போல்‌ குறட்டை விட்டான்‌. கவடில்லாத 
பையன்‌. கூச்சமின்றி மாமியிடம்‌ கேலி மொழிந்தான்‌. 


அவள்‌ DTT மாமன்‌ மகள்‌ என்றாளே! என்ன பொருள்‌ அதற்கு? அவளுக்கு 
மனைவியாக நடந்து கொள்ளும்‌ உத்தேசம்‌ இருக்கிறதா? இல்லையா? மூன்று 
குழந்தைகளைப்‌ பறிகொடுத்த ரங்கம்மை அதை மறந்தே போய்க்‌ கணவனுடன்‌ 
நெருங்கிச்‌ சிரித்துப்‌ பேசி மகிழ்கிறாள்‌. குழந்தைகளே பெறாத கிரிஜை, அலுத்துக்‌ 
கொள்ளவில்லை. 


அவள்‌ என்ன நினைக்கிறாள்‌? 


பலவிதமான போதைகளுக்கும்‌ பழக்கமான அவன்‌ உள்ளம்‌ நினைத்த மாத்திரத்தில்‌ 
சீறி சினந்தது. 


எழுந்து படுத்தவர்களைத்‌ தாண்டிப்‌ பின்புறம்‌ வந்தான்‌. அடுப்படியில்‌ சாக்கு 
விரித்திருந்தது. தடித்த கம்பளி ஒன்று இருந்தது. 


பாரு படுக்கவில்லை. உட்கார்ந்திருந்தாள்‌. 


இருளில்‌ அவள்‌ முகம்‌ அவனுக்குத்‌ தெரியவில்லை. ஆனால்‌, வாழ்விலே ஏமாற்றம்‌ 
கண்ட தனி 2ருவமோ? சோகத்தின்‌ தனிச்‌ சிலையோ? 


சினந்து சீறி வந்தவனின்‌ உடலில்‌ சிலிர்ப்பு ஓடியது. 


முதல்‌ முறையாக அவன்‌, தான்‌ அவளுக்குத்‌ தீங்கிழைத்து விட்டானோ என்று 
நினைத்தான்‌. முரட்டுத்தனமாக பூவான அவளைக்‌ கசக்கி விட்டானோ என்ற 
எண்ணத்துக்கு முதல்‌ முதலாக அவன்‌ நெஞ்சம்‌ இடம்‌ கொடுத்தது. 


இந்த எண்ணம்‌ தோன்றியவுடன்‌ பல ஊண்மைகள்‌ அவனுள்‌ முட்டின. அதே வீட்டில்‌, 
அவனுடைய சிற்றன்னை தந்தையிடமிருந்து பிரிந்து போய்விடவில்லையா? அவன்‌ 
நட்புக்‌ கொண்டிருக்கும்‌ கெளரி கணவனிடமிருந்து பிரிந்து வந்திருக்கவில்லையா? 
பாரு ஏன்‌ அவ்விதம்‌. நடக்கவில்லை? அந்த வீட்டை விட்டு அவள்‌ பிரிந்து போகும்‌ 
விருப்பத்தைக்‌ கூடக்‌ காட்டவில்லையே! கிரிஜையேனும்‌ ஜோகியுடன்‌ அடிக்கடி 
மணிக்கல்லட்டிப்‌ பிறந்தகத்துக்குச்‌ செல்வாள்‌. இவன்‌ ஏன்‌ செல்வதில்லை? 


பாரு, சாதாரணமாக அவன்‌ பார்க்கும்‌ பெண்களைப்‌ போன்றவள்‌ அல்லள்‌. 
மனைவியிடம்‌ நிறைவு காணாதவனாக வேறு மங்கையை நாடிச்‌ செல்லும்‌ 
அவனைப்‌ போன்றவளும்‌ அல்ல அவள்‌. பின்‌? 


அபாண்டமாகத்தானே அவன்‌ கிருஷ்ணனின்‌ மீது விரசமாகப்‌ பழி சுமத்தினான்‌! 
அவன்‌ ரெஞ்சுக்குத்‌ தெரியும்‌, பாருவின்‌ தூய்மை குறித்து. 


பாருவை எப்படி நினைத்தாலும்‌ அவனால்‌ அவள்‌ மீது நெஞ்சாரக்‌ களங்கம்‌ 
நினைக்கும்‌ துணிவில்லை. வழிகள்‌ இருந்தும்‌ அவள்‌ நெறி நிற்பவளே. 


ஆனால்‌, ரங்கன்‌ எண்ணங்களை ஒதுக்கிவிட்டு, அடிமேல்‌ அடி வைத்து, 
அவளருகில்‌ சென்று அமர்ந்தான்‌. 


தலையில்‌ வட்டில்லை. அரை முண்டும்‌ போரவையுமாக குந்தியிருந்தவளுக்குத்‌ 
திடுக்கிட்டாற்‌ போலத்‌ தூக்கி வாரிப்‌ போட்டது. இருளிலே வஞ்சகமாக எவரேனும்‌ 
வந்திருப்பாரோ என்ற ௮திரவோ? 


மெல்ல அவள்‌ காதருகில்‌ குனிந்து, “நான்‌ தான்‌ பாரு. நீ இப்படி எதற்காக வருத்தம்‌ 
காக்கிறாய்‌? இதோ பார்‌, பாரு” என்று அவள்‌ கையை மெல்லப்‌ பற்றினான்‌. 


“வேண்டாம்‌” என்றாள்‌ அவள்‌. அவன்‌ பிடியில்‌ இருந்த கையின்‌ அசைவு கண்டு, 
அவள்‌ உல்‌ அதிர்ந்து குலுங்கியது அவனுக்கு புரிந்தது. 


“என்ன வேண்டாம்‌ பாரு? நாம்‌ கொடுத்து வைத்தது அவ்வளவே. மூன்று 
குழந்தைகளைப்‌ பறிகொடுத்த ரங்கம்மை மறக்கவில்லையா?” என்றான்‌. 


அவனுக்கே குரல்‌ தழுதழுத்தது. 


அவள்‌ அவன்‌ கேள்விக்கு நேரடியாகப்‌ பதில்‌ கூறவில்லை. எங்கோ நோக்குபவளாக, 
“நீங்கள்‌ கெளரியைக்‌ கட்டிக்‌ கொள்ளுங்கள்‌” என்றாள்‌. 


“பாரு!” 

“ஒண்மைதான்‌. அடுத்த மாதத்துக்குள்‌ அவளை அழைத்து வந்துவிடுங்கள்‌.” 
“இதெல்லாம்‌ என்ன பாரு?” 

“நீங்கள்‌ கெளரியை நாடிப்‌ போவது நிசந்தானே?” 


அவன்‌ தயங்கினான்‌; தடுமாறினான்‌; பிறகு ஒப்புக்‌ கொண்டான்‌. 


“பாரு? ஊக்கு அதனால்‌ கோபமா? ஊக்கு இந்த வீட்டிலிருக்க விருப்பமில்லையா 
பாரு?” 


“நான்‌ அப்படியா சொன்னேன்‌?” 
“பின்‌, எனக்கு விளங்கவில்லையே?” 
“எனக்கு அந்த மண போதும்‌ வாழ்வுக்கு.” 
“நான்‌ கெளரியை விலக்க வேண்டுமென்றாலும்‌ விலக்கி விடுகிறேன்‌. நீ ஏன்‌ 


இப்படிப்‌ பேசுகிறாய்‌ பாரு? என்னை அன்‌ முன்பு இன்று குற்றவாளியாக 
ஊணருகிறேன்‌, பாரு.” 


“இல்லை, நான்‌ தான்‌ குற்றவாளி. பிறர்‌ எருமைகள்‌ நிறையப்‌ பால்‌ தந்தால்‌, பிறர்‌ பூமி 
பசுமையாக விளைந்தால்‌, பொறாமைக்‌ கண்களுடன்‌ காண்பது பாவம்‌ என்று நம்‌ 
பெரியோர்‌ சொல்வார்கள்‌. நான்‌ பிறர்‌ வாழ்வைக்‌ கண்டு பொறாமைப்‌ பட்டேன்‌. பிறர்‌ 
மக்களைக்‌ கண்டு பொறாமைப்பட்டேன்‌. என்‌ குழந்தைகளை மாித்தாய்‌ எடுத்துக்‌ 
கொண்டாள்‌. நான்‌ இனியும்‌ குழந்தை வேண்டுமெனரு ஆசைப்பட்டால்‌, 
பொறாமையும்‌ வரும்‌. என்‌ ஆசை மீறிப்‌ போகும்‌ போதெல்லாம்‌ தெய்வம்‌ அடித்து 
விடுகிறது. எனக்கு இனி ஒன்றும்‌ வேண்டாம்‌. கெளரியைக்‌ கூட்டி வாருங்கள்‌.” 


1? 


“பாரு! 
அவனுக்கே அவன்‌ குரல்‌ புரிந்து கொள்ள முடியாததாக இருந்தது. 


“நான்‌... நான்‌ அறியாமல்‌ ௨ன்‌ மனசைக்‌ கசக்கி எறிந்து விட்டேன்‌. நீ இவ்வளவு 
மென்மையுள்ளவளாக இருப்பாய்‌ என்று அறியாத முரடனாக இருந்து விட்டேன்‌. 
என்னை வெறுக்கிறாயா பாரு? இவனால்‌ என்‌ வாழ்வு கெட்டது என்று 
வெறுக்கிறாயா பாரு?” 


அவன மனசின்‌ ஒரு மூலையிலும்‌ மென்மை இல்லை என்பது பொய்‌. அவனாலும்‌ 
ஒரு கணமேனும்‌ தன்னை வெல்லும்‌ கீழ்த்தர உணர்வுகளை ஒதுக்கிப்‌ பேச முடியும்‌ 
என்பதைப்‌ புரிந்து கொண்ட அவள்‌ பார்வை ஒளி வெள்ளமாகத்‌ திகழ்ந்தது. 


“நான்‌ உங்களை ஏன்‌ வெறுக்கிறேன்‌? நீங்கள்‌ முறையில்லாமல்‌ என்னைக்‌ 
கட்டினீரகளா? பல பேர்‌ அறியப்‌ பந்தயத்தில்‌ வென்றீர்கள்‌; என்னை உரிமையாக்கிக்‌ 
கொண்டீர்கள்‌.” 


“ஆனால்‌ பந்தயம்‌ என்னால்‌ ஏற்பட்டதுதானே?” 
“கடந்து போனதை ஏன்‌ நினைக்கிறீர்கள்‌? தலைவிதி என்று ஒன்றில்லை?” 


அவளுடைய கைகள்‌ இரண்டையும்‌ அவன்‌ சேர்த்துக்‌ கொண்டான்‌. ஆத்திரமா, 
கோபமா, பச்சாத்தாபமா என்பது அவனுக்கே புரியாமல்‌ படபடப்பு உண்டாயிற்று. 





“பாரு, என்னை விரும்பி ஒருநாள்‌ கூட நீ சந்தோஷமாக இருந்ததில்லையே?” தன்‌ 
தோல்வியை ஏற்றுக்‌ கொள்ள விரும்பாமல்‌ துடித்த இருதயத்தின்‌ குரல்‌ அது. 
கிருஷ்ணனை வெற்றி கண்டதாக அவன்‌ அதுவரை தன்னைத்தானே ஏமாற்றிக்‌ 
கொண்டிருந்தானா? அவள்‌ காதலோடு தன்னிடம்‌ வாழவில்லை என்பது ஒன்றே 
போதாதா? ஒரு வேளை இதை ஊணர்ந்துதான்‌ அந்தக்‌ கிருஷ்ணன்‌ வெற்றியுடன்‌ 
எக்களிக்கிறானோ? 


பொறாமையின்‌ ஆதிக்கத்திலுள்ள மனத்துக்கு, இன்ன வழியில்‌ தான்‌ சிந்தை 
செல்வது என்ற தெளிவு ஏது? 


“இதையெல்லாம்‌ இப்போது ஏன்‌ கேட்கிறீர்கள்‌? நாம்‌ நேற்றுத்தான்‌ மணம்‌ புரிந்து 
கொண்டோமா?” என்றாள்‌ பாரு. 


“நான்‌ கேட்டதற்குப்‌ பதில்‌ சொல்‌. இவனோடு வாழ்ந்தது போதும்‌ என்று நீ விலக 
விரும்புகிறாயா? எனக்கு மனைவியாக வந்தும்‌ என்னை ஏமாற்றி விட்டாய்‌. கடனே 
என்று இந்த வீட்டிலே நீ பாசமின்றி வாழ்வாய்‌. அப்படித்தானே?” 


அவன்‌ குரலில்‌ வெறியின்‌ சூடு ஏறியது. 
கண்கள்‌ நீரைச்‌ சிந்த, “என்னை ஏன்‌ துன்புறுத்துகிறீர்கள்‌? தெரிந்து கொண்டு 
ஏன்‌ குத்துகிறீர்கள்‌ நெஞ்சை?” என்றாள்‌ பாரு. 


“பழிகாரி!” என்று அவள்‌ கைகளை உதறிவிட்டு அவன்‌ எழுந்தான்‌. புறமனையில்‌ 
வந்து படுத்த அவனுக்கு ஆத்திரமும்‌ கொந்தளிப்பும்‌ அடங்கவில்லை. 


அவன்‌ கெஞ்சியும்‌ கரைந்தும்‌ கூட, அவனுடைய பொறாமை வசப்பட்ட உள்ளம்‌ 
சற்றேனும்‌ பொய்யாறுதல்‌ கொள்ளக்‌ கூட, அவள்‌ இதமாகப்‌ பேசவில்லை. கல்‌ 
நெஞ்சுக்காரி ! 


துடிதுடித்த நெஞ்சுடன்‌ நெருப்பைக்‌ கிழித்துக்‌ கொண்டு தானியப்‌ பெட்டியைத்‌ 


தேடிப்‌ போனான்‌; பெட்டிக்குள்‌ புதைத்து வைத்திருந்த மதுப்புட்டியை எடுத்தான்‌. 
தோல்வியை மறக்க மதுவருந்திய அவன்‌, மறுநாளே கெளரியை அழைத்து வர 


ஏற்பாடு செய்ய வேண்டுமென்று உறுதி கொண்டான்‌. 


மறுநாள்‌ காலையின்‌ உதயத்தை, பாரு அந்த வீட்டுக்குள்ளிருந்து வரவேற்கவில்லை. 
குளிர்ந்த மண்ணின்‌ ஸ்பரிசம்‌ கால்கவின்‌ வழியே பாம்‌ ந்து உடலைச்‌ சிலிர்க்கச்‌ 
செய்ய, கீழ்த்திசையில்‌ பொங்கி வந்த BATE செல்வனைக்‌ கண்டாள்‌. 





புது நம்பிக்கை; புதிய ஒளி; புது வாழ்வு! 


தன்னை மறந்து விளைநிலத்தில்‌ நின்றவள்‌ இரு கைகளாலும்‌ மண்ணை 
வாரினாள்‌. 


இதுவே என்‌ உயிரின்‌ சாரம்‌; வாழ்வின்‌ இன்பம்‌; மண்‌, என்‌ அம்மை, என்‌ குழந்தை, 


எல்லாம்‌ இதுவே. என்னை இது வஞ்சகம்‌ செய்யாது! தீயும்‌ நோயும்‌ இதை 
என்னிடமிருந்து பிரிக்க முடியாது; பிடுங்கி விட முடியாது; என்‌ மண்‌. 


39. 


ஆக்கி அழித்துப்‌ பல திருவிளையாடல்களைப்‌ புரிந்து கொண்டு செல்லும்‌ 
காலதேவனுக்கு அலுப்போ சலிப்போ ஏது? உருண்டு உருண்டு பருவங்களாகிய 
சக்கரங்களில்‌ மாறி மாறிச்‌ சுழன்று செல்லுபவன்‌, சென்ற தடத்தையும்‌ திரும்பி 
நோக்குபவன்‌ அல்லவே? மாதியின்‌ தலைமுடி வெள்ளி இழைகள்‌ ஆகிவிட்டன. 
கைகளும்‌ கால்களும்‌ சுள்ளிகளாகக்‌ காய, தோலிலே எண்ணற்ற சுருக்கங்கள்‌ 
விழுந்துவிட்டன. எதிர்மனையில்‌ ரங்கம்மை மகன்‌ இராமன்‌ இளங்காளையாகி 
விட்டான்‌. தேயிலை வைத்த ரங்கன்‌, பச்சையைப்‌ பணமாய்க்‌ காணத்‌ தொடங்கி 
விட்டான்‌. சரக்கேற்றிச்‌ செல்ல, ஆறாயிரத்துக்கு லாரி வாங்கியாயிற்று. வீட்டை 
இடித்து, நீட்டி, வசதியாகக்‌ கட்டி விட்டான்‌. கெளரி, அந்த வீட்டுக்கு வந்ததுமே 
மணிமணியாக இரு பிள்ளைகளைப்‌ பெற்று விட்டாள்‌. சில ஆண்டுகளில்‌ எத்தனை 
மாறுதல்கள்‌! 


தெய்வம்‌ வஞ்சித்தது என்று மாதி நினைத்தாளே! கவடறியாத மகன்‌ ஜோகியை, 
அப்பனுமா வஞ்சிக்கிறான்‌? எதிரமனையிலே, அந்த மகனுக்குப்‌ பிள்ளையாகி 
விட்டனா? ஒருவேளை அவன்‌, அவர்‌ மகனோ? அவள்‌ மகன்‌ அவர்‌ மகனோ? 


முதுமையும்‌ ஏமாற்றமும்‌ நெஞ்சை நையச்‌ செய்து விட்டனவே! இந்த 
ஏமாற்றத்துடனேயே இவள்‌ மட்கி மடிய வேண்டியவள்தானோ? ஐந்து 
குறிஞ்சிகளைக்‌ கண்ட அவள்‌ அந்த வீட்டிலே மழலை ஒலி தரும்‌ எதிர்கால 
நம்பிக்கையைக்‌ காணப்‌ போவதே இல்லையா? 


சகலாத்திப்‌ பண்டிகை வந்து விட்டது. ஹட்டி வீடுகளெல்லாம்‌ மெழுகிப்‌ 
புதுப்பிக்கப்பட்டு விட்டன. மாலை அழகழகான கோலங்களை, வீட்டு முற்றம்‌ 
முழுவதும்‌ பெண்கள்‌ வரைந்தார்கள்‌. 


மாதி இளம்‌ மருமகளாக இருந்த காலத்தில்‌ வெண்மையான சாம்பலைத்தான்‌ 
கோலமிட உபயோகித்திருக்கிறாள்‌. முற்காலத்துப்‌ பெண்களா கெளரியும்‌ 
மற்றவர்களும்‌? ஹட்டிப்‌ பெண்களில்‌ எத்தனை பேர்‌ சேலை உடுத்துச்‌ 
சொகுசுக்காரிகளாக மாறிவிட்டனர்‌? ஒத்தைக்கு அணியணியாக ஹட்டிப்‌ 
பெண்கள்‌ கிளம்பி விடுகிறார்களே, பந்தயம்‌ பார்க்கவும்‌, என்ன என்னவோ 
ஆட்டங்கள்‌ பார்க்கவும்‌? 


எதிர்‌ வீட்டுக்‌ கெளரி, மருமகன்‌ ராமன்‌ லாரி ஓட்டிப்‌ போக, ஒரு செவ்வாய்க்கிழமை 


மீது இல்லாமல்‌ ஒத்தை செல்கிறாளே! ஆனால்‌, அவள்‌ வீட்டில்‌ என்ன உண்டு? அதே 
சாமை, அதே கோதுமை, அதே உழைப்பு. அவள்‌ மகன்‌, மருமகள்‌ இருவருக்கும்‌ 
வாழ்வு அலுக்கவே இல்லையே! 


கோதுமைத்‌ தோசை சுட்டு அடுக்கி வைத்து, சோறும்‌ வெண்ணையும்‌ நடுவே 
வைத்து, ஆமணக்கு நெய்யில்‌ முக்கிய மூன்று திரிகள்‌ அதில்‌ பொறுத்தி எரிய, 
குழந்தைகளை உட்கார்த்தி வைத்து, சுற்றித்‌ திருஷ்டி கழிப்பார்கள்‌ 
சகலாத்தியன்று. பிறகு அந்தத்‌ தோசையை விளைநிலத்தில்‌ வீசி விட்டு வந்து, 
இறைவனைத்‌ துதிப்பார்கள்‌. 


குழந்தைகள்‌ இல்லாத வீட்டிலே பண்டிகைக்கும்‌ பருவத்துக்கும்‌ ஏது மவுசு? 


ஜோகி ஒரு வழிபாட்டையும்‌ குறைப்பவனல்ல. மாலை, நிலத்தில்‌ கோதுமை 
தோசையை வீசி விட்டு வந்த பின்‌ தீபத்தின்‌ கீழ்‌ உட்கார்ந்து இறைவனைத்‌ 
துதிக்கலானான்‌. 


கண்களை மூடியவளாக, மாதி புறமனையில்‌ படுத்திருந்தாள்‌. அவனுடைய 
பிரார்த்தனையில்‌ ரஞ்சகமான ஒலி, அவளுடைய செவிகளில்‌ இனிமையாக 
விழுந்து கொண்டிருந்தது. அன்னையின்‌ மடி இதம்‌ போல்‌, அது அவள்‌ ஓய்ந்த 
நரம்புகளைத்‌ தாலாட்டினாற்‌ போல்‌ இருந்தது. மெல்ல மெல்ல அவள்‌ தன்‌ நினைவு 
மறந்து ஊக்கத்தில்‌ ஆழ்ந்து விட்டாளா? அதை ஹக்கமென்றும்‌ 
சொல்வதற்கில்லை. 

எங்கேயோ மக்கள்‌ போய்க்‌ கொண்டிருந்தாரகள்‌. படை திரண்டு போகிறதோ? 
இல்லை. மங்கையர்‌ பட்டாளமா என்ன? வட்டும்‌ முண்டும்‌ அணிந்தவர்கள்‌ அல்ல, 
வண்ண வண்ணத்‌ துகில்கள்‌; கைகளிலே கங்கணங்கள்‌, நெற்றியில்‌ மங்கலப்‌ 
பொட்டுக்கள்‌. ஓடி ஓடி ஓடி ஒரு மங்கை நல்லாள்‌ முன்னே கொற்றவை போல 
வருகிறாள்‌. பின்னே, அவர்களைத்‌ தொடர்ந்து குதிரைகளில்‌ கத்தி ஏந்திய 
சிப்பாய்களின்‌ பட்டாளமல்லவோ துரத்துகிறது. 


முன்னே ஆற்றைத்‌ தாண்டி மாதரசி, தொலைவில்‌ தெரிந்த கோபுரத்தை 
நோக்குகிறாள்‌. கரமலர்‌ குவிய, கண்ணிதழ்‌ நனைய இதயம்‌ உரக, “ஆலமுண்ட 
அரனே, அம்மையே, எங்களைக்‌ காப்பாற்றுங்கள்‌; நஞ்சுண்ட நாயகனே, நாயகியே, 
நதி தாண்டி அவர்கள்‌ வராமலிருக்கச்‌ செய்யுங்கள்‌; கண்டம்‌ கறுத்த பிரானே, 
கயவர்களுக்கு உதவுவீரோ?” என்று புலம்பித்‌ துதிக்கிறாள்‌, துடிக்கிறாள்‌. 


என்ன அதிசயம்‌, ஆற்றிலே அரசன்‌ சடையிலிருந்து பொங்கு வரும்‌ கங்கையைப்‌ 
போல அல்லவோ வெள்ளம்‌ புரண்டு அலைமோதி வருகிறது! சீறிப்‌ புரண்டு பொங்கி 


நுரைத்து வருவது புது வெள்ளமோ? அன்றி, ஏறுடைய பெம்மானின்‌ அருள்‌ 
வெள்ளந்தானோ? 


காற்றாய்க்‌ கடுகி வந்த அசுவங்கள்‌, அடித்துப்‌ புடைத்து வரும்‌ வெள்ளம்‌ கண்டு 
மருண்டு நிற்கின்றன. மங்கையரின்‌ கண்கள்‌ நன்றியால்‌ பளபளக்க, அந்தப்‌ 
பஸவேசனை அவர்கள்‌ புகழ்ந்து பாடுகிறார்கள்‌. கணகணவென்று மணிகள்‌ 
ஒலிக்கின்றன; தூபம்‌ கமழ்கிறது. 


மாதி சட்டென்று இந்தக்‌ கட்டத்தில்‌ விழித்துக்‌ கொண்டாள்‌. மணி ஒலியும்‌, 
பிரார்த்தனை ஒலியும்‌! ஜோகி விளக்கின்‌ முன்‌, அரனுக்குச்‌ செய்யும்‌ பிரார்த்தனை 
என்று அவளுக்குத்‌ தெரிவாயிற்று. 


பட்டென்று எழுந்து உட்கார்ந்தாள்‌. உள்ளத்தின்‌ பேரின்ப உணர்வைச்‌ சொல்லத்‌ 
தரமில்லை. 


“ஹா நஞ்சுண்டேசுவரா! உன்‌ கருணையே கருணை! “ஏன்‌ கலங்குகிறாய்‌! நான்‌ 
இருக்கிறேன்‌. என்னை மறந்தாயோ?” என்று காட்டவோ, எனக்குக்‌ கனவு போல்‌ 
அந்தக்‌ காட்சியைக்‌ காட்டினாய்‌? ன்‌ குலத்தோரின்‌ தெய்வம்‌ நானென்று, மறந்து 
போன இந்த அஞ்ஞானிக்கும்‌ நீ நினைவு மூட்டினாயே! உன்‌ கருணையை எப்படிப்‌ 
புகழ்வேன்‌?” என்று வியந்து கண்களில்‌ நீர்‌ பெருக, ஓடி வந்த அம்மை, விளக்கின்‌ 


முன்‌ விழுந்து பணிந்தாள்‌. 


“ஜோகி, ஈசுவரன்‌ அருள்‌ செய்தான்‌. நஞ்சுண்டேசுவரரின்‌ கோயிலுக்கு வருவோம்‌ 
என்று வேண்டி, வெள்ளிப்‌ பணம்‌ முடிந்து வையுங்கள்‌. கிரிஜை, விழுந்து 
கும்பிடம்மா” என்றாள்‌. 

ஜோகி வியப்புடன்‌ அம்மையை நோக்கினான்‌. “அம்மா!” 

“ஆமாம்‌, மகனே. கனவு போல்க்‌ காட்சி கண்டேன்‌. ஆறு தாண்டி அம்மை வரவும்‌ 
ஆற்றிலே தண்ணீர்‌ பொங்கி வர, சிப்பாயும்‌ குதிரையும்‌ மடங்கிச்‌ சென்றதையும்‌ 
கண்டேன்‌. ஆலமுண்ட ஐயனை நாம்‌ மறந்துவிட்டு, பையன்‌ இல்லையே என்று 


வருந்தினோம்‌. ஈசுவரர்‌ நினைவு மூட்டினார்‌” என்றாள்‌ பரவசமாக. 


ஜோகியும்‌ கிரிஜையும்‌ நஞ்சுண்ட ஈசுவரன்‌ கோயில்‌ உள்ள திசை நோக்கி வணங்கி, 
வெள்ளிப்‌ பணம்‌ முடிந்து வைத்தார்கள்‌. 


நம்பினோர்‌ கெடுவதில்லை அல்லவா? மண வாழ்வின்‌ பல ஆண்டுகளுக்குப்‌ பின்‌, 


அந்தப்‌ பூவை பிள்ளைக்கனியொன்றை ஈன்றெடுக்கும்‌ சின்னங்களைப்‌ பெற்றாள்‌. 

முதியவளின்‌ மகிழ்ச்சிக்கு ஓர்‌ எல்லை ஏது? ஜோகியின்‌ ஆனந்தத்துக்கு வரம்பு 
ஏது? குழந்தைக்குக்‌ குறுகுறுப்புடன்‌ ஓடியாடும்‌ கிரிஜையின்‌ முகத்தில்‌ தனித்த 
ஒரு சோபை ஈண்டாயிற்‌ று. சொல்லுக்கு அடங்காத நாணமும்‌ நிறைவும்‌ வதனத்தில்‌ 
குடி கொண்டன. பாருவும்‌ இந்த மாறுதலைக்‌ கண்டு உள்ளம்‌ மகிழ்ந்தாள்‌. பிரிவு 
காரணமாகப்‌ பேசாமல்‌ ஒதுங்கிய பெண்கள்‌ கூட, அதிசயம்‌ போல்‌, 
புதுப்பெண்ணைச்‌ சூழ்வது போல்‌, கிரிஜையைச்‌ சூழ்ந்து கொண்டு, கேலி செய்து 
மகிழ்ந்தார்கள்‌. 


ஆனந்த மிகுதியிலே மாதி, பெண்ணை அழைத்துப்‌ பாயாசமும்‌ சோறும்‌ சமைத்துப்‌ 
பல நாட்களுக்குப்‌ பின்பு விருந்திட்டு மகிழ்ந்தார்கள்‌. 


சாதாரணமாக “கண்ணிகட்டும்‌” வைபவமும்‌, முதல்‌ முறை பெண்‌ சூலியாக 
இருக்கும்‌ போதே நிகழ்த்துவது அந்த நாளைய வழக்கம்‌. ஆனால்‌, லிங்கையா, தம்‌ 
மகனின்‌ மனைவியின்‌ போதே அந்த மாறுதலைப்‌ புகுத்தி விட்டார்‌. அன்று கிரிஜை 
மணப்பெண்ணாக மங்கல நீர்‌ கொண்டு அந்த இல்லம்‌ புகுந்த அன்றே மங்கல 


சூத்திரத்தை ஜோகி அவள்‌ கழுத்தில்‌ முடிந்து விட்டான்‌. எனவே விருந்துடன்‌ 
கலிப்பைக்‌ கொண்டாடி மகிழ்ந்தார்கள்‌. 


அந்த வீட்டில்‌ எந்த வைபவம்‌ என்றாலும்‌, முதலில்‌ வரும்‌ கரியமல்லர்‌ குடும்பம்‌ 
மட்டும்‌, அன்று ஹட்டியிலேயே இருக்கவில்லை. 


திங்கள்‌ பத்தும்‌ சென்றன. 
கார்காலத்‌ துவக்கத்தில்‌ வானடைத்துக்‌ கொட்டிக்‌ கொணடிருந்த நாள்‌ ஒன்றில்‌ 
கிரிஜைக்கு நோவு கண்டது. 


மணிக்கல்லட்டியிலிருந்து அம்மை பறந்து வந்தால்‌. முதிய பெண்டிரும்‌ இளைய 
பெண்களும்‌ ஆவலே உருவாக அவர்கள்‌ மனையின்‌ முன்‌ குழுமி விட்டனர்‌. 


வான்‌ அடைத்துக்‌ கொண்டிருந்தது. இரவு பகலாக பகல்‌ இரவாக நீண்டது. 
துவண்ட கொடியாக, தாய்மையின்‌ வேதனையை, தலையாய நோவை அனுபவித்த 
பேதைக்குப்‌ போது விடிவதாகவே இல்லை. ஜோகியின்‌ உள்ளம்‌ ஆவல்‌, நம்பிக்கை 


என்ற அந்தரக்‌ கயிறுகலில்‌ ஊசலாடித்‌ தவித்தது. 


நாட்கள்‌ நான்காயின. ரங்கன்‌ எஸ்டேட்‌ பக்கம்‌ சென்று, மருத்துவரைப்‌ பார்க்கத்‌ 
தேடினான்‌. அங்கே அவனுக்கு, கத்தோலிக்க வெள்ளைக்‌ கிழவி, “வுட்‌” 


கிடைத்தாள்‌. மதத்தின்‌ பேரிலே மனிதகுலத்துக்குச்‌ சேவை புரியப்‌ பல்லாயிரக்‌ 
கணக்கான மைல்கள்‌ தாண்டி வந்திருந்த கிழவி அவசியமான பொருட்களுடன்‌ 
வண்டியில்‌ ஏறிக்‌ கொண்டு ரங்கனுடன்‌ வந்தாள்‌. 


ஹட்டியில்‌, அந்தக்‌ கொட்டும்‌ மழையிலே, “வேதத்தில்‌ எல்லோரையும்‌ சேரக்கும்‌ 
வெள்ளைக்காரக்‌ கிழவி” என்று அனைவரும்‌ மருண்ட கிழவி வந்ததும்‌, மாதி உட்பட 
எல்லாரும்‌ எதிர்த்தனர்‌. ரங்கன்‌ ஒரே அதட்டலில்‌ அவர்களை அடக்கினான்‌. 
வெள்ளைக்காரி, நிலைமை தேர்ச்சி பெற்ற மருத்துவருக்கும்‌ சமாளிக்கக்‌ 
கடினமான நிலைக்குப்‌ போயிருப்பதை உணர்ந்தாள்‌. 


சிறிய 2யிர்‌ போனாலும்‌ பெரிய உயிர்‌ நின்றால்‌ போதும்‌ என்ற எண்ணத்துடன்‌ “வுட்‌” 
கிழவி அவளை ஒத்தை ஆஸ்பத்திரிக்குத்‌ தூக்கிப்‌ போகலாம்‌ என்று ரங்கனிடம்‌ 
மொழிந்ததும்‌, ஜோகி வெலவெலத்து நின்றான்‌. ரங்கன்‌ அதற்குரிய ஏற்பாடுகளைச்‌ 
செய்ததும்‌, ஜோகி மேற்குத்‌ திசை நோக்கி, “ஈசனே, நீ அளிக்கும்‌ பிச்சை, மோசம்‌ 
செய்துவிடாதே!” என்று கைகுவித்தான்‌. 


மாதி அலைபாயும்‌ நெஞ்சத்துடன்‌ மறுகினாள்‌. போஜன்‌ மனைவி ஆஸ்பத்திரி 
சென்று, அதுபோல... 


ஆனால்‌, கிருஷ்ணன்‌ ஆஸ்பத்திரிக்காரரை அழைத்து வந்து ஊசிகள்‌ போட்டான்‌. 
ஊராருக்கு, ஊசிகள்‌ போடாத பாருவின்‌ மக்களைத்‌ தெய்வம்‌ கொண்டு 
போயிற்றே! தன்‌ நினைவற்ற கிரிஜை, ஆஸ்பத்திரிக்கு அழைத்துச்‌ செல்லப்பட்டாள்‌. 
அறைக்கதவு மூடியிருக்க, வெளியே தவித்த அத்தனை நெஞ்சங்களுக்கும்‌, 
நான்கு மணி நேரத்துக்குப்‌ பின்பு, மழையொலியின்‌ நடுவே தேன்‌ பீறல்களாகக்‌ 
குழந்தையின்‌ ஒலி கேட்டது. 


கதவு படாரென்று திறந்தது. வெள்ளையுடைத்‌ தாதியின்‌ முகம்‌ தெரியும்‌ முன்‌ மாதி 
ஆ வலே ௬ வாக உள்ளே பாயத்‌ தாவினாள்‌. 


“ஆண்‌ குழந்தை...” என்று கூறிவிட்டுத்‌ தாதி மறுபடியும்‌ கதவைப்‌ படாரென்று 
போட்டு விட்டாள்‌. 


ஜோகி ஆவலே வடிவாக நின்றான்‌. 


குழந்தை ஏன்‌ இன்னும்‌ கத்தி விறைக்கிறதே! அந்த இளங்குரலின்‌ இன்பப்‌ 
போதையில்‌ முழுகிய மாதி, கனி ஈன்ற செழுங்கொடியை மறந்து விட்டாள்‌. கனி 


காணத்‌ துடித்தாள்‌. அதன மலர்‌ போன்ற முகத்தை இடுங்கிய கண்களால்‌ கண்டு, 
சுருக்கம்‌ கண்ட முகத்தோடு இணையத்‌ தாக்கக்‌ கைகள்‌ பரபரத்தன. 


எப்போது காணப்‌ போகிறோம்‌ என்று தவங்கிடந்து வந்த செல்வனை ஏன்‌ இன்னும்‌ 
வெள்ளைக்‌ கவுன்காரி அழ விடுகிறாள்‌? கடவுளே இவர்களுக்கு நெஞ்சில்லையா? 
மாதி, பொறுமை இழந்து கதவை இடித்த போது உள்ளிருந்து கதவைத்‌ திறந்த தாதி 
அதட்டினாள்‌. கதவை நன்றாகத்‌ திறக்காமலே, “போ கிழவி” என்று அவளைத்‌ 
தள்ளிவிட்டு, “அந்த பொண்ணு புருஷன்‌ யாரு?” என்றாள்‌. 

ஜோகி பதறி ஓடினான்‌. மீண்டும்‌ கதவு அடைப்பட்டது. 

“அடிப்பாவி!” என்று மாதி நின்றாள்‌. 


ஜோகி உள்ளே சென்று பார்த்தான்‌. மழையில்‌ அடிபட்டுச்‌ சோர்ந்த தாழ்வாரை மலர்‌ 
போல்‌ அவள்‌ கிடந்தாள்‌. கையிலே ஏதோ ரப்பர்க்‌ குழாயைக்‌ கட்டியிருந்தார்கள்‌. 
மூக்கில்‌ ஏதோ வைத்திருந்தார்கள்‌. வெள்ளை டாக்டரம்மாள்‌, கிரிஜையின்‌ ஒரு 
கையைக்‌ கையில்‌ வைத்துப்‌ பாரத்துக கொண்டிருந்தாள்‌. 


“கிரிஜா!” என்றான்‌ அவன்‌, அலறும்‌ குரலில்‌. 


அவள்‌ அவனை மலர நோக்கி, இதழ்களைக்‌ கூட்டி சொன்னவே, அவன்‌ 
ஒருவனுக்கே புரிந்தன. 


“குழந்தையைக்‌ கொண்டு வந்து காட்டுங்கள்‌” என்று துடுத்தான்‌ ஜோகி. 

தாதி அழும்‌ குழந்தையைக்‌ கையிலேந்தி வந்து காட்டினாள்‌. 

கிரிஜை பார்த்தாள்‌. அவள்‌ விழிகள்‌ மலர்ந்தன. இதழ்களில்‌ புன்னகை அரும்பியது. 
“ஆண்பிள்ளை, கிரிஜா ஈசனின்‌ அருள்‌.” 

கிரிஜை சிரித்துக்‌ கொண்டே இருந்தாள்‌. கண்கள்‌ மலர்ந்த படி இருந்தன. 

டாக்டர்‌ உதடுகளைப்‌ பிதுங்கி விட்டு போனாள்‌. 


வெள்ளையுடைத்‌ தாதியின்‌ கருவிழிகள்‌ அகன்று செவ்விதழ்கள்‌ குவிந்தன. “ஓ... 


காட்‌! கான!” என்று அவள்‌ ஒலியை அடுத்து, “கிரிஜா!” என்ற பீரி வந்த ஜோகியின்‌ 


அலறல்‌ ஒலி அந்தக்‌ கட்டிடத்தையே அதிரச்‌ செய்தது. குழந்தை கத்தி 
விறைக்கலாயிற்று. 


மழை விடாமல்‌ கொட்டியது. 


